
Harivansha Puranam Appendix to Mahabharata

श्रीमहाभारतस्य खिलभागो हरिवंशपुराणम्

Document Information

Text title : Harivanshapuranam Appendix to Mahabharata with mAHAtmya from padmapurANa

File name : harivanshapurANam.itx

Category : purANa, major_works, harivaMshapurANa, mAHAtmya

Location : doc_purana

Latest update : May 18, 2026

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

May 26, 2026

sanskritdocuments.org

श्रीमहाभारतस्य खिलभागो हरिवंशपुराणम्



हरिवंशपर्व

१.१ प्रथमोऽध्यायः

आदिसर्गः First creation

नारायणं नमस्कृत्य नरं चैव नरोत्तमम् ।

देवीं सरस्वतीं व्यासं ततो जयमुदीरयेत् ॥ १ ॥

द्वैपायनोष्ठपुटनिःसृतमप्रमेयं

पुण्यम्पवित्रमथ पापहरं शिवं च ।

यो भारतं समधिगच्छति वाच्यमानं

किं तस्य पुष्करजलैरभिषेचनेन ॥ २ ॥

जयति पराशरसूनुः

सत्यवतीहृदयनन्दनो व्यासः ।

यस्यास्यकमलगलितं

वाङ्मयममृतं जगत् पिबति ॥ ३ ॥

यो गोशतं कनकशृङ्गमयं ददाति

विप्राय वेदविदुषे बहुविश्रुताय ।

पुण्यां च भारतकथां शृणुयाच्च तद्वत्

तुल्यं फलं भवति तस्य च तस्य चैव ॥ ४ ॥

शताश्वमेधस्य यदत्र पुण्यं

चतुःसहस्रस्य शतक्रतोश्च ।

भवेदनन्तं हरिवंशदानात्

प्रकीर्तितं व्यासमहर्षिणा च ॥ ५ ॥

यद् वाजपेयेन तु राजसूयाद्

दृष्टं फलं हस्तिरथेन चान्यत् ।
 तल्लभ्यते व्यासवचः प्रमाणं
 गीतं च वाल्मीकिमहर्षिणा च ॥ ६ ॥
 यो हरिवंशं लेखयति
 यथाविधिना महातपाः सपदि ।
 च जयति हरिपदकमलं
 मधुपो हि यथा रसेन लुब्धः ॥ ७ ॥
 पितामहाद्यं प्रवदन्ति षष्ठं
 महर्षिमक्षय्यविभूतियुक्तम् ।
 नारायणस्यांशजमेकपुत्रं
 द्वैपायनं वेद महानिधानम् ॥ ८ ॥
 आद्यं पुरुषमीशानं पुरुहूतं पुरुष्टुतम् ।
 ऋतमेकाक्षरं ब्रह्म व्यक्ताव्यक्तं सनातनम् ॥ ९ ॥
 असच्च सदसच्चैव यद्विश्वं सदसत्परम् ।
 परावराणां स्रष्टारं पुराणं परमव्ययम् ॥ १.१.१० ॥
 मङ्गल्यं मङ्गलं विष्णुं वरेण्यमनघं शुचिम् ।
 नमस्कृत्य हृषीकेशं चराचरगुरुं हरिम् ॥ ११ ॥
 नैमिषारण्ये कुलपतिः शौनकस्तु महामुनिः ।
 सौतिं पप्रच्छ धर्मात्मा सर्वशास्त्रविशारदः ॥ १२ ॥
 शौनक उवाच ।
 सौते सुमहदख्यानं भवता परिकीर्तितम् ।
 भारतानां च सर्वेषां पार्थिवानां तथैव च ॥ १३ ॥
 देवानां दानवानां च गन्धर्वोरगरक्षसाम् ।
 दैत्यानामथ सिद्धानां गुह्यकानां तथैव च ॥ १४ ॥
 अत्यद्भुतानि कर्माणि विक्रमा धर्मनिश्चयाः ।
 विचित्राश्च कथायोगा जन्म चाग्र्यमनुत्तमम् ॥ १५ ॥
 कथितं भवता पुण्यं पुराणं श्लक्ष्णया गिरा ।
 मनःकर्णसुखं सौते प्रीणात्यमृतसम्मितम् ॥ १६ ॥

तत्र जन्म कुरूणां वै त्वयोक्तं लौमहर्षणे ।
 न तु वृष्ण्यन्धकानां च तद् भवान् वक्तुमर्हति ॥ १७ ॥
 सौतिरुवाच ।
 जनमेजयेन यत्प्रष्टः शिष्यो व्यासस्य धर्मवित् ।
 तत् तेऽहं सम्प्रवक्ष्यामि वृष्णीनां वंशमादितः ॥ १८ ॥
 श्रुत्वेतिहासं कात्स्न्येन भारतानां स भारतः ।
 जनमेजयो महाप्राज्ञो वैशम्पायनमब्रवीत् ॥ १९ ॥
 जनमेजय उवाच ।
 महाभारतमाख्यानं बह्वर्थं श्रुतिविस्तरम् ।
 कथितं भवता पूर्वं विस्तरेण मया श्रुतम् ॥ १.१.२० ॥
 तत्र शूराः समाख्याता बहवः पुरुषर्षभाः ।
 नामभिः कर्मभिश्चैव वृष्ण्यन्धकमहारथाः ॥ २१ ॥
 तेषां कर्मावदातानि त्वयोक्तानि द्विजोत्तम ।
 तत्र तत्र समासेन विस्तरेणैव मे प्रभो ॥ २२ ॥
 न च मे तस्मिन्स्तीह कथ्यमाने पुरातने ।
 एकश्चैव मतो राशिवृष्णयः पाण्डवास्तथा ॥ २३ ॥
 भवांश्च वंशकुशलस्तेषां प्रत्यक्षदर्शिवान् ।
 कथयस्व कुलं तेषां विस्तरेण तपोधन ॥ २४ ॥
 यस्य यस्यान्वये ये ये तांस्तानिच्छामि वेदितुम् ।
 स त्वं सर्वमशेषेण कथयस्व महामुने ।
 तेषां पूर्वविसृष्टिं च विचिन्त्येमां प्रजापतेः ॥ २५ ॥
 सौतिरुवाच ।
 सत्कृत्य परिपृष्टस्तु स महात्मा महातपाः ।
 विस्तरेणानुपूर्व्यां च कथयामास तां कथाम् ॥ २६ ॥
 वैशम्पायन उवाच ।
 शृणु राजन् कथां दिव्यां पुण्यां पापप्रमोचनीम् ।
 कथ्यमानां मया चित्रां बह्वर्थां श्रुतिसम्मिताम् ॥ २७ ॥
 यश्चेमां धारयेद् वापि शृणुयाद् वाऽप्यभीक्ष्णशः ।

स्ववंशधारणं कृत्वा स्वर्गलोके महीयते ॥ २८ ॥
 अव्यक्तं कारणं यत् तन्नित्यं सदसदात्मकम् ।
 प्रधानं पुरुषं तस्मान्निर्ममे विश्वमीश्वरम् ॥ २९ ॥
 तं वै विद्धि महाराज ब्रह्माणममितौजसम् ।
 स्रष्टारं सर्वभूतानां नारायणपरायणम् ॥ १.१.३० ॥
 अहङ्कारस्तु महतस्तस्माद् भूतानि जज्ञिरे ।
 भूतभेदाश्च भूतेभ्य इति सर्गः सनातनः ॥ ३१ ॥
 विस्तरावयवं चैव यथाप्रज्ञं यथाश्रुति ।
 कीर्त्यमानं शृणु मया पूर्वेषां कीर्तिवर्धनम् ॥ ३२ ॥
 धन्यं यशस्यं शत्रुघ्नं स्वर्ग्यमायुःप्रवर्धनम् ।
 कीर्तनं स्थिरकीर्तीनां सर्वेषां पुण्यकर्मणाम् ॥ ३३ ॥
 तस्मात्कल्पाय ते कल्पः समग्रं शुचये शुचिः ।
 आ वृष्णिवंशाद् वक्ष्यामि भूतसर्गमनुत्तमम् ॥ ३४ ॥
 ततः स्वयम्भूर्भगवान् सिसृक्षुर्विविधाः प्रजाः ।
 अप एव ससर्जादौ तासु वीर्यमवासृजत् ॥ ३५ ॥
 आपो नारा इति प्रोक्ता आपो वै नरसूनवः ।
 अयनं तस्य ताः पूर्वं तेन नारायणः स्मृतः ॥ ३६ ॥
 हिरण्यवर्णमभवत् तदण्डमुदकेशयम् ।
 तत्र जज्ञे स्वयं ब्रह्मा स्वयम्भूरिति नः श्रुतम् ॥ ३७ ॥
 हिरण्यगर्भो भगवानुषित्वा परिवत्सरम् ।
 तदण्डमकरोद् द्वैधं दिवं भुवमथापि च ॥ ३८ ॥
 तयोः शकलयोर्मध्ये आकाशमसृजत् प्रभुः ।
 अप्सु पारिल्लवां पृथ्वीं दिशश्च दशधा दधे ॥ ३९ ॥
 तत्र कालं मनो वाचं कामं क्रोधमथो रतिम् ।
 ससर्ज सृष्टिं तद्रूपां स्रष्टुमिच्छन् प्रजापतीन् ॥ १.१.४० ॥
 मरीचिमत्र्यङ्गिरसं पुलस्त्यं पुलहं क्रतुम् ।
 वसिष्ठं च महातेजाः सोऽसृजत्सप्त मानसान् ॥ ४१ ॥

सप्त ब्रह्माण इत्येते पुराणे निश्चयं गताः ।
नारायणात्मकानां वै सप्तानां ब्रह्मजन्मनाम् ॥ ४२ ॥
ततोऽसृजत्पुनर्ब्रह्मा रुद्रं रोषात्मसम्भवम् ।
सनत्कुमारं च विभुं पूर्वेषामपि पूर्वजम् ॥ ४३ ॥
सप्तैते जनयन्ति स्म प्रजा रुद्रश्च भारत ।
स्कन्दः सनत्कुमारश्च तेजः सङ्क्षिप्य तिष्ठतः ॥ ४४ ॥
तेषां सप्त महावंशा दिव्या देवगणान्विताः ।
क्रियावन्तः प्रजावन्तो महर्षिभिरलङ्कृताः ॥ ४५ ॥
विद्युतोऽशनिमेघांश्च रोहितेन्द्रधनूंषि च ।
वयांसि च ससर्जादौ पर्जन्यं च ससर्ज ह ॥ ४६ ॥
ऋचो यजूषि सामानि निर्ममे यज्ञसिद्धये ।
मुखाद् देवानजनयत्पितृंश्चेशोऽपि वक्षसः ॥ ४७ ॥
प्रजनाच्च मनुष्यान् वै जघनान्निर्ममेऽसुरान् ।
साध्यानजनयद् देवानित्येवमनुशुश्रुम् ॥ ४८ ॥
उच्चावचानि भूतानि गात्रेभ्यस्तस्य जज्ञिरे ।
आपवस्य प्रजासर्गं सृजतो हि प्रजापतेः ॥ ४९ ॥
सृज्यमानाः प्रजा नैव विवर्धन्ते यदा तदा ।
द्विधा कृत्वाऽऽत्मनो देहमर्धेन पुरुषोऽभवत् ॥ १.१.५० ॥
अर्धेन नारी तस्यां स ससृजे विविधाः प्रजाः ।
दिवं च पृथिवीं चैव महिम्ना व्याप्य तिष्ठतः ॥ ५१ ॥
विराजमसृजद्विष्णुः सोऽसृजत्पुरुषं विराट् ।
पुरुषं तं मनुं विद्धि तद् वै मन्वन्तरं स्मृतम् ॥ ५२ ॥
द्वितीयमापवस्यैतन्मनोरन्तरमुच्यते ।
स वैराजः प्रजासर्गं ससर्ज पुरुषः प्रभुः ।
नारायणविसर्गः स प्रजास्तस्याप्ययोनिजाः ॥ ५३ ॥
आयुष्मान् कीर्तिमान् धन्यः प्रजावाञ्छ्रुतवांस्तथा ।
आदिसर्गं विदित्वेमं यथेष्टं गतिमाप्नुयात् ॥ ५४ ॥

इति श्रीमहाभारते खिलभागे हरिवंशे हरिवंशपर्वणि आदिसर्गकथने प्रथमोऽध्यायः
॥ १ ॥

१.२ द्वितीयोऽध्यायः

दक्षोत्पत्तिः Emergence of daksha

वैशम्पायन उवाच ।

स सृष्टासु प्रजास्वेवमापवो वै प्रजापतिः ।

लेभे वै पुरुषः पत्नीं शतरूपामयोनिजाम् ॥ १ ॥

आपवस्य महिम्ना तु दिवमावृत्य तिष्ठतः ।

धर्मेणैव महाराज शतरूपा व्यजायत ॥ २ ॥

सा तु वर्षायुतं तप्त्वा तपः परमदुश्चरम् ।

भर्तारं दीप्ततपसं पुरुषं प्रत्यपद्यत ॥ ३ ॥

स वै स्वायम्भुवस्तात पुरुषो मनुरुच्यते ।

तस्यैकसप्ततियुगं मन्वन्तरमिहोच्यते ॥ ४ ॥

वैराजात् पुरुषाद् वीरं शतरूपा व्यजायत ।

प्रियव्रतोत्तानपादौ वीरात् काम्या व्यजायत ॥ ५ ॥

काम्या नाम महाबाहो कर्दमस्य प्रजापतेः ।

काम्यापुत्रास्तु चत्वारः संराङ्गुक्षिर्विराट् प्रभुः ।

प्रियव्रतं समासाद्य पतिं सा सुषुवे सुतान् ॥ ६ ॥

उत्तानपादं जग्राह पुत्रमत्रिः प्रजापतिः ।

उत्तानपादाच्चतुरः सूनृताजनयत् सुतान् ॥ ७ ॥

धर्मस्य कन्या सुश्रोणी सूनृता नाम विश्रुता ।

उत्पन्ना वाजिमेधेन ध्रुवस्य जननी शुभा ॥ ८ ॥

ध्रुवं व कीर्तिमन्तं च शिवं शान्तमयस्पतिम् ।

उत्तानपादोऽजनवोयत् सूनृतायां प्रजापतिः ॥ ९ ॥

ध्रुवो वर्षसहस्राणि त्रीणि दिव्यानि भारत ।

तपस्तेपे महाराज प्रार्थयन् सुमहद् यशः ॥ १.२.१० ॥

तस्मै ब्रह्मा ददौ प्रीतः स्थानमप्रतिमं भुवि ।

अचलं चैव पुरतः सप्तर्षीणां प्रजापतिः ॥ ११ ॥
 तस्यातिमात्रामृद्धिं च महिमानं निरीक्ष्य च ।
 देवासुराणामाचार्यः श्लोकमप्युशना जगौ ॥ १२ ॥
 अहोऽस्य तपसो वीर्यमहो श्रुतमहो बलम् ।
 यदेनं पुरतः कृत्वा भुवं सप्तर्षयः स्थिताः ॥ १३ ॥
 तस्माच्छ्लिष्टिं च भव्यं च ध्रुवाच्छम्भुर्व्यजायत ।
 श्लिष्टेराधत्त सुच्छाया पञ्च पुत्रानकल्मषान् ॥ १४ ॥
 रिपुं रिपुञ्जयं पुण्यं वृकलं वृकतेजसम् ।
 रिपोराधत्त बृहती चाक्षुषं सर्वतेजसम् ॥ १५ ॥
 अजीजनत् पुष्करिण्यां वीरण्यां चाक्षुषो मनुम् ।
 प्रजापतेरात्मजायामरण्यस्य महात्मनः ॥ १६ ॥
 मनोरजायन्त दश नङ्गलायां महौजसः ।
 कन्यायामभवञ्छ्रेष्ठा वैराजस्य प्रजापतेः ॥ १७ ॥
 ऊरुः पुरुः शतद्युम्नस्तस्तपस्वी सत्यवान् कविः ।
 अग्निष्टुदतिरात्रश्च सुद्युम्नश्चेति ते नव ॥ १८ ॥
 अभिमन्युश्च दशमो नङ्गलायाः सुताः स्मृताः ।
 ऊरोरजनयत् पुत्रान् षडाग्नेयी महाप्रभान् ।
 अङ्गं सुमनसं ख्यातिं क्रतुमङ्गिरसं गयम् ॥ १९ ॥
 अङ्गात् सुनीथापत्यं वै वेनमेकमजायत ।
 अपचारात्तु वेनस्य प्रकोपः सुमहानभूत् ॥ १.२.२० ॥
 प्रजार्थमृषयो यस्य ममन्थुर्दक्षिणं करम् ।
 वेनस्य पाणौ मथिते बभूव मुनिभिः पृथुः ॥ २१ ॥
 तं दृष्ट्वा ऋषयः प्राहुरेष वै मुदिताः प्रजाः ।
 करिष्यति महातेजा यशश्च प्राप्स्यते महत् ॥ २२ ॥
 स धन्वी कवची खङ्गी तेजसा निर्दहन्निव ।
 पृथुर्वैन्यस्तदा चेमां ररक्ष क्षत्रपूर्वजः ॥ २३ ॥
 राजसूयाभिषिक्तानामाद्यः स वसुधाधिपः ।
 तस्माच्चैव समुत्पन्नौ निपुणौ सुतमागधौ ॥ २४ ॥

तेनेयं गौर्महाराज दुग्धा सस्यानि भारत ।
 प्रजानां वृत्तिकामेन देवैः सर्षिगणैः सह ॥ २५ ॥
 पितृभिर्दानवैश्चैव गन्धर्वैः साप्सरोगणैः ।
 सर्पैः पुण्यजनैश्चैव वीरुद्भिः पर्वतैस्तथा ॥ २६ ॥
 तेषु तेषु च पाशेषु दुह्यमाना वसुन्धरा ।
 प्रादाद् यथेप्सितं क्षीरं तेन प्राणानधारयन् ॥ २७ ॥
 पृथुपुत्रौ तु धर्मज्ञौ जज्ञातेऽन्तर्द्विपालितौ ।
 शिखण्डिनी हविर्धानमन्तर्धानाद् व्यजायत ॥ २८ ॥
 हविर्धानात्षडाग्नेयी धिषणाजनयत्सुतान् ।
 प्राचीनबर्हिषं शुक्लं गयं कृष्णं ब्रजाजिनौ ॥ २९ ॥
 प्राचीनबर्हिर्भगवान् महानासीत्प्रजापतिः ।
 हविर्धानान्महाराज येन संवर्द्धिता प्रजाः ॥ १.२.३० ॥
 प्राचीनाग्राः कुशास्तस्य पृथिव्यां जनमेजय ।
 प्राचीनबर्हिर्भगवान् पृथिवीतलचारिणः ॥ ३१ ॥
 समुद्रतनयायां तु कृतदारोऽभवत्प्रभुः ।
 महत्स्तपसः पारे सवर्णायां महीपतिः ॥ ३२ ॥
 सवर्णाऽऽधत्त सामुद्री दश प्राचीनबर्हिषः ।
 सर्वे प्रचेतसो नाम धनुर्वेदस्य पारगाः ॥ ३३ ॥
 अपृथग्धर्मचरणास्तेऽतप्यन्त महत्तपः ।
 दशवर्षसहस्राणि समुद्रसलिलेशयाः ॥ ३४ ॥
 तपश्चरत्सु पृथिवीं प्रचेतस्सु महीरुहाः ।
 अरक्ष्यमाणामावर्तुर्बभूवाथ प्रजाक्षयः ॥ ३५ ॥
 नाशकन्मारुतो वातुं वृतं खमभवद् द्रुमैः ।
 दशवर्षसहस्राणि न शेकुश्चेष्टितुं प्रजाः ॥ ३६ ॥
 तदुपश्रुत्य तपसा युक्ताः सर्वे प्रचेतसः ।
 मुखेभ्यो वायुमग्निं च तेऽसृज्जातमन्यवः ॥ ३७ ॥
 उन्मूलानथ तान्कृत्वा वृक्षान्वायुरशोषयत् ।

तानग्निरदहद्धोरं एवमासीद् द्रुमक्षयः ॥ ३८ ॥
द्रुमक्षयमथो बुद्धा किञ्चिच्छिष्टेषु शाखिषु ।
उपगम्याब्रवीदेतान् राजा सोमः प्रजापतीन् ॥ ३९ ॥
कोपं यच्छत राजानः सर्वे प्राचीनवर्हिषः ।
वृक्षशून्या कृता पृथ्वी शाम्येतामग्निमारुतौ ॥ १.२.४० ॥
रत्नभूता च कन्येयं वृक्षाणां वरवर्णिनी ।
भविष्यं जानता तत्त्वं धृता गर्भेण वै मया ॥ ४१ ॥
मारिषा नाम कन्येयं वृक्षाणामिति निर्मिता ।
भार्या वोऽस्तु महाभागाः सोमवंशविवर्द्धिनी ॥ ४२ ॥
युष्माकं तेजसोऽर्द्धेन मम चार्द्धेन तेजसः ।
अस्यामुत्पत्स्यते पुत्रो दक्षो नाम प्रजापतिः ॥ ४३ ॥
य इमां दग्धभूयिष्ठां युष्मत्तेजोमयेन वै ।
अग्निनाग्निसमो भूयः प्रजाः संवर्धयिष्यति ॥ ४४ ॥
ततः सोमस्य वचनाज्जगृह्णस्ते प्रचेतसः ।
संहृत्य कोपं वृक्षेभ्यः पत्नीं धर्मेण मारिषाम् ॥ ४५ ॥
मारिषायां ततस्ते वै मनसा गर्भमादधुः ।
दशभ्यस्तु प्रचेतोभ्यो मारिषायां प्रजापतिः ।
दक्षो जज्ञे महातेजाः सोमस्यांशेन भारत ॥ ४६ ॥
पुत्रानुत्पादयामास सोमवंशविवर्धनान् ।
अचरांश्च चरांश्चैव द्विपदोऽथ चतुष्पदः ।
स दृष्ट्वा मनसा दक्षः पश्चादप्यसृजत् स्त्रियः ॥ ४७ ॥
ददौ स दश धर्माय कश्यपाय त्रयोदश ।
शिष्टाः सोमाय राज्ञेऽथ नक्षत्राख्या ददौ प्रभुः ॥ ४८ ॥
तासु देवाः खगा नागा गावो दितिजदानवाः ।
गन्धर्वाप्सरसश्चैव जज्ञिरेऽन्याश्च जातयः ॥ ४९ ॥
ततः प्रभृति राजेन्द्र प्रजा मैथुनसम्भवाः ।
सङ्कल्पाद्दर्शनात्पश्चात्पूर्वेषां सृष्टिरुच्यते ॥ १.२.५० ॥
जनमेजय उवाच ।

देवानां दानवानां च गन्धर्वोरगरक्षसाम् ।
 सम्भवः कथितः पूर्वं दक्षस्य च महात्मनः ॥ ५१ ॥
 अङ्गुष्ठाद् ब्रह्मणो जातो दक्षः प्रोक्तस्त्वयानघ ।
 वामाङ्गुष्ठात् तथा चैव तस्य पत्नी व्यजायत ॥ ५२ ॥
 कथं प्राचेतसत्वं स पुनर्लभे महातपाः ।
 एतन्मे संशयं विप्र सम्यगाख्यातुमर्हसि ।
 दौहित्रश्चैव सोमस्य कथं श्वशुरतां गतः ॥ ५३ ॥
 वैशम्पायन उवाच ।
 उत्पत्तिश्च निरोधश्च नित्यौ भूतेषु पार्थिव ।
 ऋषयोऽत्र न मुह्यन्ति विद्वांसश्चैव ये जनाः ॥ ५४ ॥
 युगे युगे भवन्त्येते सर्वे दक्षादयो नृप ।
 पुनश्चैव निरुध्यन्ते विद्वांस्तत्र न मुह्यति ॥ ५५ ॥
 ज्यैष्ठ्यं कानिष्ठ्यमप्येषां पूर्वं नासीज्जनाधिप ।
 तप एव गरीयोऽभूत्प्रभावश्चैव कारणम् ॥ ५६ ॥
 इमां विसृष्टिं दक्षस्य यो विद्यात्सचराचराम् ।
 प्रजावानापदुत्तीर्णः स्वर्गलोके महीयते ॥ ५७ ॥
 इति श्रीमहाभारते खिलभागे हरिवंशे हरिवंशपर्वणि प्रजासर्गे दक्षोत्पत्तिकथने
 द्वितीयोऽध्यायः ॥ २ ॥

१.३ तृतीयोऽध्यायः

मरुतुत्पत्तिकथनम् Emergence of marut-gaNaas
 दक्ष प्रजापति द्वारा सृष्टि-विस्तार, नारदजी का दक्ष के पुत्रों को विरक्त कर देना,
 दक्ष की साठ कन्याओं और उनकी सन्तति का वर्णन
 जनमेजय उवाच ।
 देवानां दानवानां च गन्धर्वोरगरक्षसाम् ।
 उत्पत्तिं विस्तरेणेमां वैशम्पायन कीर्तय ॥ १ ॥
 वैशम्पायन उवाच ।
 प्रजाः सृजेति व्यादिष्टः पूर्वं दक्षः स्वयम्भुवा ।

यथा ससर्ज भूतानि तथा शृणु महीपते ॥ २ ॥
 मानसान्येव भूतानि पूर्वमेवासृजत्प्रभुः ।
 ऋषीन्देवान् सगन्धर्वानसुरानथ राक्षसान् ।
 यक्षभूतपिशाचांश्च वयःपशुसरीसृपान् ॥ ३ ॥
 यदास्य तास्तु मानस्यो न व्यवर्द्धन्त वै प्रजाः ।
 अपध्याता भगवता महादेवेन धीमता ॥ ४ ॥
 ततः सञ्चिन्त्य तु पुनः प्रजाहेतोः प्रजापतिः ।
 स मैथुनेन धर्मेण सिसृक्षुर्विविधाः प्रजाः ॥ ५ ॥
 असिक्नीमावहत् पत्नीं वीरणस्य प्रजापतेः ।
 सुतां सुतपसा युक्तां महतीं लोकधारिणीम् ॥ ६ ॥
 अथ पुत्रसहस्राणि वीरण्यां पञ्च वीर्यवान् ।
 असिक्न्यां जनयामास दक्ष एव प्रजापतिः ॥ ७ ॥
 तांस्तु दृष्ट्वा महाभागान् संविवर्धयिषून् प्रजाः ।
 देवर्षिः प्रियसंवादो नारदः प्राब्रवीदिदम् ।
 नाशाय वचनं तेषां शापायैवात्मनस्तथा ॥ ८ ॥
 यं कश्यपः सुतवरं परमेष्ठी व्यजीजनत् ।
 दक्षस्य वै दुहितरि दक्षशापभयान्मुनिः ॥ ९ ॥
 पूर्वं स हि समुत्पन्नो नारदः परमेष्ठिना ।
 असिक्न्यामथ वीरण्यां भूयो देवर्षिसत्तमः ।
 तं भूयो जनयामास पितेव मुनिपुङ्गवम् ॥ १० ॥
 तेन दक्षस्य पुत्रा वै हर्यश्वा इति विश्रुताः ।
 निर्मथ्य नाशिताः सर्वे विधिना च न संशयः ॥ ११ ॥
 तस्योद्यतस्तदा दक्षो नाशायामितविक्रमः ।
 महर्षीन् पुरतः कृत्वा याचितः परमेष्ठिना ॥ १२ ॥
 ततोऽभिसन्धिं चक्रुस्ते दक्षस्तु परमेष्ठिना ।
 कन्यायां नारदो मह्यं तव पुत्रो भवेदिति ॥ १३ ॥
 ततो दक्षस्तु तां प्रादात्कन्यां वै परमेष्ठिने ।
 स तस्यां नारदो जज्ञे दक्षशापभयादृषिः ॥ १४ ॥

जनमेजय उवाच ।
 कथं विनाशिताः पुत्रा नारदेन महर्षिणा ।
 प्रजापतेर्द्विजश्रेष्ठ श्रोतुमिच्छामि तत्त्वतः ॥ १५ ॥
 वैशम्पायन उवाच ।
 दक्षस्य पुत्रा हर्यश्वा विवर्धयिषवः प्रजाः ।
 समागता महावीर्या नारदस्तानुवाच ह ॥ १६ ॥
 बालिशा बत यूयं वै नास्या जानीथ वै भुवः ।
 प्रमाणं स्रष्टुकामाः स्थ प्रजाः प्राचेतसात्मजाः ।
 अन्तरूर्ध्वमधश्चैव कथं स्रक्ष्यथ वै प्रजाः ॥ १७ ॥
 ते तु तद्वचनं श्रुत्वा प्रयाताः सर्वतोदिशम् ।
 प्रमाणं द्रष्टुकामस्ते गताः प्राचेतसात्मजाः ॥ १८ ॥
 वायोरनशनं प्राप्य गतास्ते वै पराभवम् ।
 अद्यापि न निवर्तन्ते समुद्रेभ्य इवापगाः ॥ १९ ॥
 हर्यश्वेष्वथ नष्टेषु दक्षः प्राचेतसः पुनः ।
 वैरण्यामेव पुत्राणां सहस्रमसृजत् प्रभुः ॥ १.३.२० ॥
 विवर्धयिषवस्ते तु शबलाश्वाः प्रजास्तदा ।
 पूर्वोक्तं वचनं तात नारदेनैव नोदिताः ॥ २१ ॥
 अन्योन्यमूचुस्ते सर्वे सम्यगाह महामुनिः ।
 भ्रातृणां पदवीं ज्ञातुं गन्तव्यं नात्र संशयः ॥ २२ ॥
 ज्ञात्वा प्रमाणं पृथ्व्याश्च सुखं स्रक्ष्यामहे प्रजाः ।
 एकाग्राः स्वस्थमनसा यथावदनुपूर्वशः ॥ २३ ॥
 तेऽपि तेनैव मार्गेण प्रयाताः सर्वतोदिशम् ।
 अद्यापि न निवर्तन्ते समुद्रेभ्य इवापगाः ॥ २४ ॥
 नष्टेषु शबलाश्वेषु दक्षः क्रुद्धोऽवदद् वचः ।
 नारदं नाशमेहीति गर्भवासं वसेति च ॥ २५ ॥
 तदाप्रभृति वै भ्राता भ्रातुरन्वेषणं नृप ।
 प्रयातो नश्यति क्षिप्रं तन्न कार्यं विपश्चिता ॥ २६ ॥
 तांश्चापि नष्टान् विज्ञाय पुत्रान् दक्षः प्रजापतिः ।

षष्टिं भूयोऽसृजत् कन्या वीरण्यामिति नः श्रुतम् ॥
तास्तदा प्रतिजग्राह भार्यार्थं कश्यपः प्रभुः ।
सोमो धर्मश्च कौरव्य तथैवान्ये महर्षयः ॥ २८ ॥
ददौ स दश धर्माय कश्यपाय त्रयोदश ।
सप्तविंशतिं सोमाय चतस्रोऽरिष्टनेमिने ॥ २९ ॥
द्वे चैव भृगुपुत्राय द्वे चैवाङ्गिरसे तथा ।
द्वे कृशाश्वाय विदुषे तासां नामानि मे शृणु ॥ १.३.३० ॥
अरुन्धती वसुर्यामी लभ्या भानुर्मरुत्वती ।
सङ्कल्पा च मुहूर्ता च साध्या विश्वा च भारत ।
धर्मपत्न्यो दश त्वेतास्तास्वपत्यानि मे शृणु ॥ ३१ ॥
विश्वेदेवाश्च विश्वायाः साध्यान् साध्या व्यजायत ।
मरुत्वत्यां मरुत्वन्तो वसोस्तु वसवस्तथा ॥ ३२ ॥
भानोस्तु भानवस्तात मुहूर्ताया मुहूर्तजाः ॥ ३३ ॥
लम्बायाश्चैव घोषोऽथ नागवीथी च यामिजा ।
पृथिवीविषयं सर्वमरुन्धत्यां व्यजायत ॥ ३४ ॥
सङ्कल्पायास्तु सर्वात्मा जज्ञे सङ्कल्प एव हि ।
गवीथ्याश्च यामिन्या वृषलम्बा व्यजायत ॥ ३५ ॥
राजन् सोमपत्न्यस्तु दक्षः प्राचेतसो ददौ ।
सर्वा नक्षत्रनाम्न्यस्ता ज्योतिषे परिकीर्तिताः ॥ ३६ ॥
ये” त्वन्ये ख्यातिमन्तो वै देवा ज्योतिःपुरोगमाः ।
वसवोऽष्टौ समाख्यातास्तेषां वक्ष्यामि विस्तरम् ॥ ३७ ॥
आपो ध्रुवश्च सोमश्च धरश्चैवानिलानलौ ।
प्रत्यूषश्च प्रभासश्च वसवो नामभिः स्मृताः ॥ ३८ ॥
आपस्य पुत्रो वैतण्ड्यः श्रमः शान्तो मुनिस्तथा ।
ध्रुवस्य पुत्रो भगवान् कालो लोकप्रकालनः ॥ ३९ ॥
सोमस्य भगवान् वर्चा वर्चस्वी येन जायते ।
धरस्य पुत्रो द्रविणो हुतहव्यवहस्तथा ।
मनोहरायाः शिशिरः प्राणोऽथ रमणस्तथा ॥ १.३.४० ॥

अनिलस्य शिवा भार्या यस्याः पुत्रो मनोजवः ।
 अविज्ञातगतिश्चैव द्वौ पुत्रावनिलस्य तु ॥ ४१ ॥
 अग्निपुत्रः कुमारस्तु शरस्तम्बे श्रियान्वितः ।
 तस्य शाखो विशाखश्च नैगमेयश्च पृष्ठजाः ॥ ४२ ॥
 अपत्यं कृत्तिकानां तु कार्तिकेय इति स्मृतः ।
 स्कन्दः सनत्कुमारश्च सृष्टः पादेन तेजसः ॥ ४३ ॥
 प्रत्यूषस्य विदुः पुत्रमृष्टिं नाम्ना च देवलम् ।
 द्वौ पुत्रौ देवलस्यापि क्षमावन्तौ तपस्विनौ ॥ ४४ ॥
 बृहस्पतेस्तु भगिनी वरस्त्री ब्रह्मचारिणी ।
 योगसिद्धा जगत् कृत्स्नमसक्ता विचचार ह ॥ ४५ ॥
 प्रभासस्य च सा भार्या वसूनामष्टमस्य च ।
 विश्वकर्मा महाभागस्तस्यां जज्ञे प्रजापतिः ॥ ४६ ॥
 कर्ता शिल्पसहस्राणां त्रिदशानां च वर्धकिः ।
 भूषणानां च सर्वेषां कर्ता शिल्पवतां वरः ॥ ४७ ॥
 यः सर्वासां विमानानि देवतानां चकार ह ।
 मनुष्याश्चोपजीवन्ति यस्य शिल्पं महात्मनः ॥ ४८ ॥
 सुरभी कश्यपाद् रुद्रानेकादश विनिर्ममे ।
 महादेवप्रसादेन तपसा भाविता सती ॥ ४९ ॥
 अजैकपादहिर्बुध्न्यस्त्वष्टा रुद्राश्च भारत ।
 त्वष्टुश्चैवात्मजः श्रीमान् विश्वरूपो महायशाः ॥ १.३.५० ॥
 हरश्च बहुरूपश्च त्र्यम्बकश्चापराजितः ।
 वृषाकपिश्च शम्भुश्च कपर्दी रैवतस्तथा ॥ ५१ ॥
 मृगव्याधश्च सर्पश्च कपाली च विशाम्पते ।
 एकादशैते कथिता रुद्रास्त्रिभुवनेश्वराः ॥ ५२ ॥
 शतं त्वेवं समाख्यातं रुद्राणाममितौजसाम् ।
 पुराणे भरतश्रेष्ठ यैर्व्याप्ताः सचराचराः ॥ ५३ ॥
 लोका भरतशार्दूल कश्यपस्य निबोध मे ।

अदितिर्दितिर्दनुश्चैव अरिष्टा सुरसा खशा ॥ ५४ ॥
 सुरभिर्विनता चैव ताम्रा क्रोधवशा इरा ।
 कद्रुर्मुनिश्च राजेन्द्र तास्वपत्यानि मे शृणु ॥ ५५ ॥
 पूर्वमन्वन्तरे श्रेष्ठा द्वादशासन सुरोत्तमाः ।
 तुषिता नाम तेऽन्योन्यमूचुर्वैवस्वतेऽन्तरे ॥ ५६ ॥
 उपस्थितेऽतियशसि चाक्षुषस्यान्तरे मनोः ।
 हितार्थं सर्वसत्त्वानां समागम्य परस्परम् ॥ ५७ ॥
 आगच्छत द्रुतं देवा अदितिं सम्प्रविश्य वै ।
 मन्वन्तरे प्रसूयामस्तन्नः श्रेयो भविष्यति ॥ ५८ ॥
 वैशम्पायन उवाच ।
 एवमुक्त्वा तु ते सर्वे चाक्षुषस्यान्तरे मनोः ।
 मारीचात् कश्यपाज्जातास्तेऽदित्या दक्षकन्यया ॥ ५९ ॥
 तत्र विष्णुश्च शक्रश्च जज्ञाते पुनरेव हि ।
 अर्यमा चैव धाता च त्वष्टा पूषा च भारत ॥ १.३.६० ॥
 विवस्वान् सविता चैव मित्रो वरुण एव च ।
 अंशो भगश्चातितेजा आदित्या द्वादश स्मृताः ॥ ६१ ॥
 चाक्षुषस्यान्तरे पूर्वमासन् ये तुषिताः सुराः ।
 वैवस्वतेऽन्तरे ते वै आदित्या द्वादश स्मृताः ॥ ६२ ॥
 सप्तविंशतिर्याः प्रोक्ताः सोमपत्न्योऽथ सुव्रताः ।
 तासामपत्याभ्यभवन् दीप्तान्यमिततेजसाम् ॥ ६३ ॥
 अरिष्टनेमिपन्तीनामपत्यानीह षोडश ।
 बहुपुत्रस्य विदुषश्चतस्रो विद्युतः स्मृताः ॥ ६४ ॥
 प्रत्यङ्गिरसजाः श्रेष्ठा ऋचो ब्रह्मर्षिसत्कृताः ।
 कृशाश्वस्य तु राजर्षेर्देवप्रहरणानि च ॥ ६५ ॥
 एते युगसहस्रान्ते जायन्ते पुनरेव हि ।
 सर्वदेवगणास्तात त्रयस्त्रिंशत् तु कामजाः ॥ ६६ ॥
 तेषामपि च राजेन्द्र निरोधोत्पत्तिरुच्यते ॥ ६७ ॥

यथा सूर्यस्य गगने उदयास्तमने इह ।
 एवं देवनिकायस्ते सम्भवन्ति युगे युगे ॥ ६८ ॥
 दित्याः पुत्रद्वयं जज्ञे कश्यपादिति नः श्रुतम् ।
 हिरण्यकशिपुश्चैव हिरण्याक्षश्च वीर्यवान् ॥ ६९ ॥
 सिंहिका चाभवत् कन्या विप्रचित्तेः परिग्रहः ।
 सैहिकेया इति ख्यातास्तस्याः पुत्रा महाबलाः ।
 गणैश्च सह राजेन्द्र दशसाहस्रमुच्यते ॥ १.३.७० ॥
 तेषां पुत्राश्च पौत्राश्च शतशोऽथ सहस्रशः ।
 असङ्ख्याता महाबाहो हिरण्यकशिपोः शृणु ॥ ७१ ॥
 हिरण्यकशिपोः पुत्राश्चत्वारः प्रथितौजसः ।
 अनुहादश्च हादश्च प्रहादश्चैव वीर्यवान् ॥ ७२ ॥
 संह्रादश्च चतुर्थोऽभूद्वादपुत्रो हृदस्तथा ।
 संह्रादपुत्रः सुन्दश्च निसुन्दस्तावुभौ स्मृतौ ॥ ७३ ॥
 अनुहादसुतौ ह्यायुः शिबिकालस्तथैव ह ।
 विरोचनश्च प्राहादिर्बलिर्जज्ञे विरोचनात् ॥ ७४ ॥
 बले पुत्रशतं त्वासीद् बाणज्येष्ठं नराधिप ।
 धृतराष्ट्रश्च सूर्यश्च चन्द्रमाश्चेन्द्रतापनः ॥ ७५ ॥
 कुम्भनाभो गर्दभाक्षः कुक्षिरित्येवमादयः ।
 बाणस्तेषामतिबलो ज्येष्ठः पशुपतेः प्रियः ॥ ७६ ॥
 पुराकल्पे हि बाणेन प्रसाद्योमापतिं प्रभुम् ।
 पार्श्वतो विहरिष्यामि इत्येवं याचितो वरः ॥ ७७ ॥
 बाणस्य चेन्द्रदमनो लोहित्यामुपपद्यत ।
 गणास्तथासुरा राजञ्छतसाहस्रसम्मिताः ॥ ७८ ॥
 हिरण्याक्षसुताः पञ्च विद्वांसः सुमहाबलाः ।
 झर्झरः शकुनिश्चैव भूतसन्तापनस्तथा ।
 महानाभश्च विक्रान्तः कालनाभस्तथैव च ॥ ७९ ॥
 अभवन् दनुपुत्राश्च शतं तीव्रपराक्रमाः ।
 तपस्विनो महावीर्याः प्राधान्येन निबोध तान् ॥ १.३.८० ॥

द्विमूर्धा शकुनिश्चैव तथा शङ्कुशिरा विभुः ।
 शङ्कुकर्णो विराधश्च गवेष्टी दुन्दुभिस्तथा ।
 अयोमुखः शम्बरश्च कपिलो वामनस्तथा ॥ ८१ ॥
 मरीचिर्मघवांश्चैव इरा शङ्कुशिरा वृकः ।
 विक्षोभणश्च केतुश्च केतुवीर्यशतहृदौ ॥ ८२ ॥
 इन्द्रजित् सत्यजिच्चैव वज्रनाभस्तथैव च ।
 महानाभश्च विक्रान्तः कालनाभस्तथैव च ॥ ८३ ॥
 एकचक्रो महाबाहुस्तारकश्च महाबलः ।
 वैश्वानरः पुलोमा च विद्रावणमहासुरौ ॥ ८४ ॥
 स्वर्भानुर्वृषपर्वा च तुहुण्डश्च महासुरः ।
 सूक्ष्मश्चैवातिचन्द्रश्च ऊर्णनाभो महागिरिः ॥ ८५ ॥
 असिलोमा च केशी च शठश्च बलको मदः ।
 तथा गगनमूर्धा च कुम्भनाभो महासुरः ॥ ८६ ॥
 प्रमदो मयश्च कुपथो हयग्रीवश्च वीर्यवान् ।
 वैसृपः सविरूपाक्षः सुपथोऽथ हराहरौ ॥ ८७ ॥
 हिरण्यकशिपुश्चैव शतमायश्च शम्बरः ।
 शरभः शलभश्चैव विप्रचित्तिश्च वीर्यवान् ॥ ८८ ॥
 एते सर्वे दनोः पुत्राः कश्यपादभिजज्ञिरे ।
 विप्रचित्तिप्रधानास्ते दानवाः सुमहाबलाः ॥ ८९ ॥
 एतेषां यदपत्यं तु तन्न शक्यं नराधिप ।
 प्रसङ्घातुं महीपाल पुत्रपौत्राद्यनन्तकम् ॥ १.३.९० ॥
 स्वर्भानोस्तु प्रभा कन्या पुलोमश्च सुतात्रयम् ।
 उपदानवी हयशिराः शर्मिष्ठा वार्षपर्वणी ॥ ९१ ॥
 पुलोमा कालिका चैव वैश्वानरसुते उभे ।
 बह्वपत्ये महावीर्ये मारीचेस्तु परिग्रहः ॥ ९२ ॥
 तयोः पुत्रसहस्राणि षष्टिं दानवनन्दनान् ।
 चतुर्दशशतानन्यान् हिरण्यपुरवासिनः ॥ ९३ ॥
 मारीचिर्जनयामास महता तपसान्वितः ।

पौलोमाः कालकेयाश्च दानवास्ते महाबलाः ॥ ९४ ॥
 अवध्या देवतानां च हिरण्यपुरवासिनः ।
 कृताः पितामहेनाजौ निहताः सव्यसाचिना ॥ ९५ ॥
 प्रभाया नहुषः पुत्रः सृञ्जयश्च शचीसुतः ।
 पूरुं जज्ञेऽथ शर्मिष्ठा दुष्यन्तमुपदानवी ॥ ९६ ॥
 ततोऽपरे महावीर्या दानवास्त्वतिदारुणाः ।
 सिंहिकायामथोत्पन्ना विप्रचित्तेः सुतास्तदा ॥ ९७ ॥
 दैत्यदानवसंयोगाज्जातास्तीव्रपराक्रमाः ।
 सैहिकेया इति ख्यातास्त्रयोदश महाबलाः ॥ ९८ ॥
 व्यंशः शल्यश्च बलिनौ नभश्चैव महाबलः ।
 वातापिर्नमुचिश्चैव इल्वलः खसृमस्तथा ॥ ९९ ॥
 आञ्जिको नरकश्चैव कालनाभस्तथैव च ।
 शुक्रः पोतरणश्चैव वज्रनाभश्च वीर्यवान् ॥ १०० ॥
 राहुर्ज्येष्ठस्तु तेषां वै सूर्यचन्द्रविमर्दनः ।
 मूकश्चैव तुहुण्डश्च ह्यादपुत्रौ बभूवतुः ॥ १०१ ॥
 मारीचः सुन्दपुत्रश्च ताडकायां व्यजायत ।
 शिवमाणस्तथा चैव सुरकल्पश्च वीर्यवान् ॥ १०२ ॥
 एते वै दानवाः श्रेष्ठा दनुवंशविवर्द्धनाः ।
 तेषां पुत्राश्च पौत्राश्च शतशोऽथ सहस्रशः ॥ १०३ ॥
 संह्रादस्य तु दैत्यस्य निवातकवचाः कुले ।
 समुत्पन्नाः सुतपसा महान्तो भावितात्मनः ॥ १०४ ॥
 तिस्रः कोट्यः सुतास्तेषां मणिमत्यां निवासिनाम् ।
 तेऽप्यवध्यास्तु देवानामर्जुनेन निपातिताः ॥ १०५ ॥
 षट् सुताः सुमहासत्त्वास्ताम्रायाः परिकीर्तिताः ।
 काकी श्येनी च भासी च सुग्रीवी शुचि गृध्रिका ॥ १०६ ॥
 काकी काकानजनयदुलूकी प्रत्युलूककान् ।
 श्येनी श्येनांस्तथा भासी भासान् गृध्रांश्च गृध्र्यपि ॥ १०७ ॥

शुचिरौदकान् पक्षिगणान् सुग्रीवी तु परन्तप ।
 अश्वानुष्टान् गर्दभांश्च ताम्रावंशः प्रकीर्तितः ॥ १०८ ॥
 विनतायास्तु पुत्रौ द्वावरुणो गरुडस्तथा ।
 सुपर्णः पततां श्रेष्ठो दारुणः स्वेन कर्मणा ॥ १०९ ॥
 सुरसायाः सहस्रं तु सर्पाणाममितौजसाम् ।
 अनेकशिरसां तात खेचराणां महात्मनाम् ॥ १.३.११० ॥
 काद्रवेयाश्च बलिनः सहस्रममितौजसः ।
 सुपर्णवशगा नागा जडिरेऽनेकमस्तकाः ॥ १११ ॥
 तेषां प्रधानाः सततं शेषवासुकितक्षकाः ।
 ऐरावतो महापद्मः कम्बलाश्वतरावुभौ ॥ ११२ ॥
 एलापत्रस्तथा शङ्खः कर्कोटकधनञ्जयौ ।
 महानीलमहाकर्णौ धृतराष्ट्रबलाहकौ ॥ ११३ ॥
 कुहरः पुष्पदृष्टश्च दुर्मुखः सुमुखस्तथा ।
 शङ्खश्च शङ्खपालश्च कपिलो वामनस्तथा ॥ ११४ ॥
 नहुषः शङ्खरोमा च मणिरित्येवमादयः ।
 तेषां पुत्राश्च पौत्राश्च गरुडेन निपातिताः ॥ ११५ ॥
 चतुर्दश सहस्राणि क्रूराणां पवनाशिनाम् ।
 गणं क्रोधवशं विद्धि तस्य सर्वे च दंष्ट्रिणः ११६ ॥
 स्थलजाः पक्षिणोऽब्जाश्च धरायाः प्रसवाः स्मृताः ।
 गास्तु वै जनयामास सुरभिर्महिषांस्तथा ॥ ११७ ॥
 इरा वृक्षलतावल्लीस्तृणजातीश्च सर्वशः ।
 कशा तु यक्षरक्षांसि मुनिरप्सरसस्तथा ॥ ११८ ॥
 अरिष्टा तु महासत्त्वान् गन्धर्वानमितौजसः ।
 एते कश्यपदायादाः कीर्तिताः स्थाणुजङ्गमाः ॥ ११९ ॥
 तेषां पुत्राश्च पौत्राश्च शतशोऽथ सहस्रशः ।
 एष मन्वन्तरे तात सर्गः स्वारोचिषे स्मृतः ॥ १.३.१२० ॥
 वैवस्वते तु महति वारुणे वितते क्रतौ ।
 जुह्वानस्य ब्रह्मणो वै प्रजासर्ग इहोच्यते ॥ १२१ ॥

पूर्वं यत्र तु ब्रह्मर्षीनुत्पन्नान् सप्त मानसान् ।
 पुत्रत्वे कल्पयामास स्वयमेव पितामहः ॥ १२२ ॥
 ततो विरोधे देवानां दानवानां च भारत ।
 दितिर्विनष्टपुत्रा वै तोषयामास कश्यपम् ॥ १२३ ॥
 तां कश्यपः प्रसन्नात्मा सम्यगाराधितस्तया ।
 वरेण च्छन्दयामास सा च वव्रे वरं ततः ॥ १२४ ॥
 पुत्रमिन्द्रवधार्थाय समर्थममितौजसम् ।
 स च तस्यै वरं प्रादात् प्रार्थितं सुमहातपाः ॥ १२५ ॥
 दत्त्वा च वरमव्यग्रो मारीचस्तामभाषत ।
 भविष्यति सुतस्तेऽयं यद्येवं धारयिष्यसि ॥ १२६ ॥
 इन्द्रं सुतो निहन्ता ते गर्भं वै शरदां शतम् ।
 यदि धारयसे शौचं तत्परा व्रतमास्थिता ॥ १२७ ॥
 तथेत्यभिहितो भर्ता तया देव्या महातपाः ।
 धारयामास गर्भं तु शुचिः सा वसुधाधिप ॥ १२८ ॥
 ततोऽभ्युपागमद् दित्यां गर्भमाधाय कश्यपः ।
 रोचयन् वै गणश्रेष्ठं देवानाममितौजसाम् ॥ १२९ ॥
 तेजः सम्भृत्य दुर्धर्मवध्यममरैरपि ।
 जगाम पर्वतायैव तपसे शंसितव्रतः ॥ १.३.१३० ॥
 तस्याश्चैवान्तरप्रेप्सुरभवत् पाकशासनः ।
 ऊने वर्षशते चास्या ददर्शान्तरमच्युतः ॥ १३१ ॥
 अकृत्वा पादयोः शौचं दितिः शयनमाविशत् ।
 निद्रां च कारयामास तस्याः कुक्षिं प्रविश्य सः ॥ १३२ ॥
 वज्रपाणिस्ततो गर्भं सप्तधा तं न्यकृन्तत ।
 स पाट्यमानो वज्रेण गर्भस्तु प्ररुरोद ह ॥ १३३ ॥
 मा रोदीरिति तं शक्रः पुनः पुनरथाब्रवीत् ।
 सोऽभवत् सप्तधा गर्भस्तमिन्द्रो रुषितः पुनः ॥ १३४ ॥
 एकैकं सप्तधा चक्रे वज्रेणैवारिकर्शनः ।

मरुतो नाम देवास्ते बभूवुर्भरतर्षभ ॥ १३५ ॥
यथैवोक्तं मघवता तथैव मरुतोऽभवन् ।
देवा एकोनपञ्चाशत् सहाया वज्रपाणिनः ॥ १३६ ॥
तेषामेवं प्रवृद्धानां भूतानां जनमेजय ।
रोचयन् वै गणश्रेष्ठं देवानाममितौजसाम् ॥ १३७ ॥
निकायेषु निकायेषु हरिः प्रादात् प्रजापतीन् ।
क्रमशस्तानि राज्यानि पृथुपूर्वाणि भारत ॥ १३८ ॥
स हरिः पुरुषो वीरः कृष्णो जिष्णुः प्रजापतिः ।
पर्जन्यस्तपनोऽव्यक्तस्तस्य सर्वमिदं जगत् ॥ १३९ ॥
भूतसर्गमिमं सम्यग्जानतो भरतर्षभ ।
मरुतां च शुभं जन्म शृण्वतः पठतोऽपि वा ।
नावृत्तिभयमस्तीह परलोकभयं कुतः ॥ १.३.१४० ॥
इति श्रीमहाभारते खिलभागे हरिवंशे हरिवंशपर्वणि मरुदुत्पत्तिकथने
तृतीयोऽध्यायः ॥ ३ ॥

१.४ चतुर्थोऽध्यायः

पृथुपाकायनम् Emergence of pRithu
पृथु का उपाख्यान, राज्यवितरण और दिक्पालों की प्रतिष्ठा
वैशम्पायन उवाच ।
अभिषिच्याधिराज्ये तु पृथुं वैन्यं पितामहः ।
ततः क्रमेण राज्यानि व्यादेष्टुमुपचक्रमे ॥ १ ॥
द्विजानां वीरुधां चैव नक्षत्रग्रहयोस्तथा ।
यज्ञानां तपसां चैव सोमं राज्येऽभ्यषेचयत् ॥ २ ॥
अपां तु वरुणं राज्ये राज्ञां वैश्रवणं प्रभुम् ।
बृहस्पतिं तु विश्वेषां ददावाङ्गिरसं पतिम् ॥ ३ ॥
भृगूणामधिपं चैव काव्यं राज्येऽभ्यषेचयत् ।
आदित्यानां तथा विष्णुं वसूनामथ पावकम् ॥ ४ ॥
प्रजापतीनां दक्षं तु मरुतामथ वासवम् ।

दैत्यानां दानवानां च प्रह्लादममितौजसम् ॥ ५ ॥
 वैवस्वतं च पितृणां यमं राज्येऽभ्यषेचयत् ।
 मातृणां च व्रतानां च मन्त्राणां च तथा गवाम् ॥ ६ ॥
 यक्षाणां राक्षसानां च पार्थिवानां तथैव च ।
 नारायणं तु साध्यानां रुद्राणां वृषभध्वजम् ॥ ७ ॥
 विप्रचित्तिं तु राजानं दानवानामथादिशत् ।
 सर्वभूतपिशाचानां गिरिशं शूलपाणिनम् ॥ ८ ॥
 शैलानां हिमवन्तं च नदीनामथ सागरम् ।
 गन्धानां मरुतां चैव भूतानामशरीरिणाम् ।
 शब्दाकाशवतां चैव वायुं च बलिनां वरम् ॥ ९ ॥
 गन्धर्वाणामधिपतिं चक्रे चित्ररथं प्रभुम् ।
 नागानां वासुकिं चक्रे सर्पाणामथ तक्षकम् ॥ १०.१० ॥
 कारणानां च राजानमैरावतमथादिशत् ।
 उच्चैःश्रवसमश्वानां गरुडं चैव पक्षिणाम् ॥ ११ ॥
 मृगाणामथ शार्दूलं गोवृषं च गवां पतिम् ।
 वनस्पतीनां राजानं प्लक्षमेवादिशत् प्रभुम् ॥ १२ ॥
 सागराणां नदीनां च मेघानां वर्षणस्य च ।
 आदित्यानामधिपतिं पर्जन्यमभिषिक्तवान् ॥ १३ ॥
 सर्वेषां दंष्ट्रिणां शेषं राजानमभ्यषेचयत् ।
 सरीसृपाणां सर्पाणां राजानं चैव तक्षकम् ॥ १४ ॥
 गन्धर्वाप्सरसां चैव कामदेवं तथा प्रभुम् ।
 ऋतूनामथ मासानां दिवसानां तथैव च ॥ १५ ॥
 पक्षाणां च क्षपाणां च मुहूर्ततिथिपर्वणाम् ।
 कलाकाष्ठाप्रमाणानां गतेरयनयोस्तथा ॥ १६ ॥
 गणितस्याथ योगस्य चक्रे संवत्सरं प्रभुम् ।
 एवं विभज्य राज्यानि क्रमेण स पितामहः ॥ १७ ॥
 दिशापालानथ ततः स्थापयामास भारत ।
 पूर्वस्यां दिशि पुत्रं तु वैराजस्य प्रजापतेः ॥ १८ ॥

दिशापालं सुधन्वानं राजानं चाभ्यषेचयत् ।
 दक्षिणस्यां महात्मानं कर्दमस्य प्रजापतेः ॥ १९ ॥
 पुत्रं शङ्खपदं नाम राजानं सोऽभ्यषेचयत् ।
 पश्चिमायां दिशि तथा रजसः पुत्रमच्युतम् ॥ १.४.२० ॥
 केतुमन्तं महात्मानं राजानं सोऽभ्यषेचयत् ।
 तथा हिरण्यरोमाणं पर्जन्यस्य प्रजापतेः ॥ २१ ॥
 उदीच्यां दिशि दुर्धर्षं राजानं सोऽभ्यषेचयत् ।
 तैरियं पृथिवी सर्वा सप्तद्वीपा सपर्वता ॥ २२ ॥
 यथाप्रदेशमद्यापि धर्मेण परिपाल्यते ।
 राजसूयाभिषिक्तस्तु पृथुरेभिर्नराधिपैः ।
 वेददृष्टेन विधिना राजराज्ये नराधिप ॥ २३ ॥
 ततो मन्वन्तरेऽतीते चाक्षुषेऽमिततेजसि ।
 वैवस्वताय मनवे ब्रह्मा राज्यमथादिशत् ।
 तस्य विस्तरमाख्यास्ये मनोर्वैवस्वतस्य ह ॥ २४ ॥
 तवानुकूल्याद् राजेन्द्र यदि शुश्रूषसेऽनघ ।
 महच्छेतदधिष्ठानं पुराणं परिकीर्तितम् ।
 धन्यं यशस्यमायुष्यं स्वर्गवासकरं शुभम् ॥ २५ ॥
 जनमेजय उवाच ।
 विस्तरेण पृथोर्जन्म वैशम्पायन कीर्तय ।
 यथा महात्मना तेन दुग्धा चैयं वसुन्धरा ॥ २६ ॥
 यथा च पितृभिर्दुग्धा यथा देवैर्यथर्षिभिः ।
 यथा दैत्यैश्च नागैश्च यथा यक्षैर्यथा द्रुमैः ॥ २७ ॥
 यथा शैलैः पिशाचैश्च गन्धर्वैश्च द्विजोत्तमैः ।
 राक्षसैश्च महासत्त्वैर्यथा दुग्धा वसुन्धरा ॥ २८ ॥
 तेषां पात्रविशेषांश्च वैशम्पायन कीर्तय ।
 वत्सान् क्षीरविशेषांश्च दोग्धारं चानुपूर्वशः ॥ २९ ॥
 यस्माच्च कारणात् पाणिर्वेनस्य मथितः पुरा ।

क्रुद्धैर्महर्षिभिस्तात कारणं तच्च कीर्तय ॥ १.४.३० ॥

वैशम्पायन उवाच ।

हन्त ते कथयिष्यामि पृथोर्वैन्यस्य विस्तरम् ।

एकाग्रः प्रयतश्चैव शृणुष्व जनमेजय ॥ ३१ ॥

नाशुचेः क्षुद्रमनसः कुशिष्यायाव्रताय च ।

कीर्तनीयमिदं राजन् कृतघ्नायाहिताय वा ॥ ३२ ॥

स्वर्यं यशस्यमायुष्यं धर्म्यं वेदेन सम्मितम् ।

रहस्यमृषिभिः प्रोक्तं शृणु राजन् यथातथम् ॥ ३३ ॥

यश्चैनं कथयेन्नित्यं पृथोर्वैन्यस्य विस्तरम् ।

ब्राह्मणेभ्यो नमस्कृत्य न स शोचेत् कृताकृतैः ॥ ३४ ॥

इति श्रीमहाभारते खिलभागे हरिवंशे हरिवंशपर्वणि पृथूपाख्याने चतुर्थोऽध्यायः ॥
४ ॥

१.५ पञ्चमोऽध्यायः

पृथूपाख्यानम् Legend of emperor pRithu

पृथु का उपाख्यान-वेन का अत्याचार करके नष्ट होना और पृथु का जन्म तथा चरित्र

वैशम्पायन उवाच ।

आसीद् धर्मस्य गोप्ता वै पूर्वमत्रिसमः प्रभुः ।

अत्रिवंशसमुत्पन्नस्त्वङ्गो नाम प्रजापतिः ॥ १ ॥

तस्य पुत्रोऽभवद् वेनो नात्यर्थं धर्मकोविदः ।

जातो मृत्युसुतायां वै सुनीथायां प्रजापतिः ॥ २ ॥

स मातामहदोषेण वेनः कालात्मजाऽऽत्मजः ।

स्वधर्मं पृष्ठतः कृत्वा कामाल्लोभेष्ववर्तत ॥ ३ ॥

मर्यादां स्थापयामास धर्मापेतां स पार्थिवः ।

वेदधर्मानतिक्रम्य सोऽधर्मनिरतोऽभवत् ॥ ४ ॥

निःस्वाध्यायवषट्कारास्तस्मिन् राजनि शासति ।

प्रवृत्तं न पपुः सोमं हुतं यज्ञेषु देवताः ॥ ५ ॥

न यष्टव्यं न होतव्यमिति तस्य प्रजापतेः ।
 आसीत् प्रतिज्ञा क्रूरेयं विनाशे प्रत्युपस्थिते ॥ ६ ॥
 अहमिज्यश्च यथा च यज्ञश्चेति कुरूद्वह ।
 मयि यशो विधातव्यो मयि होतव्यमित्यपि ॥ ७ ॥
 तमतिक्रान्तमर्यादमाददानमसाम्प्रतम् ।
 ऊचुर्महर्षयः सर्वे मरीचिप्रमुखास्तदा ॥ ८ ॥
 वयं दीक्षां प्रवेक्ष्यामः संवत्सरगणान् बहून् ।
 अधर्मं कुरु मा वेन नैष धर्मः सनातनः ॥ ९ ॥
 निधनेऽत्र प्रसूतस्त्वं प्रजापतिरसंशयम् ।
 प्रजाश्च पालयिष्येऽहमिति ते समयः कृतः ॥ १० ॥
 तांस्तदा ब्रुवतः सर्वान् महर्षीन्ब्रवीत् तदा ।
 वेनः प्रहस्य दुर्बुद्धिरिममर्थमनर्थवित् ॥ ११ ॥
 वेन उवाच ।
 स्रष्टा धर्मस्य कश्चान्यः श्रोतव्यं कस्य वै मया ।
 श्रुतवीर्यतपःसत्यैर्मया वा कः समो भुवि ॥ १२ ॥
 प्रभवं सर्वभूतानां धर्माणां च विशेषतः ।
 सम्मूढा न विदुर्नूनं भवन्तो मामचेतसः ॥ १३ ॥
 इच्छन् दहेयं पृथिवीं प्लावयेयं तथा जलैः ।
 खं भुवं चैव रुन्धेयं नात्र कार्या विचारणा ॥ १४ ॥
 यदा न शक्यते मोहादवलेपाच्च पार्थिवः ।
 अनुनेतुं तदा वेनस्ततः क्रुद्धा महर्षयः ॥ १५ ॥
 निगृह्य तं महात्मानो विस्फुरन्तं महाबलम् ।
 ततोऽस्य सव्यमूरुं ते ममन्थुर्जातमन्यवः ॥ १६ ॥
 तस्मिंस्तु मथ्यमाने वै राज्ञ ऊरौ प्रजङ्गिवान् ।
 ह्रस्वाऽतिमात्रः पुरुषः कृष्णश्चाति बभूव ह ॥ १७ ॥
 स भीतः प्राञ्जलिर्भूत्वा स्थितवाञ्जनमेजय ।
 तमत्रिर्विह्वलं दृष्ट्वा निषीदेत्यब्रवीत् तदा ॥ १८ ॥
 निषादवंशकर्तासौ बभूव वदतां वर ।

धीवरानसृजच्चाथ वेनकल्मषसम्भवान् ॥ १९ ॥
 ये चान्ये विन्ध्यनिलयास्तुषारास्तुम्बरास्तथा ।
 अधर्मरुचयो ये च विद्धि तान् वेनसम्भवान् ॥ १.५.२० ॥
 ततः पुनर्महात्मानः पाणिं वेनस्य दक्षिणम् ।
 अरणीमिव संरब्धा ममन्थुस्ते महर्षयः ॥ २१ ॥
 पृथुस्तस्मात्समुत्तस्थौ कराज्ज्वलनसन्निभः ।
 दीप्यमानः स्ववपुषा साक्षादग्निरिव ज्वलन् ॥ २२ ॥
 स धन्वी कवची जातः पृथुरेव महायशाः ।
 आद्यमाजगवं नाम धनुर्गृह्य महारवम् ।
 शरांश्च दिव्यान् रक्षार्थं कवचं च महाप्रभम् ॥ २३ ॥
 तस्मिञ्जातेऽथ भूतानि सम्प्रहृष्टानि सर्वशः ।
 समापेतुर्महाराज वेनश्च त्रिदिवं गतः ॥ २४ ॥
 समुत्पन्नेन कौरव्य सत्पुत्रेण महात्मना ।
 त्रातः स पुरुषव्याघ्र पुन्नाम्नो नरकात्तदा ॥ २५ ॥
 तं समुद्राश्च नद्यश्च रत्नान्यादाय सर्वशः ।
 तोयानि चाभिषेकार्थं सर्व एवोपतस्थिरे ॥ २६ ॥
 पितामहश्च भगवान् देवैराङ्गिरसैः सह ।
 स्थावराणि च भूतानि जङ्गमानि तथैव च ॥ २७ ॥
 समागम्य तदा वैन्यमभ्यषिञ्चन्नराधिपम् ।
 महता राजराज्येन प्रजापालं महाद्युतिम् ॥ २८ ॥
 सोऽभिषिक्तो महातेजा विधिवद्धर्मकोविदैः ।
 आदिराज्ये तदा राज्ञां पृथुर्वैन्यः प्रतापवान् ॥ २९ ॥
 पित्रापरञ्जितास्तस्य प्रजास्तेनानुरञ्जिताः ।
 अनुरागात् ततस्तस्य नाम राजेत्यजायत ॥ १.५.३० ॥
 आपस्तस्तम्भिरे चास्य समुद्रमभियास्यतः ।
 पर्वताश्च ददुर्मार्गं ध्वजभङ्गश्च नाभवत् ॥ ३१ ॥
 अकृष्टपच्या पृथिवी सिध्यन्त्यन्नानि चिन्तया ।
 सर्वकामदुघा गावः पुटके पुटके मधु ॥ ३२ ॥

एतस्मिन्नेव काले तु यज्ञे पैतामहे शुभे ।
 सूतः सूत्यां समुत्पन्नः सौत्येऽहनि महामतिः ॥ ३३ ॥
 तस्मिन्नेव महायज्ञे जज्ञे प्राज्ञोऽथ मागधः ।
 पृथोः स्तवार्थं तौ तत्र समाहूतौ सुरार्थिभिः ॥ ३४ ॥
 तावूचुर्ऋषयः सर्वे स्तूयतामेष पार्थिवः ।
 कर्मैतदनुरूपं वां पात्रं चायं नराधिपः ॥ ३५ ॥
 तानूचतुस्तदा सर्वास्तानृषीन् सूतमागधौ ।
 आवां देवानृषींश्चैव प्रीणयावः स्वकर्मभिः ॥ ३६ ॥
 न चास्य विद्वो वै कर्म न तथा लक्षणं यशः ।
 स्तोत्रं येनास्य कुर्याव राज्ञस्तेजस्विनो द्विजाः ॥ ३७ ॥
 ऋषिभिस्तौ नियुक्तौ च भविष्यैः स्तूयतामिति ।
 यानि कर्माणि कृतवान् पृथुः पश्चान्महाबलः ॥ ३८ ॥
 सत्यवाग् दानशीलोऽयं सत्यसन्धो नरेश्वरः ।
 श्रीमाञ्जैत्रः क्षमाशीलो विक्रान्तो दुष्टशासनः ॥ ३९ ॥
 धर्मज्ञश्च कृतज्ञश्च दयावान् प्रियभाषणः ।
 मान्यो मानयिता यज्वा ब्रह्मण्यः सत्यसङ्गरः ॥ १.५.४० ॥
 शमः शान्तश्च निरतो व्यवहारस्थितो नृपः ।
 ततः प्रभृति लोकेषु स्तवेषु जनमेजय ।
 आशीर्वादाः प्रयुज्यन्ते सूतमागधबन्दिभिः ॥ ४१ ॥
 तयोः स्तवैस्तैः सुप्रीतः पृथुः प्रादात् प्रजेश्वरः ।
 अनूपदेशं सूताय मगधान् मागधाय च ॥ ४२ ॥
 तं दृष्ट्वा परमप्रीताः प्रजाः प्राहुर्महर्षयः ।
 वृत्तीनामेष वो दाता भविष्यति जनेश्वरः ॥ ४३ ॥
 ततो वैन्यं महाराज प्रजाः समभिदुद्रुवुः ।
 त्वं नो वृत्तिविधत्स्वेति महर्षिवचनात् तदा ॥ ४४ ॥
 सोऽभिद्रुतः प्रजाभिस्तु प्रजाहितचिकीर्षया ।
 धनुर्गृह्य पृषत्कांश्च पृथिवीमाद्रवद् बली ॥ ४५ ॥

ततो वैन्यभयत्रस्ता गौर्भूत्वा प्राद्रवन्मही ।
 तां पृथुर्धनुरादाय द्रवन्तीमन्वधावत ॥ ४६ ॥
 सा लोकान् ब्रह्मलोकादीन् गत्वा वैन्यभयात्तदा ।
 प्रददर्शाग्रतो वैन्यं प्रगृहीतशरासनम् ॥ ४७ ॥
 ज्वलद्भिर्निशितैर्बाणैर्दीप्ततेजसमच्युतम् ।
 महायोगं महात्मानं दुर्धर्ममरैरपि ॥ ४८ ॥
 अलभन्ती तु सा त्राणं वैन्यमेवान्वपद्यत ।
 कृताञ्जलिपुटा भूत्वा पूज्या लोकैस्त्रिभिः सदा ॥ ४९ ॥
 उवाच वैन्यं नाधर्म्यं स्त्रीवधं कर्तुमर्हसि ।
 कथं धारयिता चासि प्रजा राजन् विना मया ॥ १.५.५० ॥
 मयि लोकाः स्थिता राजन्मयेदं धार्यते जगत् ।
 मद्दिनाशे विनश्येयुः प्रजाः पार्थिव विद्धि तत् ॥ ५१ ॥
 न त्वमर्हसि मां हन्तुं श्रेयश्चेत् त्वं चिकीर्षसि ।
 प्रजानां पृथिवीपाल शृणु चेदं वचो मम ॥ ५२ ॥
 उपायतः समारब्धाः सर्वे सिध्यन्त्युपक्रमाः ।
 उपायं पश्य येन त्वं धारयेथाः प्रजा नृप ॥ ५३ ॥
 हत्वापि मां न शक्तस्त्वं प्रजा धारयितुं नृप ।
 अनुभूता भविष्यामि यच्छ कोपं महाद्युते ॥ ५४ ॥
 अवध्याश्च स्त्रियः प्राहुस्तिर्यग्योनिगतेष्वपि ।
 सत्त्वेषु पृथिवीपाल न धर्मे त्यक्तुमर्हसि ॥ ५५ ॥
 एवं बहुविधं वाक्यं श्रुत्वा राजा महामनाः ।
 कोपं निगृह्य धर्मात्मा वसुधाभिदमब्रवीत् ॥ ५६ ॥
 इति श्रीमहाभारते खिलभागे हरिवंशे हरिवंशपर्वणि पृथूपारख्याने पञ्चमोऽध्यायः ॥
 ५ ॥

१.६ षष्ठोऽध्यायः

पृथूपारख्यानम् Legend of pRithu

पृथुका उपाख्यान-पृथ्वी का पृथुकी पुत्री वनकर अनेक प्रकार के दूध

देना तथा अनेक पात्रो एवं दुहनेवालों का वर्णन
 पृथुरुवाच ।
 एकस्यार्थाय यो हन्यादात्मनो वा परस्य वा ।
 बहून् वै प्राणिनो लोके भवेत् तस्येह पातकम् ॥ १ ॥
 सुखमेधन्ति बहवो यस्मिंस्तु निहतेऽशुभे ।
 तस्मिन्नास्ति हते भद्रे पातकं चोपपातकम् ॥ २ ॥
 एकस्मिन् यत्र निधनं प्रापिते दुष्टकारिणि ।
 बहूनां भवति क्षेम तत्र पुण्यप्रदो वधः ॥ ३ ॥
 सोऽहं प्रजानिमित्तं त्वां हनिष्यामि वसुन्धरे ।
 यदि मे वचनं नाद्य करिष्यसि जगद्धितम् ॥ ४ ॥
 त्वां निहत्याद्य बाणेन मच्छासनपराङ्मुखीम् ।
 आत्मानं प्रथयित्वाहं प्रजा धारयिता चिरम् ॥ ५ ॥
 सा त्वं शासनमास्थाय मम धर्मभृतां वरे ।
 सञ्जीवय प्रजाः सर्वाः समर्था ह्यसि धारणे ॥ ६ ॥
 दुहितृत्वं च मे गच्छ तत एनमहं शरम् ।
 नियच्छेयं त्वद्वधार्थमुद्यतं घोरदर्शनम् ॥ ७ ॥
 पृथिव्युवाच ।
 सर्वमेतदहं वीर विधास्यामि न संशयः ।
 ण समारब्धाः सर्वे द्वि ॥ ८ ॥
 उपायं पश्य येन त्वं धारयेथाः प्रजा इमाः ।
 वत्सं तु मम सम्पश्य क्षरेयं येन वत्सला ॥ ९ ॥
 समां च कुरु सर्वत्र मां त्वं धर्मभृतां वर ।
 यथा विस्पन्दमानं मे क्षीरं सर्वत्र भावयेत् ॥ १.६.१० ॥
 वैशम्पायन उवाच ।
 तत उत्सारयामास शैलाञ्छतसहस्रशः ।
 धनुष्कोट्या तदा वैन्यस्तेन शैला विवर्द्धिताः ॥ ११ ॥
 इत्थं वैन्यस्तदा राजा महीं चक्रे समां ततः ।
 मन्वन्तरेष्वतीतेषु विषमासीद् वसुन्धरा ॥ १२ ॥

स्वभावेनाभवन् ह्यस्याः समानि विषमाणि च ।
 चाक्षुषस्यान्तरे पूर्वमासीदेव तदा किल ॥ १३ ॥
 न हि पूर्वविसर्गे वै विषमे पृथिवीतले ।
 प्रविभागः पुराणां च ग्रामाणां वा तदाभवत् ॥ १४ ॥
 न सस्यानि न गोरक्षा न कृषिर्न वणिक्पथः ।
 नैव सत्यानृतं तत्र न लोभो न च मत्सरः ॥ १५ ॥
 वैवस्वतेऽन्तरे चास्मिन् साम्प्रतं समुपस्थिते ।
 वैन्यात् प्रभृति राजेन्द्र सर्वस्यैतस्य सम्भवः ॥ १६ ॥
 यत्र यत्र समं त्वस्या भूमेरासीदिहानघ ।
 तत्र तत्र प्रजाः सर्वाः संवासं समरोचयन् ॥ १७ ॥
 आहारः फलमूलानि प्रजानामभवत् तदा ।
 कृच्छ्रेण महता युक्त इत्येवमनुशुश्रुम ॥ १८ ॥
 सङ्कल्पयित्वा वत्सं तु मनुं स्वायम्भुवं प्रभुम् ।
 स्वपाणौ पुरुषश्रेष्ठ दुदोह पृथिवीं ततः ।
 सस्यजातानि सर्वाणि पृथुर्वैन्यः प्रतापवान् ॥ १९ ॥
 तेनान्नेन प्रजास्तात वर्तन्तेऽद्यापि नित्यशः ।
 ऋषिभिः श्रूयते चापि पुनर्दुग्धा वसुन्धरा ॥ १.६.२० ॥
 वत्सः सोमोऽभवत्तेषां दोग्धा चाङ्गिरसः सुतः ।
 बृहस्पतिर्महातेजाः पात्रं छन्दांसि भारत ।
 क्षीरमासीदनुपमं तपो ब्रह्म च शाश्वतम् ॥ २१ ॥
 पुनर्देवगणैः सर्वैः पुरन्दरपुरोगमैः ।
 काञ्चनं पात्रमादाय दुग्धेयं श्रूयते मही ॥ २२ ॥
 वत्सस्तु मघवानासीद्दोग्धा च सविता प्रभुः ।
 क्षीरमूर्जस्करं चैव वर्तन्ते येन देवताः ॥ २३ ॥
 पितृभिः श्रूयते चापि पुनर्दुग्धा वसुन्धरा ।
 राजतं पात्रमादाय स्वधाममितविक्रमैः ॥ २४ ॥
 यमो वैवस्वतस्तेषामासीद् वत्सः प्रतापवान् ।
 अन्तकश्चाभवद् दोग्धा कालो लोकप्रकालनः ॥ २५ ॥

नागैश्च श्रूयते दुग्धा वत्सं कृत्वा तु तक्षकम् ।
अलाबुं पात्रमादाय विषं क्षीरं नरोत्तम ॥ २६ ॥
तेषामैरावतो दोग्धा धृतराष्ट्रः प्रतापवान् ।
नागानां भरतश्रेष्ठ सर्पाणां च महीपते ॥ २७ ॥
तेनैव वर्तयन्त्युग्रा महाकाया विषोल्बणाः ।
तदाहारास्तदाचारास्तद्वीर्यास्तदुपाश्रयाः ॥ २८ ॥
असुरैः श्रूयते चापि पुनर्दुग्धा वसुन्धरा ।
आयसं पात्रमादाय मायां शत्रुनिर्बर्हिणीम् ॥ २९ ॥
विरोचनस्तु प्राहादिर्वत्सस्तेषामभूत् तदा ।
ऋत्विगिद्वमूर्द्धा दैत्यानां मधुर्दोग्धा महाबलः ॥ १.६.३० ॥
तथैते माययाद्यापि सर्वे मायाविनोऽसुराः ।
वर्तयन्त्यमितप्रज्ञास्तदेवाममितं बलम् ॥ ३१ ॥
यक्षैश्च श्रूयते तात पुनर्दुग्धा वसुन्धरा ।
आमपात्रे महाराज पुरान्तर्द्धानमक्षयम् ॥ ३२ ॥
वत्सं वैश्रवणं कृत्वा यक्षैः पुण्यजनैस्तदा ।
दोग्धा रजतनाभस्तु पिता मणिवरस्य यः ॥ ३३ ॥
यक्षानुजो महातेजास्त्रिशीर्षः सुमहातपाः ।
तेन ते वर्तयन्तीति परमर्षिरुवाच ह ॥ ३४ ॥
राक्षसैश्च पिशाचैश्च पुनर्दुग्धा वसुन्धरा ।
शावं कपालमादाय प्रजा भोक्तुं नरर्षभ ॥ ३५ ॥
दोग्धा रजतनाभस्तु तेषामासीत् कुरूद्वह ।
वत्सः सुमाली कौरव्य क्षीरं रुधिरमेव च ॥ ३६ ॥
तेन क्षीरेण यक्षाश्च राक्षसाश्चामरोपमाः ।
वर्तयन्ति पिशाचाश्च भूतसङ्घास्तथैव च ॥ ३७ ॥
पद्मपत्रे पुनर्दुग्धा गन्धर्वैः साप्सरोगणैः ।
वत्सं चित्ररथं कृत्वा शुचीन् गन्धान्नरर्षभ ॥ ३८ ॥
तेषां च सुरुचिस्त्वासीद्दोग्धा भरतसत्तम ।
गन्धर्वराजोऽतिबलो महात्मा सूर्यसन्निभः ॥ ३९ ॥

शैलैश्च श्रूयते राजन् पुनर्दुग्धा वसुन्धरा ।
 औषधीर्वै मूर्तिमती रत्नानि विविधानि च ॥ १.६.४० ॥
 वत्सस्तु हिमवानासीन्मेरुदोङ्गा महागिरिः ।
 पात्रं तु शैलमेवासीत्तेन शैला विवर्धिताः ॥ ४१ ॥
 वीरुद्भिः श्रूयते राजन् पुनर्दुग्धा वसुन्धरा ।
 पालाशं पात्रमादाय दग्धच्छिन्नप्ररोहणम् ॥ ४२ ॥
 दुदोह पुष्पितः सालो वत्सः प्लक्षोरऽभवत्तदा ।
 सेयं धात्री विधात्री च पावनी च वसुन्धरा ॥ ४३ ॥
 चराचरस्य सर्वस्य प्रतिष्ठा योनिरेव च ।
 सर्वकामदुग्धा दोग्ध्री सर्वसस्यप्ररोहिणी ॥ ४४ ॥
 आसीदियं समुद्रान्ता मेदिनीति परिश्रुता ।
 मधुकैटभयोः कृत्स्ना मेदसाभिपरिप्लुता ।
 तेनेयं मेदिनी देवी प्रोच्यते ब्रह्मवादिभिः ॥ ४५ ॥
 ततोऽभ्युपगमाद् राज्ञः पृथोर्वैन्यस्य भारत ।
 दुहितृत्वमनुप्राप्ता देवी पृथ्वीति चोच्यते ।
 पृथुना प्रविभक्ता च शोधिता च वसुन्धरा ॥ ४६ ॥
 सस्याकरवती स्फीता पुरपत्तनमालिनी ।
 एवम्प्रभावो वैन्यः स राजासीद् राजसत्तमः ॥ ४७ ॥
 नमस्यश्चैव पूज्यश्च भूतग्रामैर्न संशयः ।
 ब्राह्मणैश्च महाभागैर्वेदवेदाङ्गपारगैः ॥ ४८ ॥
 पृथुरेव नमस्कार्यो ब्रह्मयोनिः सनातनः ।
 पार्थिवैश्च महाभागैः पार्थिवत्वमभीप्सुभिः ॥ ४९ ॥
 आदिराजो नमस्कार्यः पृथुर्वैन्यः पृथुवेभ्यः प्रतापवान् ।
 योधैरपि च विक्रान्तैः प्राप्तुकामैर्जयं युधि ।
 पृथुरेव नमस्कार्यो योधानां प्रथमो नृपः ॥ १.६.५० ॥
 यो हि योद्धा रणं याति कीर्तयित्वा पृथुं नृपम् ।
 स घोररूपान् सङ्ग्रामान् क्षेमी तरति कीर्तिमान् ॥ ५१ ॥

वैश्वैरपि च वित्ताख्यैः पण्यवृत्तिमनुष्ठितैः ।
 पृथुरेव नमस्कार्यो वृत्तिदाता महायशाः ॥ ५२ ॥
 तथैव शूद्रैः शुचिभिस्त्रिवर्णपरिचारिभिः ।
 आदिराजो नमस्कार्यः श्रेयः परमभीप्सुभिः ॥ ५३ ॥
 एते वत्सविशेषाश्च दोग्धारः क्षीरमेव च ।
 पात्राणि च मयोक्तानि किं भूयो वर्णयामि ते ॥ ५४ ॥
 य इदं शृणुयान्नित्यं पृथोश्चरितमादितः ।
 पुत्रपौत्रसमायुक्तो मोदते सुचिरं भुवि ॥ ५५ ॥
 इति श्रीमहाभारते खिलभागे हरिवंशे हरिवंशपर्वणि पृथूपारख्याने षष्ठोऽध्यायः ॥
 ६ ॥

१.७ सप्तमोऽध्यायः

मन्वन्तरादि कीर्तनम् Time-cycles - explained
 मन्वन्तर, मनु, देवता और ऋषियों का पृथक् पृथक् वर्णन
 जनमेजय उवाच ।
 मन्वन्तराणि सर्वाणि विस्तरेण तपोधन ।
 तेषां सृष्टिं विसृष्टिं च वैशम्पायन कीर्तय ॥ १ ॥
 यावन्तो मनवश्चैव यावन्तं कालमेव च ।
 मन्वन्तरं तथा ब्रह्मञ्छ्रोतुमिच्छामि तत्त्वतः ॥ २ ॥
 वैशम्पायन उवाच ।
 न शक्यो विस्तरस्तात वक्तुं वर्षशतैरपि ।
 मन्वन्तराणां कौरव्य सङ्क्षेपं त्वेव मे शृणु ॥ ३ ॥
 स्वायम्भुवो मनुस्तात मनुः स्वरोचिषस्तथा ।
 उत्तमस्तामसश्चैव रैवतश्चाक्षुषस्तथा ॥ ४ ॥
 वैवस्वतश्च कौरव्य साम्प्रतो मनुरुच्यते ।
 सावर्णिश्च मनुस्तात भौत्यो रौच्यस्तथैव च ॥ ५ ॥
 तथैव मेरुसावर्णाश्चत्वारो मनवः स्मृताः ।
 अतीता वर्तमानाश्च तथैवानागताश्च ये ॥ ६ ॥

कीर्तिता मनवस्तात मयैते तु यथाश्रुतम् ।
 ऋषींस्तेषां प्रवक्ष्यामि पुत्रान् देवगणांस्तथा ॥ ७ ॥
 मरीचिरत्रिभगवानङ्गिराः पुलहः क्रतुः ।
 पुलस्त्यश्च वसिष्ठश्च सप्तैते ब्रह्मणः सुताः ॥ ८ ॥
 उत्तरस्यां दिशि तथा राजन् सप्तर्षयोऽपरे ।
 देवाश्च शान्तरजसस्तथा प्रकृतयः परे ।
 यामा नाम तथा देवा आसन्स्वायम्भुवेऽन्तरे ॥ ९ ॥
 आग्नीध्रश्चाग्निबाहुश्च मेधा मेधातिथिर्वसुः ।
 ज्योतिष्मान्द्युतिमान्हव्यः सवनः पुत्र एव च ॥ १० ॥
 मनोः स्वायम्भुवस्यैते दश पुत्रा महौजसः ।
 एतत् ते प्रथमं राजन् मन्वन्तरमुदाहृतम् ॥ ११ ॥
 और्वो वसिष्ठपुत्रश्च स्तम्बः काश्यप एव च ।
 प्राणा बृहस्पतिश्चैव दत्तो निश्च्यवनस्तथा ॥ १२ ॥
 एते महर्षयस्तात वायुप्रोक्ता महाव्रताः ।
 देवाश्च तुषिता नाम स्मृताः स्वरोचिषेऽन्तरे ॥ १३ ॥
 हविर्ध्नः सुकृतिज्योतिरापोमूर्तिरयस्मयः ।
 प्रथितश्च नभस्यश्च नभ ऊर्जस्तथैव च ॥ १४ ॥
 स्वरोचिषस्य पुत्रास्ते मनोस्तात महात्मनः ।
 कीर्तिताः पृथिवीपाल महावीर्यपराक्रमाः ॥ १५ ॥
 द्वितीयमेतत् कथितं तव मन्वन्तरं मया ।
 इदं तृतीयं वक्ष्यामि तन्निबोध नराधिप ॥ १६ ॥
 वसिष्ठपुत्राः सप्तासन् वासिष्ठा इति विश्रुताः ।
 हिरण्यगर्भस्य सुता ऊर्जा नाम सुतेजसः ॥ १७ ॥
 ऋषयोऽत्र मया प्रोक्ताः कीर्त्यमानान्निबोध मे ।
 औत्तमेयान् महाराज दश पुत्रान् मनोरमान् ॥ १८ ॥
 इष ऊर्जस्तनूजश्च मधुर्माधव एव च ।
 शुचिः शुक्रः सहश्चैव नभस्यो नभ एव च ॥ १९ ॥
 भानवस्तत्र देवाश्च मन्वन्तरमुदाहृतम् ।

मन्वन्तरं चतुर्थं ते कथयिष्यामि तच्छृणु ॥ १.७.२० ॥

काव्यः पृथुस्तथैवाग्निर्जन्युर्धाता च भारत ।

कपीवानकपीवांश्च तत्र सप्तर्षयोऽपरे ॥ २१ ॥

पुराणे कथितास्तात पुत्राः पौत्राश्च भारत ।

सत्या देवगणाश्चैव तामसस्यान्तरे मनोः ॥ २२ ॥

पुत्रांश्चैव प्रवक्ष्यामि तामसस्य मनोर्नृप ।

द्युतिस्तपस्यः सुतपास्तपोमूलस्तपोधनः ॥ २३ ॥

तपोरतिरकल्माषस्तन्वी धन्वी परन्तपः ।

तामसस्य मनोरेते दश पुत्रा महाबलाः ॥ २४ ॥

वायुप्रोक्ता महाराज पञ्चमं तदनन्तरम् ।

वेदबाहुर्यदुध्रश्च मुनिर्वेदशिरास्तथा ॥ २५ ॥

हिरण्यरोमा पर्जन्य ऊर्ध्वबाहुश्च सोमजः ।

सत्यनेत्रस्तथाऽऽत्रेय एते सप्तर्षयोऽपरे ॥ २६ ॥

देवाश्चाभूतरजसस्तथा प्रकृतयोऽपरे ।

पारिप्लवश्च रैभ्यश्च मनोरन्तरमुच्यते ॥ २७ ॥

अथ पुत्रानिमांस्तस्य निबोध गदतो मम ।

धृतिमानव्ययो युक्तस्तत्त्वदर्शी निरुत्सुकः ॥ २८ ॥

अरण्यश्च प्रकाशश्च निर्माहः सत्यवाक्कविः ।

रैवतस्य मनोः पुत्राः पञ्चमं चैतदन्तरम् ॥ २९ ॥

षष्ठं ते सम्प्रवक्ष्यामि तन्निबोध नराधिप ।

भृगुर्नभो विवस्वांश्च सुधामा विरजास्तथा ॥ १.७.३० ॥

अतिनामा सहिष्णुश्च सप्तैते वै महर्षयः ।

चाक्षुषस्यान्तरे तात मनोर्देवानिमाञ्छृणु ॥ ३१ ॥

आद्याः प्रभूता ऋभवः पृथग्भावा दिवोकसः ।

लेखाश्च नाम राजेन्द्र पञ्च देवगणाः स्मृताः ।

ऋचेरङ्गिरसः पुत्रा महात्मानो महौजसः ॥ ३२ ॥

नाडवलेया महाराज दश पुत्राश्च विश्रुताः ।

ऊरुप्रेभृतयो राजन् षण्डं मन्वन्तरं स्मृतम् ॥ ३३ ॥

अत्रिर्वसिष्ठो भगवान् कश्यपश्च महानृषिः ।
 गौतमोऽथ भरद्वाजो विश्वामित्रस्तथैव च ॥ ३४ ॥
 तथैव पुत्रो भगवानृचीकस्य महात्मनः ।
 सप्तमो जमदग्निश्च ऋषयः साम्प्रतं दिवि ॥ ३५ ॥
 साध्या रुद्राश्च विश्वे च मरुतो वसवस्तथा ।
 आदित्याश्चाश्विनौ चैव देवौ वैवस्वतौ स्मृतौ ॥ ३६ ॥
 मनोर्वैवस्वतस्यैते वर्तन्ते साम्प्रतेऽन्तरे ।
 इक्ष्वाकुप्रमुखाश्चैव दश पुत्रा महात्मनः ॥ ३७ ॥
 एतेषां कीर्तितानां तु महर्षीणां महौजसाम् ।
 राजन् पुत्राश्च पौत्राश्च दिक्षु सर्वासु भारत ॥ ३८ ॥
 मन्वन्तरेषु सर्वेषु प्राग्दिशः सप्तसप्तकाः ।
 स्थिता लोकव्यवस्थार्थं लोकसंरक्षणाय च ॥ ३९ ॥
 मन्वन्तरे व्यतिक्रान्ते चत्वारः सप्तका गणाः ।
 कृत्वा कर्म दिवं यान्ति ब्रह्मलोकमनामयम् ॥ १.७.४० ॥
 ततोऽन्ये तपसा युक्ताः स्थानमापूरयन्त्युत ।
 अतीता वर्तमानाश्च क्रमेणैतेन भारत ॥ ४१ ॥
 एतान्युक्तानि कौरव्य सप्तातीतानि भारत ।
 मन्वन्तराणि षट् चापि निबोधानागतानि मे ॥ ४२ ॥
 सावर्णा मनवस्तात पञ्च तांश्च निबोध मे ।
 एको वैवस्वतस्तेषां चत्वारस्तु प्रजापतेः ॥ ४३ ॥
 परमेष्ठिसुतास्तात मेरुसावर्णातां गतः ।
 दक्षस्यैते हि दौहित्राः प्रियायास्तनया नृप ।
 महान्तस्तपसा युक्ता मेरुपृष्ठे महौजसः ॥ ४४ ॥
 रुचेः प्रजापतेः पुत्रो रौच्यो नाम मनुः स्मृतः ।
 भूत्यां चोत्पादितो देव्यां भौत्यो नाम रुचेः सुतः ॥ ४५ ॥
 अनागताश्च सप्तैते स्मृता दिवि महर्षयः ।
 मनोरन्तरमासाद्य सावर्णस्य ह ताञ्छृणु ॥ ४६ ॥

रामो व्यासस्तथाऽऽत्रेयो दीप्तिमानिति विश्रुतः ।
 भारद्वाजस्तथा द्रौणिरश्वत्थामा महाद्युतिः ॥ ४७ ॥
 गौतमस्यात्मजश्चैव शरद्वान् गौतमः कृपः ।
 कौशिको गालवश्चैव रुरुः काश्यप एव च ॥ ४८ ॥
 एते सप्त महात्मानो भविष्या मुनिसत्तमाः ।
 ब्रह्मणः सदृशाश्चैते धन्याः सप्तर्षयः स्मृताः ॥ ४९ ॥
 अभिजात्याथ तपसा मन्त्रव्याकरणैस्तथा ।
 ब्रह्मलोकप्रतिष्ठास्तु स्मृताः सप्तर्षयोऽमलाः ॥ १.७.५० ॥
 भूतभव्यभवज्ज्ञानं बुद्ध्या चैव तु ये स्वयम् ।
 तपसा वै प्रसिद्धा ये सङ्गताः प्रविचिन्तकाः ॥ ५१ ॥
 मन्त्रव्याकरणाद्यैश्च ऐश्वर्यात् सर्वशश्च ये ।
 एतान् भार्यान् द्विजो ज्ञात्वा नैष्ठिकानि च नाम च ॥ ५२ ॥
 सप्तैते सप्तभिश्चैव गुणैः सप्तर्षयः स्मृताः ।
 दीर्घायुषो मन्त्रकृत ईश्वरा दीर्घचक्षुषः ॥ ५३ ॥
 बुद्ध्या प्रत्यक्षधर्माणो गोत्रप्रावर्तकास्तथा ।
 कृतादिषु युगाख्येषु सर्वेष्वेव पुनः पुनः ॥ ५४ ॥
 प्रावर्तयन्ति ते वर्णानाश्रमांश्चैव सर्वशः ।
 सप्तर्षयो महाभागा सत्यधर्मपरायणाः ॥ ५५ ॥
 तेषां चैवान्वयोत्पन्ना जायन्तीह पुनः पुनः ।
 मन्त्रब्राह्मणकर्तारो धर्मं प्रशिथिले तथा ॥ ५६ ॥
 यस्माच्च वरदाः सप्त परेभ्य एव याचिताः ।
 तस्मान्न कालो न वयः प्रमाणमृषिभावने ॥ ५७ ॥
 एष सप्तर्षिकोद्देशो व्याख्यातस्ते मया नृप ।
 सावर्णस्य मनोः पुत्रान् भविष्याञ्छृणु सत्तम ॥ ५८ ॥
 वरीयांश्चावरीयांश्च सम्मतो धृतिमान् वसुः ।
 चरिष्णव्यधृष्णुश्च वाजः सुमतिरेव च ।
 सावर्णस्य मनोः पुत्रा भविष्या दश भारत ॥ ५९ ॥
 प्रथमे मेरुसावर्णे प्रवक्ष्यामि मुनीञ्छृणु ।

मेधातिथिस्तु पौलस्त्यो वसुः काश्यप एव च ॥ १.७.६० ॥

ज्योतिष्मान् भार्गवश्चैव द्युतिमानङ्गिरास्तथा ।

सावनश्चैव वासिष्ठ आत्रेयो हव्यवाहनः ॥ ६१ ॥

पौलहः सप्त इत्येते मुनयो रोहितेऽन्तरे ।

देवतानां गणास्तत्र त्रय एव नराधिप ॥ ६२ ॥

दक्षपुत्रस्य पुत्रास्ते रोहितस्य प्रजापतेः ।

मनोः पुत्रो धृष्टकेतुः पञ्चहोत्रो निराकृतिः ॥ ६३ ॥

पृथुः श्रवा भूरिधामा ऋचीकोऽष्टहतो गयः ।

प्रथमस्य तु सावर्णेर्नव पुत्रा महौजसः ॥ ६४ ॥

दशमे त्वथ पर्याये द्वितीयस्यान्तरे मनोः ।

हविष्मान् पौलहश्चैव सुकृतिश्चैव भार्गवः ॥ ६५ ॥

आपोमूर्तिस्तथाऽऽत्रेयो वासिष्ठश्चाष्टमः स्मृतः ।

पौलस्त्यः प्रमितिश्चैव नभोगश्चैव काश्यपः ।

अङ्गिरा नभसः सत्यः सप्तैते परमर्षयः ॥ ६६ ॥

देवतानां गणौ द्वौ तौ ऋषिमन्त्राश्च ये स्मृताः ।

मनोः सुतोत्तमौजाश्च निकुषञ्जश्च वीर्यवान् ॥ ६७ ॥

शतानीको निरामित्रो वृषसेनो जयद्रथः ।

भूरिद्युम्नः सुवर्चाश्च दश त्वेते मनोः सुताः ॥ ६८ ॥

एकादशेऽथ पर्याये तृतीयस्यान्तरे मनोः ।

तस्य सप्त ऋषींश्चापि कीर्त्यमानान्निबोध मे ॥ ६९ ॥

हविष्मान् काश्यपश्चापि हविष्मान् यश्च भार्गवः ।

तरुणश्च तथाऽऽत्रेयो वासिष्ठस्त्वनघस्तथा ॥ १.७.७० ॥

अङ्गिराश्चोदधिष्यश्च पौलस्त्यो निश्चरस्तथा ।

पुलहश्चाग्नितेजाश्च भाव्याः सप्त महर्षयः ॥ ७१ ॥

ब्रह्मणस्तु सुता देवा गणास्तेषां त्रयः स्मृताः ।

संवर्तकः सुशर्मा च देवानीकः पुरूद्वहः ॥ ७२ ॥

क्षेमधन्वा टृढायुश्च आदर्शः पण्डको मनुः ।

सावर्णस्य तु पुत्रा वै तृतीयस्य नव स्मृताः ॥ ७३ ॥

चतुर्थस्य तु सावर्णेर्ऋषीन् सप्त निबोध मे ।
द्युतिर्वसिष्ठपुत्रश्च आत्रेयः सुतपास्तथा ॥ ७४ ॥
अङ्गिरास्तपसो मूर्तिस्तपस्वी काश्यपस्तथा ।
तपोऽशनश्च पौलस्त्यः पौलहश्च तपो रविः ॥ ७५ ॥
भार्गवः सप्तमस्तेषां विज्ञेयस्तु तपोधृतिः ।
पञ्च देवगणाः प्रोक्ता मानसा ब्रह्मणश्च ते ॥ ७३ ॥
देववायुरदूरश्च देवश्रेष्ठो विदूरथः ।
मित्रवान् मित्रदेवश्च मित्रसेनश्च मित्रकृत् ।
मित्रबाहुः सुवर्चाश्च द्वादशस्य मनोः सुताः ॥ ७७ ॥
त्रयोदशेऽथ पर्याये भाव्ये मन्वन्तरे मनोः ।
अङ्गिराश्चैव धृतिमान्पौलस्त्यो हव्यपस्तु यः ॥ ७८ ॥
पौलहस्तत्त्वदर्शी च भार्गवश्च निरुत्सुकः ।
निष्प्रकम्पस्तथाऽऽत्रेयो निर्मोहः काश्यपस्तथा ॥ ७९ ॥
सुतपाश्चैव वासिष्ठः सप्तैते तु महर्षयः ।
त्रय एव गणाः प्रोक्ता देवतानां स्वयम्भुवा ॥ १.७.८० ॥
त्रयोदशस्य पुत्रास्ते विज्ञेयास्तु रुचेः सुताः ।
चित्रसेनो विचित्रश्च नयो धर्मभृतो धृतः ॥ ८१ ॥
सुनेत्रः क्षत्रवृद्धिश्च सुतपा निर्भयो दृढः ।
रौच्यस्यैते मनोः पुत्रा अन्तरे तु त्रयोदशे ॥ ८२ ॥
चतुर्दशेऽथ पर्याये भौत्यस्यैवान्तरे मनोः ।
भार्गवो ह्यतिबाहुश्च शुचिराङ्गिरसस्तथा ॥ ८३ ॥
युक्तश्चैव तथाऽऽत्रेयः शुक्रो वासिष्ठ एव च ।
अजितः पौलहश्चैव अन्त्याः सप्तर्षयश्च ते ॥ ८४ ॥
एतेषां कल्य उत्थाय कीर्तनात्सुखमेधते ।
यशश्चाप्नोति सुमहदायुष्मांश्च भवेन्नरः ॥ ८५ ॥
अतीतानागतानां वै महर्षीणां सदा नरः ।
देवतानां गणाः प्रोक्ताः पञ्च वै भरतर्षभ ॥ ८६ ॥

तरङ्गभीरुर्वप्रश्च तरस्वानुग्र एव च ।
 अभिमानी प्रवीणश्च जिष्णुः सङ्कन्दनस्तथा ॥ ८७ ॥
 तेजस्वी सबलश्चैव भौत्यस्यैते मनोः सुताः ।
 भौत्यस्यैवाधिकारे तु पूर्णे कल्पस्तु पूर्यते ॥ ८८ ॥
 इत्येते नामतोऽतीता मनवः कीर्तिता मया ।
 तैरियं पृथिवी तात समुद्रान्ता सपत्तना ॥ ८९ ॥
 पूर्णं युगसहस्रं तु परिपाल्या नराधिप ।
 प्रजाभिश्चैव तपसा संहारस्तेषु भागशः ॥ १.७.९० ॥
 इति श्रीमहाभारते खिलभागे हरिवंशे हरिवंशपर्वणि मन्वन्तरवर्णनं नाम
 सप्तमोऽध्यायः ॥ ७ ॥

१.८ अष्टमोऽध्यायः

निमिषादि कल्पान्त संख्यः Divison of time-cylces
 चारों युगों, मन्वन्तरों और ब्रह्माजी के दिन एवं वर्ष का मान
 जनमेजय उवाच ।
 मन्वन्तरस्य सङ्ख्यानं युगानां च महामते ।
 ब्रह्मणोऽहः प्रमाणं च वक्तुमर्हसि मे द्विज ॥ १ ॥
 वैशम्पायन उवाच ।
 अहोरात्रं भजेत् सूर्यो मानवं लौकिकं परम् ।
 तामुपादाय गणनां शृणु सङ्ख्यामरिन्दम ॥ २ ॥
 निमेषैः पञ्चदशभिः काष्ठा त्रिंशत् तु ताः कलाः ।
 त्रिंशत्कलो मुहूर्तस्तु त्रिंशता तैर्मनीषिणः ॥ ३ ॥
 अहोरात्रमिति प्राहुश्चन्द्रसूर्यगतिं नृप ।
 विशेषेण तु सर्वेषु अहोरात्रे च नित्यशः ॥ ४ ॥
 अहोरात्राः पञ्चदश पक्ष इत्यभिशाब्दितः ।
 द्वौ पक्षौ तु स्मृतो मासो मासौ द्वावृतुरुच्यते ॥ ५ ॥
 अब्दं द्वयनमुक्तं च अयनं त्वृतुभिस्त्रिभिः ।
 दक्षिणं चोत्तरं चैव सङ्ख्यातत्त्वविशारदैः ॥ ६ ॥

मानेनानेन यो मासः पक्षद्वयसमन्वितः ।
 पितृणां तदहोरात्रमिति कालविदो विदुः ॥ ७ ॥
 कृष्णपक्षस्त्वहस्तेषां शुक्लपक्षस्तु शर्वरी ।
 कृष्णपक्षं त्वहः श्राद्धं पितृणां वर्तते नृप ॥ ८ ॥
 मानुषेण तु मानेन यो वै संवत्सरः स्मृतः ।
 देवानां तदहोरात्रं दिवा चैवोत्तरायणम् ।
 दक्षिणायनं स्मृता रात्रिः प्राज्ञैस्तत्त्वार्थकोविदैः ॥ ९ ॥
 दिव्यमब्दं दशगुणमहोरात्रं मनोः स्मृतम् ।
 अहोरात्रं दशगुणं मानवः पक्ष उच्यते ॥ १० ॥
 पक्षो दशगुणो मासो मासैर्द्वादशभिर्गुणैः ।
 ऋतुर्मनूनां सम्प्रोक्तः प्राज्ञैस्तत्त्वार्थदर्शिभिः ।
 ऋतुत्रयेण त्वयनं तद्वयेनैव वत्सरः ॥ ११ ॥
 चत्वार्येव सहस्राणि वर्षाणां तु कृतं युगम् ।
 तावच्छती भवेत् सन्ध्या सन्ध्यांशश्च तथा नृप ॥ १२ ॥
 त्रीणि वर्षसहस्राणि त्रेता स्यात्परिमाणतः ।
 तस्याश्च त्रिशती सन्ध्या सन्ध्यांशश्च तथाविधः ॥ १३ ॥
 तथा वर्षसहस्रे द्वे द्वापरं परिकीर्तितम् ।
 तस्यापि द्विशती सन्ध्या सन्ध्यांशश्च तथाविधः ॥ १४ ॥
 कलिर्वर्षसहस्रं च सङ्ख्यातोऽत्र मनीषिभिः ।
 तस्यापि शतिका सन्ध्या सन्ध्यांशश्चैव तद्विधः ॥ १५ ॥
 एषा द्वादशसाहस्री युगसङ्ख्या प्रकीर्तिता ।
 दिव्येनानेन मानेन युगसङ्ख्यां निबोध मे ॥ १६ ॥
 कृतं त्रेता द्वापरं च कलिश्चैव चतुर्युगी ।
 युगं तदेकसप्तत्या गणितं नृपसत्तम ॥ १७ ॥
 मन्वन्तरमिति प्रोक्तं सङ्ख्यानार्थविशारदैः ।
 अयनं चापि तत्प्रोक्तं द्वेऽयने दक्षिणोत्तरे ॥ १८ ॥
 मनुः प्रलीयते यत्र समाप्ते चायने प्रभोः ।
 ततोऽपरो मनुः कालमेतावन्तं भवत्युत ॥ १९ ॥

समतीतेषु राजेन्द्र प्रोक्तः संवत्सरः स वै ।
तदेव चायुतं प्रोक्तं मुनिना तत्त्वदर्शिना ॥ १.८.२० ॥
ब्रह्मणस्तदहः प्रोक्तं कल्पश्चेति स कथ्यते ।
सहस्रयुगपर्यन्ता या निशा प्रोच्यते बुधैः ॥ २१ ॥
निमज्जत्यप्सु यत्रोर्वी सशैलवनकानना ।
तस्मिन् युगसहस्रे तु पूर्णे भरतसत्तम ॥ २२ ॥
ब्राह्मे दिवसपर्यन्ते कल्पो निःशेष उच्यते ।
युगानि सप्ततिस्तानि साग्राणि कथितानि ते ॥ २३ ॥
कृतत्रेतानिबद्धानि मनोरन्तरमुच्यते ।
चतुर्दशैते मनवः कीर्तिताः कीर्तिवर्द्धनाः ॥ २४ ॥
वेदेषु सपुराणेषु सर्वेषु प्रभविष्णवः ।
प्रजानां पतयो राजन् धन्यमेषां प्रकीर्तनम् ॥ २५ ॥
मन्वन्तरेषु संहाराः संहारान्तेषु सम्भवाः ।
न शक्यमन्तरं तेषां वक्तुं वर्षशतैरपि ॥ २६ ॥
विसर्गस्य प्रजानां वै संहारस्य च भारत ।
मन्वन्तरेषु संहाराः श्रूयन्ते भरतर्षभ ॥ २७ ॥
सशेषास्तत्र तिष्ठन्ति देवाः सप्तर्षिभिः सह ।
तपसा ब्रह्मचर्येण श्रुतेन च समाहिताः ॥ २८ ॥
पूर्णे युगसहस्रे तु कल्पो निःशेष उच्यते ।
तत्र सर्वाणि भूतानि दग्धान्यादित्यतेजसा ॥ २९ ॥
ब्रह्माणमग्रतः कृत्वा सहादित्यगणैर्विभुम् ।
योगं योगीश्वरं देवमजं क्षेत्रज्ञमच्युतम् ।
प्रविशन्ति सुरश्रेष्ठं हरिं नारायणं प्रभुम् ॥ १.८.३० ॥
यः स्रष्टा सर्वभूतानां कल्पान्तेषु पुनः पुनः ।
अव्यक्तः शाश्वतो देवस्तस्य सर्वमिदं जगत् ॥ ३१ ॥
तत्र संवर्तते रात्रिः सकलैकार्णवे तदा ।
नारायणो दधे निद्रां ब्राह्मं वर्षसहस्रकम् ॥ ३२ ॥
तावन्तमिति कालस्य रात्रिरित्यभिषब्दिता ।

निद्रायोगमनुप्राप्तो यस्यां शेते पितामहः ॥ ३३ ॥
सा च रात्रिरपक्रान्ता सहस्रयुगपर्यया ।
तदा प्रबुद्धो भगवान् ब्रह्मा लोकपितामहः ॥ ३४ ॥
पुनः सिसृक्षया युक्तः सर्गाय विदधे मनः ।
सैव स्मृतिः पुराण्यं तद्वृत्तं तद्विचेष्टितम् ॥ ३५ ॥
देवस्थानानि तान्येव केवलं च विपर्ययः ।
ततो दग्धानि भूतानि सर्वाण्यादित्यरश्मिभिः ॥ ३६ ॥
देवर्षियक्षगन्धर्वाः पिशाचोरगराक्षसाः ।
जायन्ते च पुनस्तात युगे भरतसत्तम ॥ ३७ ॥
यथर्तावृतुलिङ्गानि नानारूपाणि पर्यये ।
दृश्यन्ते तानि तान्येव तथा ब्राह्मीषु रात्रिषु ॥ ३८ ॥
निष्क्रमित्वा प्रजाकारः प्रजापतिरसंशयम् ।
ये च वै मानवा देवाः सर्वे चैव महर्षयः ॥ ३९ ॥
ते सङ्गताः शुद्धसङ्गाः शश्वद्धर्मविसर्गतः ।
न भवन्ति पुनस्तात युगं भरतसत्तम ॥ १.८.४० ॥
तत्सर्वं क्रमयोगेन कालसङ्ख्याविभागवित् ।
सहस्रयुगसङ्ख्यानं कृत्वा दिवसमीश्वरः ॥ ४१ ॥
रात्रिं युगसहस्रान्तां कृत्वा च भगवान् विभुः ।
संहरत्यथ भूतानि सृजते च पुनः पुनः ॥ ४२ ॥
व्यक्ताव्यक्तो महादेवो हरिर्नारायणः प्रभुः ।
तस्य ते कीर्तयिष्यामि मनोवैवस्वतस्य ह ॥ ४३ ॥
विसर्गं भरतश्रेष्ठ साम्प्रतस्य महाद्युते ।
वृष्णिवंशप्रसङ्गेन कथ्यमानं पुरातनम् ॥ ४४ ॥
यत्रोत्पन्नो महात्मा स हरिर्वृष्णिकुले प्रभुः ।
सर्वासुरविनाशाय सर्वलोकहिताय च ॥ ४५ ॥
इति श्रीमहाभारते खिलभागे हरिवंशे हरिवंशपर्वणि मन्वन्तरगणनायामष्टमोऽध्यायः
॥ ८ ॥

१.९ नवमोऽध्यायः

वैवस्वतोत्पत्तिः Emergence of vaivasvata-manu
वैवस्वत मनु, यम, यमी (यमुना), अश्विनीकुमारों एवं शनैश्वर की उत्पत्ति
वैशम्पायन उवाच ।
विवस्वान् कश्यपाज्ज्ञे दाक्षायण्यामरिन्दम ।
तस्य भार्याभवत् संज्ञा त्वाष्ट्री देवी विवस्वतः ॥ १ ॥
सुरेणुरिति विख्याता त्रिषु लोकेषु भाविनी ।
सा वै भार्या भगवती मार्तण्डस्य महात्मनः ॥ २ ॥
भर्तृरूपेण नातुष्यद् रूपयौवनशालिनी ।
संज्ञा नाम सुतपसा दीप्तेनेह समन्विता ॥ ३ ॥
आदित्यस्य हि तद्रूपं मण्डलस्य सुतेजसा ।
गात्रेषु परिदग्धं वै नातिकान्तमिवाभवत् ॥ ४ ॥
न खल्वयं मृतोऽण्डस्य इति स्नेहादभाषत ।
अज्ञानात् कश्यपस्तस्मान्मार्तण्ड इति चोच्यते ॥ ५ ॥
तेजस्त्वभ्यधिकं तात नित्यमेव विवस्वतः ।
येनातितापयामास त्रीँल्लोकान्कश्यपात्मजः ॥ ६ ॥
त्रीण्यपत्यानि कौरव्य संज्ञायां तपतां वरः ।
आदित्यो जनयामास कन्यां द्वौ च प्रजापती ॥ ७ ॥
मनुर्वैवस्वतः पूर्वं श्राद्धदेवः प्रजापतिः ।
यमश्च यमुना चैव यमजौ सम्बभूवतुः ॥ ८ ॥
सा विवर्णं तु तद्रूपं दृष्ट्वा संज्ञा विवस्वतः ।
असहन्ती च स्वां छायां सवर्णा निर्ममे ततः ॥ ९ ॥
मायामयी तु सा संज्ञा तस्याश्छाया समुत्थिता ।
प्राञ्जलिः प्रणता भूत्वा छाया संज्ञां नरेश्वर ॥ १.९.१० ॥
उवाच किं मया कार्यं कथयस्व शुचिस्मिते ।
स्थितास्मि तव निर्देशे शाधि मां वरवर्णिनि ॥ ११ ॥
संज्ञोवाच ।

अहं यास्यामि भद्रं ते स्वमेव भवनं पितुः ।
 त्वयेह भवने मह्यं वस्तव्यं निर्विकारया ॥ १२ ॥
 इमौ च बालकौ मह्यं कन्या चेयं सुमध्यमा ।
 सम्भाव्यास्ते न चारव्येयमिदं भगवते क्वचित् ॥ १३ ॥
 छायोवाच ।
 आ कचग्रहणाद् देवि आ शापान्नैव कर्हिचित् ।
 आख्यास्यामि मतं तुभ्यं गच्छ देवि यथासुखम् ॥ १४ ॥
 वैशम्पायन उवाच ।
 समादिश्य सवर्णां तां तथेत्युक्ता च सा तया ।
 त्वष्टुः समीपमगमद् ब्रीडितेव तपस्विनी ॥ १५ ॥
 पितुः समीपगा सा तु पित्रा निर्भर्त्सिता तदा ।
 भर्तुः समीपं गच्छेति नियुक्ता च पुनः पुनः ॥ १६ ॥
 अगच्छद्वडवा भूत्वाऽऽच्छाद्य रूपमनिन्दिता ।
 कुरूनथोत्तरान् गत्वा तृणान्येव चचार ह ॥ १७ ॥
 द्वितीयायां तु संज्ञायां संज्ञेयमिति चिन्तयन् ।
 आदित्यो जनयामास पुत्रमात्मसमं तदा ॥ १८ ॥
 पूर्वजस्य मनोस्तात सदृशोऽयमिति प्रभुः ।
 सवर्णत्वान्मनोर्भूयः सावर्ण इति चोक्तवान् ॥ १९ ॥
 मनुरेवाभवन्नाम्ना सावर्ण इति चोच्यते ।
 द्वितीयो यः सुतस्तस्याः स विज्ञेयः शनैश्चरः ॥ १.९.२० ॥
 संज्ञा तु पार्थिवी तात स्वस्य पुत्रस्य वै तदा ।
 चकाराभ्यधिकं स्नेहं न तथा पूर्वजेषु वै ॥ २१ ॥
 मनुस्तस्याक्षमत्तु यमस्तस्या न चक्षमे ।
 तां स रोषाच्च बाल्याच्च भाविनोऽर्थस्य वै बलात् ।
 पदा सन्तर्जयामास संज्ञां वैवस्वतो यमः ॥ २२ ॥
 तं शशाप ततः क्रोधात् सावर्णजननी नृप ।
 चरणः पततामेष तवेति भृशदुःखिता ॥ २३ ॥
 यमस्तु तत् पितुः सर्वं प्राञ्जलिः प्रत्यवेदयत् ।

भृशं शापभयोद्विग्नः संज्ञावाक्यप्रतोदितः ॥ २४ ॥
 शापोऽयं विनिवर्तेत प्रोवाच पितरं तदा ।
 मात्रा स्नेहेन सर्वेषु वर्तितव्यं सुतेषु वै ॥ २५ ॥
 सेयमस्मानपाहाय यवीयांसं बुभूषति ।
 तस्यां मयोद्यतः पादो न तु देहे निपातितः ॥ २६ ॥
 बाल्याद्वा यदि वा मोहात्तद्भवान्क्षन्तुमर्हति ।
 यस्मात्ते पूजनीयाहं लङ्घितास्मि त्वया सुत ॥ २७ ॥
 तस्मात् तवैष चरणः पतिष्यति न संशयः ।
 अपत्यं दुरपत्यं स्यान्नाम्बा कुजननी भवेत् ॥ २८ ॥
 शप्तोऽहमस्मि लोकेश जनन्या तपतां वर ।
 तव प्रसादाच्चरणो न पतेन्मम गोपते ॥ २९ ॥
 विवस्वानुवाच ।
 असंशयं पुत्र महद् भविष्यत्यत्र कारणम् ।
 येन त्वामाविशत् क्रोधो धर्मज्ञं सत्यवादिनम् ॥ १.९.३० ॥
 कृमयो मांसमादाय यास्यन्ति धरणीतलम् ॥ ३१ ॥
 तव पादान्महाप्राज्ञ ततस्त्वं प्राप्स्यसे सुखम् ।
 कृतमेवं वचस्तथ्यं मातुस्तव भविष्यति ॥ ३२ ॥
 शापस्य परिहारेण त्वं च त्रातो भविष्यसि ।
 आदित्योऽथाब्रवीत् संज्ञां किमर्थं तनयेषु वै ॥ ३३ ॥
 तुल्येष्वभ्यधिकः स्नेहः क्रियतेऽति पुनः पुनः ।
 सा तत्परिहसन्ती तु नाचक्षे विवस्वते ॥ ३४ ॥
 आत्मानं सुसमाधाय योगात् तथ्यमपश्यत ।
 तां शप्तुकामो भगवान् नाशाय कुरुनन्दन ॥ ३५ ॥
 मूर्धजेषु च जग्राह समयेऽतिगतेऽपि च ।
 सा तत् सर्वं यथावृत्तमाचक्षे विवस्वते ॥ ३६ ॥
 विवस्वानथ तच्छ्रुत्वा क्रुद्धस्त्वष्टारमभ्यगात् ।
 त्वष्टा तु तं यथा न्यायमर्चयित्वा विभावसुम् ।
 निर्दग्धुकामं रोषेण सान्त्वयामास वै तदा ॥ ३७ ॥

त्वष्ट्रोवाच ।
 तवातितेजसाविष्टमिदं रूपं न शोभते ।
 असहन्ती च तत् संज्ञा वने चरति शाद्वले ॥ ३८ ॥
 द्रष्टा हि तां भवानद्य स्वां भार्या शुभचारिणीम् ।
 नित्यं तपस्यभिरतां वडवारूपधारिणीम् ॥ ३९ ॥
 पर्णाहारं कृशां दीनां जटिलां ब्रह्मचारिणीम् ।
 हस्तिहस्तपरिक्लिष्टां व्याकुलां पद्मिनीमिव ।
 श्लाघ्यां योगबलोपेतां योगमास्थाय गोपते ॥ १.९.४० ॥
 अनुकूलं तु देवेश यदि स्यान्मम तन्मतम् ।
 रूपं निर्वर्तयाम्यद्य तव कान्तमरिन्दम ॥ ४१ ॥
 रूपं विवस्वतश्चासीत् तिर्यगूर्ध्वसमं तु वै ।
 तेनासौ सम्भृतो देवरूपेण तु विभावसुः ॥ ४२ ॥
 तस्मात् त्वष्टुः स वै वाक्यं बहु मेने प्रजापतिः ।
 समनुज्ञातवांश्चैव त्वष्टारं रूपसिद्धये ॥ ४३ ॥
 ततोऽभ्युपगमात्त्वष्टा मार्तण्डस्य विवस्वतः ।
 भ्रमिमारोप्य तत् तेजः शातयामास भारत ॥ ४४ ॥
 ततो निर्भासितं रूपं तेजसा संहतेन वै ।
 कान्तात् कान्ततरं द्रष्टुमधिकं शुशुभे तदा ॥ ४५ ॥
 मुखे निर्वर्तितं रूपं तस्य देवस्य गोपतेः ।
 ततः प्रभृति देवस्य मुखमासीत् तु लोहितम् ।
 मुखरागं तु यत्पूर्वं मार्तण्डस्य मुखच्युतम् ॥ ४६ ॥
 आदित्या द्वादशैवेह सम्भूता मुखसम्भवाः ।
 धातार्यमा च मित्रश्च वरुणोऽशो भगस्तथा ॥ ४७ ॥
 इन्द्रो विवस्वान्पूषा च पर्जन्यो दशमस्तथा ।
 ततस्त्वष्टा ततो विष्णुरजघन्यो जघन्यजः ॥ ४८ ॥
 हर्षं लेभे ततो देवो दृष्ट्वाऽऽदित्यान् स्वदेहजान् ।
 गन्धैः पुष्पैरलङ्कारैर्भास्वता मुकुटेन च ॥ ४९ ॥

एवं सम्पूजयामास त्वष्टा वाक्यमुवाच ह ।
 गच्छ देव निजां भार्यां कुरूश्वरति सोत्तरान् ॥ १.९.५० ॥
 वडवारूपमास्थाय वने चरति शाद्वले ।
 स तथा रूपमास्थाय स्वभार्यारूपलीलया ॥ ५१ ॥
 ददर्श योगमास्थाय स्वां भार्यां वडवां ततः ।
 अधृष्यां सर्वभूतानां तेजसा नियमेन च ॥ ५२ ॥
 वडवावपुषा राजंश्वरन्तीमकुतोभयाम् ।
 सोऽश्वरूपेण भगवांस्तां मुखे समभावयत् ॥ ५३ ॥
 मैथुनाय विचेष्टन्ती परपुंसोपशङ्कया ।
 सा तन्निरवमच्छुक्रं नासिकायां विवस्वतः ॥ ५४ ॥
 देवौ तस्यामजायेतामश्विनौ भिषजां वरौ ।
 नासत्यश्चैव दस्रश्च स्मृतौ द्वावश्विनाविति ॥ ५५ ॥
 मार्तण्डस्यात्मजावेतावष्टमस्य प्रजापतेः ।
 संज्ञायां जनयामास वडवायां स भारत ।
 तां तु रूपेण कान्तेन दर्शयामास भास्करः ॥ ५६ ॥
 सा च दृष्ट्वैव भर्तारं तुतोष जनमेजय ।
 यमस्तु कर्मणा तेन भृशं पीडितमानसः ॥ ५७ ॥
 धर्मेण रञ्जयामास धर्मराज इव प्रजाः ।
 स लेभे कर्मणा तेन परमेण महाद्युतिः ॥ ५८ ॥
 पितृणामाधिपत्यं च लोकपालत्वमेव च ।
 मनुः प्रजापतिस्त्वासीत् सावर्णः स तपोधनः ॥ ५९ ॥
 भाव्यः सोऽनागते काले मनुः सार्वर्णिकेऽन्तरे ।
 मेरुपृष्ठे तपो घोरमद्यापि चरति प्रभुः ॥ १.९.६० ॥
 भ्राता शनैश्वरश्चास्य ग्रहत्वमुपलब्धवान् ।
 नासत्यौ यौ समाख्यातौ स्वर्वेद्यौ तौ बभूवतुः ॥ ६१ ॥
 सेवतोऽपि तथा राजन्नश्वानां शान्तिदोऽभवत् ।
 त्वष्टा तु तेजसा तेन विष्णोश्चक्रमकल्पयत् ॥ ६२ ॥
 तदप्रतिहतं युद्धे दानवान्तचिकीर्षया ।

यवीयसी तयोर्या तु यमी कन्या यशस्विनी ॥ ६३ ॥

अभवत् सा सरिच्छ्रेष्ठा यमुना लोकभाविनी ।

मनुरित्युच्यते लोके सावर्ण इति चोच्यते ॥ ६४ ॥

द्वितीयो यः सुतस्तस्य मनोभ्राता शनैश्चरः ।

ग्रहत्वं स च लेभे वै सर्वलोकाभिपूजितम् ॥ ६५ ॥

य इदं जन्म देवानां शृणुयाद् वापि धारयेत् ।

आपद्भ्यः स विमुच्येत प्राप्नुयाच्च महद्यशः ॥ ६६ ॥

इति श्रीमहाभारते खिलभागे हरिवंशे हरिवंशपर्वणि वैवस्वतोत्पत्तौ नवमोऽध्यायः
॥ ९ ॥

१.१० दशमोऽध्यायः

ऐलोत्पत्तिवर्णनं Emergence of ila

वैवस्वत मनु के वंशजों का वर्णन और पुरूरवा की उत्पत्ति
वैशम्पायन उवाच ।

मनोर्वैवस्वतस्यासन् पुत्रा वै नव तत्समाः ।

इक्ष्वाकुश्चैव नाभागो धृष्णुः शर्यातिरेव च ॥ १ ॥

नरिष्यंश्च तथा प्रांशुर्नाभागारिष्टसप्तमाः ।

करूषश्च पृषधश्च नवैते भरतर्षभ ॥ २ ॥

अकरोत् पुत्रकामस्तु मनुरिष्टिं प्रजापतिः ।

मित्रावरुणयोस्तात पूर्वमेव विशाम्पते ॥ ३ ॥

अनुत्पन्नेषु नवसु पुत्रेष्वेतेषु भारत ।

तस्यां तु वर्तमानायामिष्ट्यां भरतसत्तम ॥ ४ ॥

मित्रावरुणयोरंशे मुनिराहुतिमाजुहोत् ।

आहुत्यां ह्ययमानायां देवगन्धर्वमानुषाः ॥ ५ ॥

तुष्टिं तु परमां जग्मुर्मुनयश्च तपोधनाः ।

अहोऽस्य तपसो वीर्यमहोऽस्य श्रुतमद्भुतम् ॥ ६ ॥

तत्र दिव्याम्बरधरा दिव्याभरणभूषिता ।

दिव्यसंहनना चैव इला जज्ञे इति श्रुतिः ॥ ७ ॥

तामिलेत्येव होवाच मनुर्दण्डधरस्तदा ।
 अनुगच्छस्व मां भद्रे तमिला प्रत्युवाच ह ।
 धर्मयुक्तमिदं वाक्यं पुत्रकामं प्रजापतिम् ॥ ८ ॥
 इलोवाच ।
 मित्रावरुणयोरंशो जातास्मि वदतां वर ।
 तयोः सकाशं यास्यामि न मां धर्मो हतोऽवधीत् ॥ ९ ॥
 सैवमुत्त्वा मनुं देवं मित्रावरुणयोरिला ।
 गत्वान्तिकं वरारोहा प्राञ्जलिर्वाक्यमब्रवीत् ॥ १०.१० ॥
 अंशोऽस्मि युवयोर्जाता देवौ किं करवाणि वाम् ।
 मनुना चाहमुक्ता वै अनुगच्छस्व मामिति ॥ ११ ॥
 तां तथावादिनीं साध्वीमिलां धर्मपरायणाम् ।
 मित्रश्च वरुणश्चोभावूचतुर्यन्निबोध तत् ॥ १२ ॥
 अनेन तव धर्मेण प्रश्रयेण दमेन च ।
 सत्येन चैव सुश्रोणि प्रीतौ स्वो वरवर्णिनि ॥ १३ ॥
 आवयोस्त्वं महाभागे ख्यातिं कन्येति यास्यसि ।
 मनोर्वंशधरः पुत्रस्त्वमेव च भविष्यसि ॥ १४ ॥
 सुद्युम्न इति विख्यातस्त्रिषु लोकेषु शोभने ।
 जगत्प्रियो धर्मशीलो मनोर्वंशविवर्धनः ॥ १५ ॥
 निवृत्ता सा तु तच्छ्रुत्वा गच्छन्ती पितुरन्तिकम् ।
 बुधेनान्तरमासाद्य मैथुनायोपमन्त्रिता ॥ १६ ॥
 सोमपुत्राद् बुधाद् राजंस्तस्यां जज्ञे पुरुरवाः ।
 जनयित्वा सुतं सा तमिला सुद्युम्नतां गता ॥ १७ ॥
 सुद्युम्नस्य तु दायादास्त्रयः परमधार्मिकाः ।
 उत्कलश्च गयश्चैव विनताश्च भारत ॥ १८ ॥
 उत्कलस्योत्कला राजन् विनताश्चस्य पश्चिमा ।
 दिक् पूर्वा भरतश्रेष्ठ गयस्य तु गया पुरी ॥ १९ ॥
 प्रविष्टे तुं मनौ तात दिवाकरमरिन्दम ।
 दशधा तद्दक्षत्रमकरोत् पृथिवीमिमाम् ॥ १०.२० ॥

यूपाङ्किता वसुमती यस्येयं सवनाकरा ।
 इक्ष्वाकुर्ज्येष्ठदायादो मध्यदेशमवाप्तवान् ॥ २१ ॥
 कन्याभावाच्च सुद्युम्नो नैनं गुणमवाप्तवान् ।
 वसिष्ठवचनाच्चासीत् प्रतिष्ठाने महात्मनः ॥ २२ ॥
 प्रतिष्ठा धर्मराजस्य सुद्युम्नस्य कुरूद्वह ।
 तत्पुरूरवसे प्रादाद् राज्यं प्राप्य महायशाः ॥ २३ ॥
 सुद्युम्नः कारयामास प्रतिष्ठाने नृपक्रियाम् ।
 उत्कलस्य त्रयः पुत्रास्त्रिषु लोकेषु विश्रुताः ।
 धृष्टकश्चाम्बरीषश्च दण्डश्चेति सुतास्त्रयः ॥ २४ ॥
 यश्चकार महात्मा वै दण्डकारण्यमुत्तमम् ।
 वनं तल्लोकविख्यातं तापसानामनुत्तमम् ॥ २५ ॥
 तत्र प्रविष्टमात्रस्तु नरः पापात् प्रमुच्यते ।
 सुद्युम्नश्च दिवं यात ऐलमुत्पाद्य भारत ॥ २६ ॥
 मानवेयो महाराज स्त्रीपुंसोर्लक्षणैर्युतः ।
 धृतवान् य इलेत्येव सुद्युम्नश्चातिविश्रुतः ॥ २७ ॥
 नरिष्यतः शकाः पुत्रा नाभागस्य तु भारत ।
 अम्बरीषोऽभवत् पुत्रः पार्थिवर्षभसत्तमः ॥ २८ ॥
 धृष्णोस्तु धार्ष्टकं क्षत्रं रणधृष्टं बभूव ह ।
 करूषस्य तु कारूषाः क्षत्रिया युद्धदुर्मदाः ॥ २९ ॥
 सहस्रं क्षत्रियगणो विक्रान्तः सम्बभूव ह ।
 नाभागारिष्टपुत्राश्च क्षत्रिया वैश्यतां गताः ॥ १.१०.३० ॥
 प्रांशोरेकोऽभवत् पुत्रः शर्यातिरिति विश्रुतः ।
 नरिष्यतस्य दायादो राजा दण्डधरो दमः ।
 शर्यातेर्मिथुनं चासीदानर्तो नाम विश्रुतः ॥ ३१ ॥
 पुत्रः कन्या सुकन्यारख्या या पत्नी च्यवनस्य ह ।
 आनर्तस्य तु दायादो रेवो नाम महाद्युतिः ॥ ३२ ॥
 आनर्तविषयश्चासीत् पुरी चास्य कुशस्थली ।
 रेवस्य रैवतः पुत्रः ककुद्भी नाम धार्मिकः ॥ ३३ ॥

ज्येष्ठः पुत्रशतस्यासीद् राज्यं प्राप्य कुशस्थलीम् ।
स कन्यासहितः श्रुत्वा गान्धर्वं ब्रह्मणोऽन्तिके ॥ ३४ ॥
मुहूर्तभूतं देवस्य गतं बहुयुगं प्रभो ।
आजगाम युवैवाथ स्वां पुरीं यादवैर्वृताम् ॥ ३५ ॥
कृतां द्वारवतीं नाम्ना बहुद्वारां मनोरमाम् ।
भोजवृष्ण्यन्धकैर्गुप्तां वासुदेवपुरोगमैः ॥ ३६ ॥
ततः स रैवतो ज्ञात्वा यथातत्त्वमरिन्दम ।
कन्यां तां बलदेवाय सुव्रतां नाम रेवतीम् ॥ ३७ ॥
दत्त्वा जगाम शिखरं मेरोस्तपसि संस्थितः ।
रेमे रामोऽपि धर्मात्मा रेवत्या सहितः सुखी ॥ ३८ ॥
इति श्रीमहाभारते खिलभागे हरिवंशे हरिवंशपर्वणि ऐलोत्पत्तिवर्णनं नाम
दशमोऽध्यायः ॥ १० ॥

१.११ एकादशोऽध्यायः

धुन्धुवधः Elimination of demon dundhu
धुन्धुमार की कथा
जनमेजय उवाच ।
कथं बहुयुगे काले समतीते द्विजोत्तम ।
न जरा रेवतीं प्राप्ता रैवतं च ककुब्धिनम् ॥ १ ॥
मेरुं गतस्य वा तस्य शार्यातेः सन्ततिः कथम् ।
स्थिता पृथिव्यामद्यापि श्रोतुमिच्छामि तत्त्वतः ॥ २ ॥
वैशम्पायन उवाच ।
न जरा क्षुत्पिपासे वा न मृत्युर्भरतर्षभ ।
ऋतुचक्रं न भवति ब्रह्मलोके सदानघ ॥ ३ ॥
ककुब्धिनस्तु तं लोकं रैवतस्य गतस्य ह ।
हता पुण्यजनैस्तात राक्षसैः सा कुशस्थली ॥ ४ ॥
तस्य भ्रातृशतं चासीद्धार्मिकस्य महात्मनः ।
तद् वध्यमानं रक्षोभिर्दिशः प्राद्रवदच्युतम् ॥ ५ ॥

विद्रुतस्य तु राजेन्द्र तस्य भ्रातृशतस्य वै ।
 तेषां तु ते भयाक्रान्ताः क्षत्रियास्तत्र तत्र ह ॥ ६ ॥
 अन्ववायस्तु सुमहांस्तत्र तत्र विशाम्पते ।
 येषामेते महाराज शार्याता इति विश्रुताः ॥ ७ ॥
 क्षत्रिया भरतश्रेष्ठ दिक्षु सर्वासु धार्मिकाः ।
 सर्वशः पर्वतगणान् प्रविष्टाः कुरुनन्दन ॥ ८ ॥
 नाभागारिष्टपुत्रौ द्वौ वैश्यौ ब्राह्मणतां गतौ ।
 करूषस्य च कारूषाः क्षत्रिया युद्धदुर्मदाः ॥ ९ ॥
 प्रांशोरेकोऽभवत् पुत्रः प्रजातिरिति नः श्रुतम् ।
 पृषध्रो हिंसयित्वा तु गुरोर्गाम जनमेजय ॥ १.११.१० ॥
 शापाच्छूद्रत्वमापन्नो नवैते परिकीर्तिताः ।
 वैवस्वतस्य तनया मनोर्वै भरतर्षभ ॥ ११ ॥
 क्षुवतश्च मनोस्तात इक्ष्वाकुरभवत् सुतः ।
 तस्य पुत्रशतं त्वासीदिक्ष्वाकोर्भूरिदक्षिणम् ॥ १२ ॥
 तेषां विकुक्षिर्ज्येष्ठस्तु विकुक्षित्वादयोधताम् ।
 प्राप्तः परमधर्मज्ञः सोऽयोध्याधिपतिः प्रभुः ॥ १३ ॥
 शकुनिप्रमुखास्तस्य पुत्राः पञ्चाशदुत्तमाः ।
 उत्तरापथदेशस्था रक्षितारो महीपते ॥ १४ ॥
 चत्वारिंशदथाष्टौ च दक्षिणस्यां तथा दिशि ।
 शशादप्रमुखाश्चान्ये रक्षितारो विशाम्पते ॥ १५ ॥
 इक्ष्वाकुस्तु विकुक्षिं वै अष्टकायामथादिशत् ।
 मांसमानय श्राद्धार्थं मृगान् हत्वा महाबलः ॥ १६ ॥
 श्राद्धकर्मणि चोद्दिष्टमकृते श्राद्धकर्मणि ।
 भक्षयित्वा शशं तात शशादो मृगयागतः ॥ १७ ॥
 इक्ष्वाकुणा परित्यक्तो वसिष्ठवचनात्प्रभुः ।
 इक्ष्वाकौ संस्थिते तात शशादः पुरमावसत् ॥ १८ ॥
 शशादस्य तु दायादः ककुत्स्थो नाम वीर्यवान् ।
 इन्द्रस्य वृषभूतस्य ककुत्स्थोऽजयतासुरान् ॥ १९ ॥

पूर्वं देवासुरे युद्धे ककुत्स्थस्तेन हि स्मृतः ।
 अनेनास्तु ककुत्स्थस्य पृथुरानेनसः स्मृतः ॥ १.११.२० ॥
 विष्टराश्वः पृथोः पुत्रस्तस्मादाद्र्स्त्वजायत ।
 आद्र्स्स्य युवनाश्वस्तु श्रावस्तस्य तु चात्मजः ॥ २१ ॥
 जज्ञे श्रावस्तको राजा श्रावस्ती येन निर्मिता ।
 श्रावस्तस्य तु दायादो बृहदश्वो महायशाः ॥ २२ ॥
 कुवलाश्वः सुतस्तस्य राजा परमधार्मिकः ।
 यः स धुन्धुवधाद् राजा धुन्धुमारत्वमागतः ॥ २३ ॥
 जनमेजय उवाच ।
 धुन्धोर्वधमहं ब्रह्मञ्ज्रोतुमिच्छामि तत्त्वतः ।
 यदर्थं कुवलाश्वः सन् धुन्धुमारत्वमागतः ॥ २४ ॥
 वैशम्पायन उवाच ।
 कुवलाश्वस्य पुत्राणां शतमुत्तमधन्विनाम् ।
 सर्वे विद्यासु निष्णाता बलवन्तो दुरासदाः ॥ २५ ॥
 बभूवुर्धार्मिकाः सर्वे यज्वानो भूरिदक्षिणाः ।
 कुवलाश्वं सुतं राज्ये बृहदश्वो न्ययोजयत् ॥ २६ ॥
 पुत्रसङ्गामितश्रीस्तु वनं राजा समाविशत् ।
 तमुत्तङ्कोऽथ विप्रर्षिः प्रयान्तं प्रत्यवारयत् ॥ २७ ॥
 उत्तङ्क उवाच ।
 भवता रक्षणं कार्यं तत् तावत् कर्तुमर्हसि ।
 निरुद्विग्नस्तपश्चर्तुं न हि शक्नोषि पार्थिव ॥ २८ ॥
 त्वया हि पृथिवी राजन्नक्ष्यमाणा महात्मना ।
 भविष्यति निरुद्विग्ना नारण्यं गन्तुमर्हसि ॥ २९ ॥
 पालने हि महान् धर्मः प्रजानामिह दृश्यते ।
 न तथा दृश्यतेऽरण्ये मा ते भूद् बुद्धिरीदृशी ॥ १.११.३० ॥
 ईदृशो न हि राजेन्द्र धर्मः कचन दृश्यते ।
 प्रजानां पालने यो वै पुरा राजर्षिभिः कृतः ।

रक्षितव्याः प्रजा राज्ञा तास्त्वं रक्षितुमर्हसि ॥ ३१ ॥

ममाश्रमसमीपे हि समेषु मरुधन्वसु ।

समुद्रो वालुकापूर्णं उज्जानक इति श्रुतः ।

देवतानामवध्यश्च महाकायो महाबलः ॥ ३२ ॥

अन्तर्भूमिगतस्तत्र वालुकान्तर्हितो महान् ।

राक्षसस्य मधोः पुत्रो धुन्धुनामा महासुरः ।

शेते लोकविनाशाय तप आस्थाय दारुणम् ॥ ३३ ॥

संवत्सरस्य पर्यन्ते स निःश्वासं प्रमुञ्चति ।

यदा तदा भूश्चलति सशैलवनकानना ॥ ३४ ॥

तस्य निःश्वासवातेन रज उद्धूयते महत् ।

आदित्यपथमावृत्य सप्ताहं भूमिकम्पनम् ॥ ३५ ॥

सविस्फुलिङ्गं साङ्गारं सधूममतिदारुणम् ।

तेन तात न शक्नोमि तस्मिन् स्थातुं स्वकाश्रमे ॥ ३६ ॥

तं मारय महाकायं लोकानां हितकाम्यया ।

लोकाः स्वस्थाभवन्त्वद्य तस्मिन्विनिहतेऽसुरे ॥ ३७ ॥

त्वं हि तस्य वधायैकः समर्थः पृथिवीपते ।

विष्णुना च वरो दत्तो मह्यं पूर्वयुगेऽनघ ॥ ३८ ॥

यस्त्वं महासुरं रौद्रं हनिष्यसि महाबलम् ।

तस्य त्वं वरदानेन तेज आप्याययिष्यसि ॥ ३९ ॥

न हि धुन्धुर्महातेजास्तेजसाल्पेन शक्यते ।

निर्दग्धुं पृथिवीपाल स हि वर्षशतैरपि ।

वीर्यं हि सुमहत्तस्य देवैरपि दुरासदम् ॥ १.११.४० ॥

स एवमुक्तो राजर्षिरुत्तङ्केन महात्मना ।

कुवलाश्वं सुतं प्रादात् तस्मै धुन्धुनिवारणे ॥ ४१ ॥

बृहदश्व उवाच ।

भगवन् न्यस्तशस्त्रोऽहमयं तु तनयो मम ।

भविष्यति द्विजश्रेष्ठ धुन्धुमारो न संशयः ॥ ४२ ॥

स तं व्यादिश्य तनयं राजर्षिर्धुन्धुमारणे ।

जगाम पर्वतायैव तपसे संशितव्रतः ॥ ४३ ॥
कुवलाश्वस्तु पुत्राणां शतेन सह पार्थिवः ।
प्रायादुत्तङ्कसहितो धुन्धोस्तस्य विनिग्रहे ॥ ४४ ॥
तमाविशत् तदा विष्णुर्भगवांस्तेजसा प्रभुः ।
उत्तङ्कस्य नियोगाद् वै लोकस्य हितकाम्यया ॥ ४५ ॥
तस्मिन् प्रयाते दुर्धर्षे दिवि शब्दो महानभूत् ।
एष श्रीमानवध्योऽद्य धुन्धुमारो भविष्यति ॥ ४६ ॥
दिव्यैर्माल्यैश्च तं देवाः समन्तात् समवाकिरन् ।
देवदुन्दुभयश्चापि प्रणेदुर्भरतर्षभ ॥ ४७ ॥
स गत्वा जयतां श्रेष्ठस्तनयैः सह वीर्यवान् ।
समुद्रं खानयामास वालुकार्णवमव्ययम् ॥ ४८ ॥
नारायणेन कौरव्य तेजसाऽऽप्यायितः स वै ।
बभूव स महातेजा भूयो बलसमन्वितः ॥ ४९ ॥
तस्य पुत्रैः खनद्भिस्तु वालुकान्तर्हितस्तदा ।
धुन्धुरासादितो राजन्दिशमावृत्य पश्चिमाम् ॥ १.११.५० ॥
मुखजेनाग्निना क्रोधाल्लोकानुद्वर्तयन्निव ।
वारि सुस्त्राव वेगेन महोदधिरिवोदये ॥ ५१ ॥
सोमस्य भरतश्रेष्ठ धारोर्मिकलिलं महत् ।
तस्य पुत्रशतं दग्धं त्रिभिरूनं तु रक्षसा ॥ ५२ ॥
ततः स राजा कौरव्य राक्षसं तं महाबलम् ।
आससाद् महातेजा धुन्धुं धुन्धुनिबर्हणः ॥ ५३ ॥
तस्य वारिमयं वेगमापीय स नराधिपः ।
योगी योगेन वह्निं च शमयामास वारिणा ॥ ५४ ॥
निहत्य तं महाकायं बलेनोदकराक्षसम् ।
उत्तङ्कं दर्शयामास कृतकर्मा नराधिपः ॥ ५५ ॥
उत्तङ्कस्तु वरं प्रादात् तस्मै राज्ञे महात्मने ।
ददौ तस्याक्षयं वित्तं शत्रुभिश्चापराजयम् ॥ ५६ ॥

धर्मे रतिं च सततं स्वर्गवासं तथाक्षयम् ।
 पुत्राणां चाक्षयँल्लोकान् स्वर्गे ये रक्षसाहताः ॥ ५७ ॥
 इति श्रीमहाभारते खिलभागे हरिवंशे हरिवंशपर्वणि धुन्धुवधे एकादशोऽध्यायः ॥
 ११ ॥

१.१२ द्वादशोऽध्यायः

गालवोत्पत्तिः Legend of gAlava
 धुन्धुमारके वंश का वर्णन और गालव की उत्पत्ति
 वैशम्पायन उवाच ।
 तस्य पुत्रास्त्रयः शिष्टा दृढाश्चो ज्येष्ठ उच्यते ।
 चन्द्राश्वकपिलाश्वौ तु कुमारौ द्वौ कनीयसौ ॥ १ ॥
 धौन्युमारिदृढा श्वस्तु हर्यश्वस्तस्य चात्मजः ।
 हर्यश्वस्य निकुम्भोऽभूत् क्षत्रधर्मरतः सदा ॥ २ ॥
 संहताश्वो निकुम्भस्य पुत्रो रणविशारदः ।
 अकृशाश्वः कृशाश्वश्च संहताश्वसुतौ नृप ॥ ३ ॥
 तस्य हैमवती कन्या सतां माता दृषद्वती ।
 विख्याता त्रिषु लोकेषु पुत्रश्चास्याः प्रसेनजित् ॥ ४ ॥
 लेभे प्रसेनजिद् भार्या गौरीं नाम पतिव्रताम् ।
 अभिशप्ता तु सा भर्त्रा नदी वै बाहुदाभवत् ॥ ५ ॥
 तस्याः पुत्रो महानासीद्युवनाश्वो महीपतिः ।
 मान्धाता युवनाश्वस्य त्रिलोकविजयी सुतः ॥ ६ ॥
 तस्य चैत्ररथी भार्या शशबिन्दोः सुताभवत् ।
 साध्वी बिन्दुमती नाम रूपेणासदृशी भुवि ॥ ७ ॥
 पतिव्रता च ज्येष्ठा च भ्रातृणामयुतस्य सा
 तस्यामुत्पादयामास मान्धाता द्वौ सुतौ नृप
 पुरुकुत्सं च धर्मज्ञं मुचुकुन्दं च धार्मिकं
 पुरुकुत्ससुतस्त्वासीत् त्रसदस्युर्महीपतिः ॥ ९ ॥
 नर्मदायामथोत्पन्नः सम्भूतस्तस्य चात्मजः ।

सम्भूतस्य तु दायादः सुधन्वा नाम पार्थिवः ॥ १.१२.१० ॥
सुधन्वनः सुतश्चासीत्त्रिधन्वा रिपुमर्दनः ।
राज्ञस्त्रिधन्वनस्त्वासीद् विद्वांस्त्रय्यारुणः सुतः ॥ ११ ॥
तस्य सत्यव्रतो नाम कुमारोऽभून्महाबलः ।
पाणिग्रहणमन्त्राणां विघ्नं चक्रे सुदुर्मतिः ॥ १२ ॥
येन भार्या हृता पूर्व कृतोद्वाहा परस्य वै ।
बाल्यात् कामाच्च मोहाच्च संहर्षाच्चापलेन च ॥ १३ ॥
जहार कन्यां कामात्स कस्यचित्पुरवासिनः ।
अधर्मशङ्कुना तेन राज्ञा त्रय्यारुणोऽत्यजत् ॥ १४ ॥
अपध्वंसेति बहुशो वदन् क्रोधसमन्वितः ।
पितरंसोऽब्रवीत्युक्तः क्व गच्छामीति वै मुहुः ॥ १५ ॥
पिता त्वेनमथोवाच श्वपाकैः सह वर्तय ।
नाहं पुत्रेण पुत्रार्थी त्वयाद्य कुलपांसन ॥ १६ ॥
इत्युक्तः स निराक्रामन्नगराद् वचनात्पितुः ।
न च तं वारयामास वसिष्ठो भगवानृषिः ॥ १७ ॥
स तु सत्यव्रतस्तात श्वपाकावसथान्तिके ।
पित्रा त्यक्तोऽवसद्धीरः पिता तस्य वनं ययौ ॥ १८ ॥
ततस्तस्मिंस्तु विषये नावर्षत् पाकशासनः ।
समा द्वादश राजेन्द्र तेनाधर्मेण वै तदा ॥ १९ ॥
दारांस्तु तस्य विषये विश्वामित्रो महातपाः ।
संन्यस्य सागरानूपे चचार विपुलं तपः ॥ १.१२.२० ॥
तस्य पत्नी गले बद्धा मध्यमं पुत्रमौरसम् ।
शेषस्य भरणार्थाय व्यक्रीणाद् गोशतेन वै ॥ २१ ॥
तं तु बद्धं गले दृष्ट्वा विक्रीयन्तं नृपात्मजः ।
महर्षिपुत्रं धर्मात्मा मोक्षयामास भारत ॥ २२ ॥
सत्यव्रतो महाबाहुर्भरणं तस्य चाकरोत् ।
विश्वामित्रस्य तुष्ट्यर्थमनुकम्पार्थमेव च ॥ २३ ॥

सोऽभवद् गालवो नाम गलबन्धान्महातपाः ।
महर्षिः कौशिकस्तात तेन वीरेण मोक्षितः ॥ २४ ॥
इति श्रीमहाभारते खिलभागे हरिवंशे हरिवंशपर्वणि गालवोत्पत्तौ द्वादशोऽध्यायः
॥ १२ ॥

१.१३ त्रयोदशोऽध्यायः

त्रिशङ्कुचरितं Legend of trisha Nku
त्रिशङ्कु के चरित्र का वर्णन तथा उनके वंश में हरिश्चन्द्र आदि का उत्पन्न होना
वैशम्पायन उवाच ।
सत्यव्रतस्तु भक्त्या च कृपया च प्रतिज्ञया ।
विश्वामित्रकलत्रं तद् बभार विनये स्थितः ॥ १ ॥
हत्वा मृगान् वराहांश्च महिषांश्च वनेचरान् ।
विश्वामित्राश्रमाभ्याशे मांसं वृक्षे बबन्ध सः ॥ २ ॥
उपांशुव्रतमास्थाय दीक्षां द्वादशवार्षिकीम् ।
पितुर्नियोगादवसत् तस्मिन् वनगते नृपे ॥ ३ ॥
अयोध्यां चैव राष्ट्रं च तथैवान्तःपुरं मुनिः ।
याज्योपाध्यायसम्बन्धाद् वसिष्ठः पर्यरक्षत ॥ ४ ॥
सत्यव्रतस्तु बाल्याच्च भाविनोऽर्थस्य वा बलात् ।
वसिष्ठेऽभ्यधिकं मन्युं धारयामास वै तदा ॥ ५ ॥
पित्रा तु तं तदा राष्ट्रात् त्यज्यमानं स्वमात्मजम् ।
न वारयामास मुनिर्वसिष्ठः कारणेन ह ॥ ६ ॥
पाणिग्रहणमन्त्राणां निष्ठा स्यात् सप्तमे पदे ।
न च सत्यव्रतस्तस्य तमुपांशुमबुध्यत ॥ ७ ॥
जानन् धर्मं वसिष्ठस्तु न मां त्रातीति भारत ।
सत्यव्रतस्तदा रोषं वसिष्ठे मनसाकरोत् ॥ ८ ॥
गुणबुद्ध्या तु भगवान् वसिष्ठः कृतवांस्तथा ।
न च सत्यव्रतस्तस्य तमुपांशुमबुध्यत ॥ ९ ॥
तस्मिन्नपरितोषो यः पितुरासीन्महात्मनः ।

तेन द्वादश वर्षाणि नावर्षत् पाकशासनः ॥ १.१३.१० ॥
 तेन त्विदानीं वहता दीक्षां तां दुर्वहां भुवि ।
 कुलस्य निष्कृतिस्तात कृता सा वै भवेदिति ॥ ११ ॥
 न तं वसिष्ठो भगवान् पित्रा त्यक्तं न्यवारयत्
 अभिषेक्ष्याम्यहं पुत्रमस्येत्येवं मतिर्मुनेः ॥ १२ ॥
 स तु द्वादशवर्षाणि दीक्षां तामुद्वहद् बली ।
 उपांशुव्रतमास्थाय महत् सत्यव्रतो नृप ॥ १३ ॥
 अविद्यमाने मांसे तु वसिष्ठस्य महात्मनः ।
 सर्वकामदुघां दोग्ध्रीं ददर्श स नृपात्मजः ॥ १४ ॥
 तां वै क्रोधाच्च मोहाच्च श्रमाच्चैव क्षुधार्दितः ।
 दशधर्मान् गतो राजा जघान जनमेजय ॥ १५ ॥
 तच्च मांसं स्वयं चैव विश्वामित्रस्य चात्मजान् ।
 भोजयामास तच्छ्रुत्वा वसिष्ठोऽप्यस्य चुक्रुधे ।
 क्रुद्धस्तु भगवान् वाक्यमिदमाह नृपात्मजम् ॥ १६ ॥
 वसिष्ठ उवाच ।
 पातयेयमहं क्रूर तव शङ्कमसंशयम् ।
 यदि ते द्वाविमौ शङ्कू न स्यातां वै कृतौ पुनः ॥ १७ ॥
 पितृश्रापरितोषेण गुरोर्दोग्ध्रीवधेन च ।
 अप्रोक्षितोपयोगाच्च त्रिविधस्ते व्यतिक्रमः ॥ १८ ॥
 वैशम्पायन उवाच ।
 एवं त्रीण्यस्य शङ्कूनि तानि दृष्ट्वा महातपाः ।
 त्रिशङ्कुरिति होवाच त्रिशङ्कुरिति स स्मृतः ॥ १९ ॥
 विश्वामित्रस्तु दाराणामागतो भरणे कृते ।
 स तु तस्मै वरं प्रादान्मुनिः प्रीतस्त्रिशङ्कवे ॥ १.१३.२० ॥
 छन्द्यमानो वरेणाथ वरं वव्रे नृपात्मजः ।
 सशरीरो ब्रजे स्वर्गमित्येवं याचितो मुनिः ॥ २१ ॥
 अनावृष्टिभये तस्मिन् गते द्वादशवार्षिके ।
 राज्येऽभिषिच्य पित्र्ये तु याजयामास तं मुनिः ॥ २२ ॥

मिषतां देवतानां च वसिष्ठस्य च कौशिकः ।
सशरीरं तदा तं तु दिवमारोपयत् प्रभुः ॥ २२ ॥
तस्य सत्यरथा नाम भार्या कैकयवंशजा ।
कुमारं जनयामास हरिश्चन्द्रमकल्मषम् ॥ २४ ॥
स वै राजा हरिश्चन्द्रस्त्रैशङ्कव इति स्मृतः ।
आहर्ता राजसूयस्य स संराडिति विश्रुतः ॥ २५ ॥
हरिश्चन्द्रस्य पुत्रोऽभूद्रोहितो नाम वीर्यवान् ।
येनेदं रोहितपुरं कारितं राज्यसिद्धये ॥ २६ ॥
कृत्वा राज्यं स राजर्षिः पालयित्वा त्वथ प्रजाः ।
संसारासारतां ज्ञात्वा द्विजेभ्यस्तत्पुरं ददौ ॥ २७ ॥
हरितो रोहितस्याथ चञ्चुर्हारीत उच्यते ।
विजयश्च सुदेवश्च चञ्चुपुत्रौ बभूवतुः ॥ २८ ॥
जेता क्षत्रस्य सर्वस्य विजयस्तेन संस्मृतः ।
रुरुकस्तनयस्तस्य राजधर्मार्थकोविदः ॥ २९ ॥
रुरुकस्य वृकः पुत्रो वृकाद् बाहुस्तु जज्ञिवान् ।
शकैर्यवनकाम्बोजैः पारदैः पल्लवैः सह ॥ १.१३.३० ॥
हैहयास्तालजङ्घाश्च निरस्यन्ति स्म तं नृपम् ।
नात्यर्थं धार्मिकस्तात स हि धर्मयुगेऽभवत् ॥ ३१ ॥
सगरस्तु सुतो बाहोर्जज्ञे सह गरेण च ।
और्वस्याश्रममागम्य भार्गवेणाभिरक्षितः ॥ ३२ ॥
आग्नेयमस्त्रं लब्ध्वा च भार्गवात् सगरो नृपः ।
जिगाय पृथिवीं हत्वा तालजङ्घान् सहैहयान् ॥
शकानां पल्लवानां च धर्मं निरसदच्युतः ।
क्षत्रियाणां कुरुश्रेष्ठ पारदानां स धर्मवित् ॥ ३४ ॥
इति श्रीमहाभारते खिलभागे हरिवंशे हरिवंशपर्वणि त्रिशङ्कुचरितकथनं नाम
त्रयोदशोऽध्यायः ॥ १३ ॥

१.१४ चतुर्दशोऽध्यायः

सगरोत्पत्तिः Emergence of emperor sagara
सगरकी उत्पत्ति और चरित्र तथा सगरपुत्रों के उद्योग से समुद्र का “सागर” होना
जनमेजय उवाच ।
कथं स सगरो जातो गरेणैव सहाच्युतः ।
किमर्थं च शकादीनां क्षत्रियाणां महौजसाम् ॥ १ ॥
धर्मं कुलोचितं क्रुद्धो राजा निरसदच्युतः ।
एतन्मे सर्वमाचक्ष्व विस्तरेण तपोधन ॥ २ ॥
वैशम्पायन उवाच ।
बाहोर्व्यसनिनस्तात हृतं राज्यमभूत् किल ।
हैहयैस्तालजङ्घैश्च शकैः सार्द्धं विशाम्पते ॥ ३ ॥
यवनाः पारदाश्चैव काम्बोजाः पल्लवाः खसाः ।
एते ह्यपि गणाः पञ्च हैहयार्थे पराक्रमन् ॥ ४ ॥
हृतराज्यस्तदा राजा स वै बाहुर्वनं ययौ ।
पत्न्या चानुगतो दुःखी वने प्राणानवासृजत् ॥ ५ ॥
पत्नी तु यादवी तस्य सगर्भा पृष्ठतोऽन्वगात् ।
सपत्न्या च गरस्तस्यै दत्तः पूर्वमभूत् किल ॥ ६ ॥
सा तु भर्तुश्चितां कृत्वा वने तामध्यरोहत ।
और्वस्तां भार्गवस्तात कारुण्यात् समवारयत् ॥ ७ ॥
तस्याश्रमे च तं गर्भं गरेणैव सहाच्युतम् ।
व्यजायत महाबाहुं सगरं नाम पार्थिवम् ॥ ८ ॥
और्वस्तु जातकर्मादि तस्य कृत्वा महात्मनः ।
अध्याप्य वेदशास्त्राणि ततोऽस्त्रं प्रत्यपादयत् ॥ ९ ॥
आग्नेयं तु महाघोरममरैरपि दुःसहम् ।
स तेनास्त्रबलेनाजौ बलेन च समन्वितः ॥ १.१४.१० ॥
हैहयान्निजघानाशु क्रुद्धो रुद्रः पशूनिव ।
आजहार च लोकेषु कीर्तिं कीर्तिमतां वरः ॥ ११ ॥
ततः शकान्सयवनान्काम्बोजान्पारदांस्तथा ।

पह्वांश्चैव निःशेषान् कर्तुं व्यवसितस्तदा ॥ १२ ॥
 ते वध्यमाना वीरेण सगरेण महात्मना ।
 वसिष्ठं शरणं गत्वा प्रणिपेतुर्मनीषिणम् ॥ १३ ॥
 वसिष्ठस्त्वथ तान् दृष्ट्वा समयेन महाद्युतिः ।
 सगरं वारयामास तेषां दत्त्वाभयं तदा ॥ १४ ॥
 सगरः स्वां प्रतिज्ञां च गुरोर्वाक्यं निशम्य च ।
 धर्मं जघान तेषां वै वेषान्यत्वं चकार ह ॥ १५ ॥
 अर्द्धं शकानां शिरसो मुण्डं कृत्वा व्यसर्जयत् ।
 यवनानां शिरः सर्वं काम्बोजानां तथैव च ॥ १६ (
 पारदा मुक्तकेशाश्च पह्वाः श्मश्रुधारिणः ।
 निःस्वाध्यायवषट्काराः कृतास्तेन महात्मना ॥ १७ ॥
 शका यवनकाम्बोजाः पारदाश्च विशाम्पते ।
 कोलिसर्पाः समहिषा दार्द्याश्चोलाः सकेरलाः ॥ १८ ॥
 सर्वे ते क्षत्रियास्तात धर्मस्तेषां निराकृतः ।
 वसिष्ठवचनाद् राजन् सगरेण महात्मना ॥ १९ ॥
 खसांस्तुषारांश्चोलांश्च मद्रान्किष्किन्धकांस्तथा ।
 कौन्तलांश्च तथा वङ्गान्साल्वान् कौङ्कणकांस्तथा ॥ १.१४.२० ॥
 स धर्मविजयी राजा विजित्येमां वसुन्धराम् ।
 अश्वं वै प्रेरयामास वाजिमेधाय दीक्षितः ॥ २१ ॥
 तस्य चारयतः सोऽश्वः समुद्रे पूर्वदक्षिणे ।
 वेलासमीपेऽपहतो भूमिं चैव प्रवेशितः ॥ २२ ॥
 स तं देशं तदा पुत्रैः खानयामास पार्थिवः ।
 आसेदुस्ते ततस्तत्र खन्यमाने महार्णवे ॥ २३ ॥
 तमादिपुरुषं देवं हरिं कृष्णं प्रजापतिम् ।
 विष्णुं कपिलरूपेण स्वपन्तं पुरुषोत्तमम् ॥ २४ ॥
 तस्य चक्षुःसमुत्थेन तेजसा प्रतिबुध्यतः ।
 दग्धास्ते वै महाराज चत्वारस्त्ववशेषिताः ॥ २५ ॥
 बर्हकेतुः सुकेतुश्च तथा धर्मरथो नृपः ।

शूरः पञ्चजनश्चैव तस्य वंशकरो नृपः ॥ २६ ॥
 प्रादाच्च तस्मै भगवान् हरिर्नारायणो वरान् ।
 अक्षयं वंशमिक्ष्वाकोः कीर्तिं चाप्यनिवर्तनीम् ॥ २७ ॥
 पुत्रं समुद्रं च विभुः स्वर्गवासं तथाक्षयम् ।
 पुत्राणां चाक्षयौल्लोकांस्तस्य ये चक्षुषा हताः ॥ २८ ॥
 समुद्रश्चार्घ्यमादाय ववन्दे तं महीपतिम् ।
 सागरत्वं च लेभे स कर्मणा तेन तस्य वै ॥ २९ ॥
 तं चाश्वमेधिकं सोऽश्वं समुद्रादुपलब्धवान् ।
 आजहाराश्वमेधानां शतं स सुमहायशाः ।
 पुत्राणां च सहस्राणि षष्टिस्तस्येति नः श्रुतम् ॥ १.१४.३० ॥
 इति श्रीमहाभारते खिलभागे हरिवंशे हरिवंशपर्वणि सगरोत्पत्तिर्नाम
 चतुर्दशोऽध्यायः ॥ १४ ॥

१.१५ पञ्चदशोऽध्यायः

अदित्यस्य वंशानुकीर्तनम् Dynasty of solar kings
 सूर्यवंश का वर्णन
 जनमेजय उवाच ।
 सगरस्यात्मजा वीराः कथं जाता महात्मनः ।
 विक्रान्ताः षष्टिसाहस्रा विधिना केन वा द्विज ॥ १ ॥
 वैशम्पायायन उवाच ।
 द्वे भार्ये सगरस्यास्तां तपसा दग्धकिल्बिषे ।
 ज्येष्ठा विदर्भदुहिता केशिनी नाम विश्रुता ॥ २ ॥
 कनीयसी तु या तस्य पत्नी परमधर्मिणी ।
 अरिष्टनेमिदुहिता रूपेणाप्रतिमा भुवि ॥ ३ ॥
 और्वस्ताभ्यां वरं प्रादात् तं निबोध जनाधिप ।
 षष्टिं पुत्रसहस्राणि गृह्णात्वेका तपस्विनी ॥ ४ ॥
 एकं वंशधरं त्वेका यथेष्टं वरयत्विति ।
 तत्रैका जगृहे पुत्रौल्लुब्धा शूरान् बहूस्तथा ॥ ५ ॥

एकं वंशधरं त्वेका तथेत्याह च तां मुनिः ।
 केशिन्यसूत सगरादसमञ्जसमात्मजम् ॥ ६ ॥
 राजा पञ्चजनो नाम बभूव सुमहाबलः ।
 इतरा सुषुवे तुम्बी बीजपूर्णामिति श्रुतिः ॥ ७ ॥
 तत्र षष्टिसहस्राणि गर्भास्ते तिलसम्मिताः ।
 सम्बभूवुर्यथाकालं ववृधुश्च यथाक्रमम् ॥ ८ ॥
 घृतपूर्णेषु कुम्भेषु तान्गर्भान् निदधे पिता ।
 धात्रीश्चैकैकशः प्रादात् तावतीरेव पोषणे ॥ ९ ॥
 ततो दशसु मासेषु समुत्तस्थुर्यथासुखम् ।
 कुमारास्ते यथाकालं सगरप्रीतिवर्धनाः ॥ १० ॥
 षष्टिः पुत्रसहस्राणि तस्यैवमभवन् नृप ।
 गर्भादलाबुमध्याद् वै जातानि पृथिवीपते ॥ ११ ॥
 तेषां नारायणं तेजः प्रविष्टानां महात्मनाम् ।
 एकः पञ्चजनो नाम पुत्रो राजा बभूव ह ॥ १२ ॥
 सुतः पञ्चजनस्यासीदंशुमान्नाम वीर्यवान् ।
 दिलीपस्तनयस्त्वस्य खट्वाङ्ग इति विश्रुतः ॥ १३ ॥
 येन स्वर्गादिहागत्य मुहूर्तं प्राप्य जीवितम् ।
 त्रयोऽनुसन्धिता लोका बुद्ध्या सत्येन चानघ ॥ १४ ॥
 दिलीपस्य तु दायादो महाराजो भगीरथः ।
 यः स गङ्गां सरिच्छ्रेष्ठामवातारयत प्रभुः ॥ १५ ॥
 कीर्तिमान् स महाभागः शक्रतुल्यपराक्रमः ।
 समुद्रमानयच्चैनां दुहितृत्वेन कल्पयत् ।
 तस्माद् भागीरथी गङ्गा कथ्यते वंशचिन्तकैः ॥ १६ ॥
 भगीरथसुतो राजा श्रुत इत्यभिविश्रुतः ।
 नाभागस्तु श्रुतस्यासीत्पुत्रः परमधार्मिकः ॥ १७ ॥
 अम्बरीषस्तु नाभागिः सिन्धुद्वीपपिताभवत्,
 अयुताजित्तु दायादःसिन्धुद्वीपस्य वीर्यवान् ॥ १८ ॥
 अयुताजित्तुस्तस्वासीदतुपर्णो महायशाः ।

दिव्याक्षहृदयज्ञो वै राजा नलसखो बली ॥ १९ ॥
 ऋतुपर्णसुतस्त्वासीदार्तुपर्णिर्महीपतिः ।
 सुदासस्तस्य तनयो राजात्विन्द्रसखोऽभवत् ॥ १.१५.२० ॥
 सुदासस्य सुतस्त्वासीत्सौदासो नाम पार्थिवः ।
 ख्यातः कल्माषपादो वै नाम्ना मित्रसहस्तथा ॥ २१ ॥
 कल्माषपादस्य सुतः सर्वकर्मैति विश्रुतः ।
 अनरण्यस्तु पुत्रोऽभूद् विश्रुतः सर्वकर्मणः ॥ २२ ॥
 अनरण्यसुतो निघ्नो निघ्नपुत्रौ बभूवतुः ।
 अनमित्रो रघुश्चैव पार्थिवर्षभ सत्तमौ ॥ २३ ॥
 अनमित्रस्य धर्मात्मा विद्वान् दुलिदुहोऽभवत् ।
 दिलीपस्तनयस्तस्य रामप्रप्रपितामहः ॥ २४ ॥
 दीर्घबाहुर्दिलीपस्य रघुर्नाम्नाभवत् सुतः ।
 अयोध्यायां महाराजो रघुश्चासीन्महाबलः ॥ २५ ॥
 अजस्तु रघुतो जज्ञे अजाद् दशरथोऽभवत् ।
 रामो दशरथाज्जज्ञे धर्मात्मा सुमहायशाः ॥ २६ ॥
 रामस्य तनयो जज्ञे कुश इत्यभिविश्रुतः ।
 अतिथिस्तु कुशाज्जज्ञे निषधस्तस्य चात्मजः ॥ २७ ॥
 निषधस्य नलः पुत्रो नभः पुत्रो नलस्य तु ।
 नभस्य पुण्डरीकस्तु क्षेमधन्वा ततः स्मृतः ॥ २८ ॥
 क्षेमधन्वसुतस्त्वासीद् देवानीकः प्रतापवान् ।
 आसीदहीनगुर्नाम देवानीकसुतः प्रभुः ॥ २९ ॥
 अहीनगोस्तु दायादः सुधन्वा नाम पार्थिवः ।
 सुधन्वनः सुतश्चैव ततो जज्ञेऽनलो नृपः ॥ १.१५.३० ॥
 उक्थो नाम स धर्मात्मानलपुत्रो बभूव ह ।
 वज्रनाभः सुतस्तस्य उक्थस्य च महात्मनः ॥ ३१ ॥
 शङ्खस्तस्य सुतो विद्वान् व्युषिताश्च इति श्रुतः ।
 पुष्यस्तस्य सुतो विद्वानर्थसिद्धिस्तु तत्सुतः ॥ ३२ ॥

सुदर्शनः सुतस्तस्य अग्निवर्णः सुदर्शनात् ।
अग्निवर्णस्य शीघ्रस्तु शीघ्रस्य तु मरुः सुतः ॥ ३३ ॥
मरुस्तु योगमास्थाय कलापद्वीपमास्थितः ।
तस्यासीद् विश्रुतवतः पुत्रो राजा बृहद्वलः ॥ ३४ ॥
नलौ द्वावेव विख्यातौ पुराणे भरतर्षभ ।
वीरसेनात्मजश्चैव यश्चेक्ष्वाकुकुलोद्वहः ॥ ३५ ॥
इक्ष्वाकुवंशप्रभवाः प्राधान्येनेह कीर्तिताः ।
एते विवस्वतो वंशे राजानो भूरितेजसः ॥ ३६ ॥
पठन् सम्यगिमां सृष्टिमादित्यस्य विवस्वतः ।
श्राद्धदेवस्य देवस्य प्रजानां पुष्टिदस्य च ॥ ३७ ॥
प्रजावानेति सायुज्यमादित्यस्य विवस्वतः ।
विपाप्मा विरजाश्चैव आयुष्मांश्च भवत्युत ॥ ३८ ॥
इति श्रीमहाभारते खिलभागे हरिवंशे हरिवंशपर्वणि आदित्यस्य वंशानुकीर्तनं नाम
पञ्चदशोऽध्यायः ॥ १५ ॥

१.१६ षोडशोऽध्यायः

श्राद्धकल्पप्रसङ्गः Beatification of manes
श्राद्धकल्प-जनमेजय द्वारा पिता का श्राद्ध तथा पितृस्वरूपनिर्णयसम्बन्धी प्रश्न,
शन्तनु का अपने श्राद्ध में स्वयं हाथ बढाकर भीष्म से पिण्ड माँगना
जनमेजय उवाच ।
कथं वै श्राद्धदेवत्वमादित्यस्य विवस्वतः ।
श्रोतुमिच्छामि विप्राग्र्य श्राद्धस्य च परं विधिम् ॥ १ ॥
पितृणामादिसर्गं च क एते पितरः स्मृताः ।
एवं च श्रुतमस्माभिः कथ्यमानं द्विजातिभिः ॥ २ ॥
स्वर्गस्थाः पितरो ये च देवानामपि देवताः ।
इति वेदविदः प्राहुरेतदिच्छामि वेदितुम् ॥ ३ ॥
ये च तेषां गणाः प्रोक्ता यच्च तेषां बलं परम् ।
यथा च कृतमस्माभिः श्राद्धं प्रीणाति वै पितृन् ॥ ४ ॥

प्रीताश्च पितरो ये स्म श्रेयसा योजयन्ति हि ।
एवं वेदितुमिच्छामि पितॄणां सर्गमुत्तमम् ॥ ५ ॥

वैशम्पायन उवाच ।

हन्त ते कथयिष्यामि पितॄणां सर्गमुत्तमम् ।
यथा च कृतमस्माभिः श्राद्धं प्रीणाति वै पितॄन् ।
प्रीताश्च पितरो ये स्म श्रेयसा योजयन्ति हि ॥ ६ ॥

मार्कण्डेयेन कथितं भीष्माय परिपृच्छते ।
अपृच्छद् धर्मराजो हि शरतल्पगतं पुरा ।
एवमेव पुरा प्रश्नं यन्मां त्वं परिपृच्छसि ॥ ७ ॥

तत् तेऽनुपूर्व्यां वक्ष्यामि भीष्मेणोदाहृतं यथा ।
गीतं सनत्कुमारेण मार्कण्डेयाय पृच्छते ॥ ८ ॥

युधिष्ठिर उवाच ।

पुष्टिकामेन धर्मज्ञ कथं पुष्टिरवाप्यते ।
एतद्वै श्रोतुमिच्छामि किं कुर्वाणो न शोचति ॥ ९ ॥

भीष्म उवाच ।

श्राद्धैः प्रीणाति हि पितॄन् सर्वकामफलैस्तु यः ।
तत्परः प्रयतः श्राद्धी प्रेत्य चेह च मोदते ॥ १.१६.१० ॥

पितरो धर्मकामस्य प्रजाकामस्य च प्रजाम् ।
पुष्टिकामस्य पुष्टिं च प्रयच्छन्ति युधिष्ठिर ॥ ११ ॥

युधिष्ठिर उवाच ।

वर्तन्ते पितरः स्वर्गं केषाञ्चिन्नरके पुनः ।
प्राणिनां नियतं वापि कर्मजं फलमुच्यते ॥ १२ ॥

श्राद्धानि चैव कुर्वन्ति फलकामा सदा नराः ।
अभिसन्धाय पितरं पितुश्च पितरं तथा ॥ १३ ॥

पितुः पितामहं चैव त्रिषु पिण्डेषु नित्यशः ।
तानि श्राद्धानि दत्तानि कथं गच्छन्ति वै पितॄन् ॥ १४ ॥

कथं च शक्तास्ते दातुं नरकस्थाः फलं पुनः ।
के वा ते पितरोऽन्ये स्म कान् यजामो वयं पुनः ॥ १५ ॥

देवा अपि पितृन्स्वर्गे यजन्तीति च नः श्रुतम् ।
 एतदिच्छाम्यहं श्रोतुं विस्तरेण महाद्युते ॥ १६ ॥
 स भवान् कथयत्वेतां कथाममितबुद्धिमान् ।
 यथा दत्तं पितृणां वै तारणायेह कल्पते ॥ १७ ॥
 भीष्म उवाच ।
 अत्र ते कीर्तयिष्यामि यथाश्रुतमरिन्दम ।
 ये च ते पितरोऽन्ये स्म यान्यजामो वयं पुनः ।
 पित्रा मम पुरा गीतं लोकान्तरगतेन वै ॥ १८ ॥
 श्राद्धकाले मम पितुर्मया पिण्डः समुद्यतः ।
 तं पिता मम हस्तेन भित्त्वा भूमिमयाचत ॥ १९ ॥
 हस्ताभरणपूर्णेन केयूराभरणेन च ।
 रक्ताङ्गुलितलेनाथ यथा दृष्टः पुरा मया ॥ १.१६.२० ॥
 नैष कल्पे विधिर्दृष्ट इति सञ्चिन्त्य चान्यहम् ।
 कुशेष्वेव ततः पिण्डं दत्तवानविचारयन् ॥ २१ ॥
 ततः पिता मे सुप्रीतो वाचा मधुरया तदा ।
 उवाच भरतश्रेष्ठ प्रीयमाणो मयानघ ॥ २२ ॥
 त्वया दायादवानस्मि कृतार्थोऽमुत्र चेह च ।
 सत्पुत्रेण त्वया पुत्र धर्मज्ञेन विपश्चिता ॥ २३ ॥
 मया तु तव जिज्ञासा प्रयुक्तैषा दृढव्रत ।
 व्यवस्थानं तु धर्मेषु कर्तुं लोकस्य चानघ ॥ २४ ॥
 यथा चतुर्थं धर्मस्य रक्षिता लभते फलम् ।
 पापस्य हि तथा मूढः फलं प्राप्नोत्यरक्षिता ॥ २५ ॥
 प्रमाणं यद्धि कुरुते धर्माचारेषु पार्थिवः ।
 प्रजास्तदनुवर्तन्ते प्रमाणाचरितं सदा ॥ २६ ॥
 त्वया च भरतश्रेष्ठ वेदधर्माश्च शाश्वताः ।
 कृताः प्रमाणं प्रीतिश्च मम निर्वर्तितातुला ॥ २७ ॥
 तस्मात् तवाहं सुप्रीतः प्रीत्या च वरमुत्तमम् ।
 ददामि तं प्रतीच्छ त्वं त्रिषु लोकेषु दुर्लभम् ॥ २८ ॥

न ते प्रभविता मृत्युर्यावज्जीवितुमिच्छसि ।
 त्वत्तोऽभ्यनुज्ञां सम्प्राप्य मृत्युः प्रभविता तव ॥ २९ ॥
 किं वा ते प्रार्थितं भूयो ददामि वरमुत्तमम् ।
 तद् ब्रूहि भरतश्रेष्ठ यत् ते मनसि वर्तते ॥ १.१६.३० ॥
 इत्युक्तवन्तं तमहमभिवाद्य कृताञ्जलिः ।
 अब्रवं कृतकृत्योऽहं प्रसन्ने त्वयि सत्तम ॥ ३१ ॥
 यदि त्वनुग्रहं भूयस्त्वत्तोऽर्हामि महाद्युते ।
 प्रश्नमिच्छामि वै किञ्चिद् व्याहृतं भवता स्वयम् ॥ ३२ ॥
 स मामुवाच धर्मात्मा ब्रूहि भीष्म यदिच्छसि ।
 छेत्तास्मि संशयं सर्वं यन्मां पृच्छसि भारत ॥ ३३ ॥
 अपृच्छं तमहं तातं तत्रान्तर्हितमेव च ।
 गतं सुकृतिनां लोकं कौतूहलसमन्वितः ॥ ३४ ॥
 भीष्म उवाच ।
 श्रूयन्ते पितरो देवा देवानामपि देवताः ।
 वाश्च पितरोऽन्ये वा कान् यजामो वयं पुनः ॥ ३५ ॥
 कथं च दत्तमस्माभिः श्राद्धं प्रीणात्यथो पितॄन् ।
 लोकान्तरगतांस्तात किञ्चु श्राद्धस्य वा फलम् ॥ ३६ ॥
 न यजन्ति स्म लोका वै सदेवनरदानवाः ।
 सयक्षोरगगन्धर्वाः सकिन्नरमहोरगाः ॥ ३७ ॥
 अत्र मे संशयस्तीव्रः कौतूहलमतीव च ।
 तद् ब्रूहि मम धर्मज्ञ सर्वज्ञौ ह्यसि मे मतः ।
 एतच्छ्रुत्वा वचस्तस्य भीष्मस्योवाच वै पिता ॥ ३८ ॥
 शन्तनुरुवाच ।
 सङ्क्षेपेणैव ते वक्ष्ये यन्मां पृच्छसि भारत ।
 पितरश्च यथोद्भूताः फलं दत्तस्य चानघ ॥ ३९ ॥
 पितॄणां कारणं श्राद्धे शृणु सर्वै समाहितः ।
 दिदेवसुतास्तात पितरो दिवि देवताः ॥ १.१६.४० ॥
 तान् यजन्ति स्म वै लोका सदैवासुरमानुषाः ।

सयक्षोरगगन्धर्वाः सकिन्नरमहोरगाः ॥ ४१ ॥

आप्यायिताश्च ते श्राद्धे पुनराप्याययन्ति च ।

जगत् सदेवगन्धर्वमिति ब्रह्मानुशासनम् ॥ ४२ ॥

तान् यजस्व महाभाग श्राद्धैरग्न्यैरतन्द्रितः ।

ते ते श्रेयो विधास्यन्ति सर्वकामफलप्रदाः ॥ ४३ ॥

त्वया चाराध्यमानास्ते नामगोत्रादिकीर्तनैः ।

अस्मानाप्याययिष्यन्ति स्वर्गस्थानपि भारत ॥ ४४ ॥

मार्कण्डेयस्तु ते शेषमेतत् सर्वं प्रवक्ष्यति ।

एष वै पितृभक्तश्च विदितात्मा च भारत ॥ ४५ ॥

उपस्थितश्च श्राद्धेऽद्य ममैवानुग्रहाय वै ।

एनं पृच्छ महाभागमित्युक्तवान्तरधीयत् ॥ ४६ ॥

इति श्रीमहाभारते खिलभागे हरिवंशे हरिवंशपर्वणि श्राद्धकल्पप्रसङ्गो नाम

षोडशोऽध्यायः ॥ १६ ॥

१.१७ सप्तदशोऽध्यायः

पितृकल्पः - १ Beatification of manes - 1

पितृकल्प-भीष्म मार्कण्डेयसंवाद और मार्कण्डेयजी के साथ सनत्कुमारजी की बातचीत

भीष्म उवाच ।

ततोऽहं तस्य वचनान्मार्कण्डेयं समाहितः ।

प्रश्नं तमेवान्वपृच्छं यन्मे पृष्टः पुरा पिता ॥ १ ॥

स मामुवाच धर्मात्मा मार्कण्डेयो महातपाः ।

भीष्म वक्ष्यामि कात्स्न्येन शृणुष्व प्रयतोऽनघ ॥ २ ॥

अहं पितृप्रसादाद् वै दीर्घायुष्मवाप्तवान् ।

पितृभक्त्यैव लब्धं च प्राग्लोके परमं यशः ॥ ३ ॥

सोऽहं युगस्य पर्यन्ते बहुवर्षसहस्रिके ।

अधिरुह्य गिरि मेरुं तपोऽतप्यं सुदुश्चरम् ॥ ४ ॥

ततः कदाचित्पश्यामि दिवं प्रज्वाल्य तेजसा ।

विमानं महदायान्तमुत्तरेण गिरेस्तदा ॥ ५ ॥
तस्मिन् विमाने पर्यङ्के ज्वलितादित्यसन्निभम् ।
अपश्यं तत्र चैवाहं शयानं दीप्ततेजसम् ॥ ६ ॥
अङ्गुष्ठमात्रं पुरुषमग्रावन्निमिवाहितम् ।
सोऽहं तस्मै नमस्कृत्वा प्रणम्य शिरसा विभुम् ॥ ७ ॥
सन्निविष्टं विमानस्थं पाद्यार्घ्याभ्यामपूजयम् ।
अपृच्छं चैव दुर्धर्षं विद्याम त्वां कथं विभो ॥ ८ ॥
तपोवीर्यात् समुत्पन्नं नारायण गुणात्मकम् ।
दैवतं ह्यसि देवानामिति मे वर्तते मतिः ॥ ९ ॥
स मामुवाच धर्मात्मा स्मयमान इवानघ ।
न ते तपः सुचरितं येन मां नावबुध्यसे ॥ १.१७.१० ॥
क्षणेनैव प्रमाणं स बिभ्रदन्यदनुत्तमम् ।
रूपेण न मया कृश्चिद् दृष्टपूर्वः पुमान् क्वचित् ॥ ११ ॥
सनत्कुमार उवाच ।
विद्धि मां ब्रह्मणः पुत्रं मानसं पूर्वजं विभोः ।
तपोवीर्यसमुत्पन्नं नारायणगुणात्मकम् ॥ १२ ॥
सनत्कुमार इति यः श्रुतो देवेषु वै पुरा ।
सोऽस्मि भार्गव भद्रं ते कं कामं करवाणि ते ॥ १३ ॥
ये त्वन्ये ब्रह्मणः पुत्रा यवीयांसस्तु ते मम ।
भ्रातरः सप्त दुर्धर्षास्तेषां वंशाः प्रतिष्ठिताः ॥ १४ ॥
क्रतुर्वसिष्ठः पुलहः पुलस्त्योऽत्रिस्तथाङ्गिराः ।
मरीचिस्तु तथा धीमान् देवगन्धर्वसेविताः ।
त्रीँल्लोकान् धारयन्तीमान् देवगन्धर्वपूजिताः ॥ १५ ॥
वयं तु यतिधर्माणः संयोज्यात्मानमात्मनि ।
प्रजाधर्मं च कामं च व्यपहाय महामुने ॥ १६ ॥
यथोत्पन्नस्तथैवाहं कुमार इति विद्धि माम् ।
तस्मात् सनत्कुमारेति नामैतन्मे प्रतिष्ठितम् ॥ १७ ॥
मद्भक्त्या ते तपश्चीर्णं मम दर्शनकाङ्क्षया ।

एष दृष्टोऽस्मि भवता कं कामं करवाणि ते ॥ १८ ॥
 इत्युक्तवन्तं तमहं प्रत्यवोचं सनातनम् ।
 अनुज्ञातो भगवता प्रीयमाणेन भारत ॥ १९ ॥
 ततोऽहमेनमर्थं वै तमपृच्छं सनातनम् ।
 पृष्टः पितृणां सर्गं च फलं श्राद्धस्य चानघ ॥ १.१७.२० ॥
 चिच्छेद संशयं भीष्म स तु देवेश्वरो मम ।
 स मामुवाच धर्मात्मा कथान्ते बहुवार्षिके ।
 रमे त्वयाहं विप्रर्षे शृणु सर्वं यथातथम् ॥ २१ ॥
 देवानसृजत ब्रह्मा मां यक्ष्यन्तीति भार्गव ।
 तमुत्सृज्य तथात्मानमयजंस्ते फलार्थिनः ॥ २२ ॥
 ते शप्ता ब्रह्मणा मूढा नष्टसंज्ञा दिवोकसः ।
 न स्म किञ्चिद् विजानन्ति ततो लोकोऽप्यमुह्यत ॥ २३ ॥
 ते भूयः प्रणताः शप्ताः प्रायाचन्त पितामहम् ।
 अनुग्रहाय लोकानां ततस्तानब्रवीदिदम् ॥ २४ ॥
 प्रायश्चित्तं चरध्वं वै व्यभिचारो हि वः कृतः ।
 पुत्रांश्च परिपृच्छध्वं ततो ज्ञानमवाप्स्यथ ॥ २५ ॥
 प्रायश्चित्तक्रियार्थं ते पुत्रान् पप्रच्छुरार्तवत् ।
 तेभ्यस्ते प्रयतात्मानः शशंसुस्तनयास्तदा ॥ २६ ॥
 प्रायश्चित्तानि धर्मज्ञा वाङ्मनःकर्मजानि वै ।
 शंसन्ति कुशला नित्यं चक्षुर्भ्यामपि नित्यशः ॥ २७ ॥
 प्रायश्चित्तार्थतत्त्वज्ञा लब्धसंज्ञा दिवोकसः ।
 गम्यन्तां पुत्रकाश्चेति पुत्रैरुक्ताश्च ते तदा ॥ २८ ॥
 अभिशप्तास्तु ते देवाः पुत्रवाक्येन निन्दिताः ।
 पितामहमुपागच्छन् संशयच्छेदनाय वै ॥ २९ ॥
 ततस्तानब्रवीद् देवो यूयं वै ब्रह्मवादिनः ।
 तस्माद् यदुक्तं युष्माकं तत्तथा न तदन्यथा ॥ १.१७.३० ॥
 यूयं शरीरकर्तारस्तेषां देवा भविष्यथ ।
 ते तु ज्ञानप्रदातारः पितरो वो न संशयः ॥ ३१ ॥

अन्योन्यं पितरो यूयं ते चैवेति न संशयः ।
 देवाश्च पितरश्चैव तद् बुध्यध्वं दिवोकसः ॥ ३२ ॥
 ततस्ते पुनरागम्य पुत्रानूचुर्दिवोकसः ।
 ब्रह्मणा च्छिन्नसन्देहाः प्रीतिमन्तः परस्परम् ॥ ३३ ॥
 यूयं वै पितरोऽस्माकं यैर्वयं प्रतिबोधिताः ।
 धर्मज्ञाः कश्च वः कामः को वरो वः प्रदीयताम् ॥ ३४ ॥
 यदुक्तं चैव युष्माभिस्तत् तथा न तदन्यथा ।
 उक्ताश्च यस्माद्युष्माभिः पुत्रका इति वै वयम् ।
 तस्माद् भवन्तः पितरो भविष्यन्ति न संशयः ॥ ३५ ॥
 योऽनिष्ठा तु पितृञ्छ्राद्धैः क्रियाः काश्चित् करिष्यति ।
 राक्षसा दानवा नागाः फलं प्राप्स्यन्ति तस्य तत् ॥ ३६ ॥
 श्राद्धैराप्यायिताश्चैव पितरः सोममव्ययम् ।
 आप्याय्यमाना युष्माभिर्वर्द्धयिष्यन्ति नित्यदा ॥ ३७ ॥
 श्राद्धैराप्यायितः सोमो लोकानाप्याययिष्यति ।
 समुद्रपर्वतवनं जङ्गमाजङ्गमैर्वृतम् ॥ ३८ ॥
 श्राद्धानि पुष्टिकामाश्च ये करिष्यन्ति मानवाः ।
 तेभ्यः पुष्टिं प्रजाश्चैव दास्यन्ति पितरः सदा ॥ ३९ ॥
 श्राद्धे ये च प्रदास्यन्ति त्रीन् पिण्डान्नामगोत्रतः ।
 सर्वत्र वर्तमानांस्तान् पितरः सपितामहान् ।
 भावयिष्यन्ति सततं श्राद्धदानेन तर्पिताः ॥ १.१७.४० ॥
 एवमाज्ञापितं पूर्वं ब्रह्मणा परमेष्ठिना ।
 इति तद्वचनं सत्यं भवत्वद्य दिवोकसः ।
 पुत्राश्च पितरश्चैव वयं सर्वे परस्परम् ॥ ४१ ॥
 सनत्कुमार उवाच ।
 त एते पितरो देवा देवाश्च पितरस्तथा ।
 अन्योन्यं पितरो ह्येते देवाश्च पितरश्च ह ॥ ४२ ॥
 इति खिलभागे हरिवंशे हरिवंशपर्वणि पितृकल्पे सप्तदशोऽध्यायः ॥ १७ ॥

१.१८ अष्टादशोऽध्यायः

पितृकल्पः - २ Institution of fatherly gods

पितृकल्प-मार्कण्डेय सनत्कुमार संवाद में पितरो के गण, लोक, शक्ति और कन्याओं का वर्णन तथा पितरो के प्रभाव को देखने के लिये मार्कण्डेयजी को दिव्य दृष्टि की प्राप्ति

मार्कण्डेय उवाच ।

इत्युक्तोऽहं भगवता देवदेवेन भास्वता ।

सनत्कुमारेण पुनः पृष्टवान् देवमव्ययम् ॥ १ ॥

सन्देहममरश्रेष्ठं भगवन्तमरिन्दमम् ।

निबोध तन्मे गाङ्गेय निखिलं सर्वमादितः ॥ २ ॥

कियन्तो वै पितृगणाः कस्मिंल्लोके प्रतिष्ठिताः ।

वर्तन्ते देवप्रवरा देवानां सोमवर्द्धनाः ॥ ३ ॥

सनत्कुमार उवाच ।

सप्तैते यजतां श्रेष्ठ स्वर्गे पितृगणाः स्मृताः ।

चत्वारो मूर्तिमन्तश्च त्रयस्तेषाममूर्तयः ॥ ४ ॥

तेषां लोकं विसर्गं च कीर्तयिष्यामि तच्छृणु ।

प्रभावं च महत्त्वं च विस्तरेण तपोधन ॥ ५ ॥

धर्ममूर्तिधरास्तेषां त्रयो ये परमा गणाः ।

तेषां नामानि लोकांश्च कथयिष्यामि तच्छृणु ॥ ६ ॥

लोकाः सनातना नाम यत्र तिष्ठन्ति भास्वराः ।

अमूर्तयः पितृगणास्ते वै पुत्राः प्रजापतेः ॥ ७ ॥

विराजस्य द्विजश्रेष्ठ वैराजा इति विश्रुताः ।

यजन्ति तान् देवगणा विधिदृष्टेन कर्मणा ॥ ८ ॥

एते वै योगविभ्रष्टा लोकान् प्राप्य सनातनान् ।

पुनर्युगसहस्रान्ते जायन्ते ब्रह्मवादिनः ॥ ९ ॥

ते तु प्राप्य स्मृतिं भूयः साङ्घं योगमनुत्तमम् ।

यान्ति योगगतिं सिद्धाः पुनरावृत्तिदुर्लभाम् ॥ १.१८.१० ॥

एते स्युः पितरस्तात योगिनां योगवर्द्धनाः ।
 आप्याययन्ति ये पूर्वं सोमं योगबलेन च ॥ ११ ॥
 तस्माच्छ्राद्धानि देयानि योगिनां तु विशेषतः ।
 एष वै प्रथमः सर्गः सोमपानां महात्मनाम् ॥ १२ ॥
 एतेषां मानसी कन्या मेना नाम महागिरेः ।
 पत्नी हिमवतः श्रेष्ठा यस्या मैनाक उच्यते ॥ १३ ॥
 मैनाकस्य सुतः श्रीमान् क्रौञ्चो नाम महागिरिः ।
 पर्वतप्रवरः पुत्रो नानारत्नसमन्वितः ॥ १४ ॥
 तिस्रः कन्यास्तु मेनायां जनयामास शैलराट् ।
 अपर्णामेकपर्णा च तृतीयामेकपाटलाम् ॥ १५ ॥
 तपश्चरन्त्यः सुमहद् दुश्चरं देवदानवैः ।
 लोकान् सन्तापयामासुस्तास्तिस्त्रः स्थाणुजङ्गमान् ॥ १६ ॥
 आहारमेकपर्णेन एकपर्णा समाचरत् ।
 पाटलापुष्पमेकं च आदधावेकपाटला ॥ १७ ॥
 एका तत्र निराहारा तां माता प्रत्यषेधयत् ।
 “उ “मा” इति निषेधन्ती मातृस्नेहेन दुःखिता ॥ १८ ॥
 सा तथोक्ता तया मात्रा देवी दुश्चरचारिणी ।
 उमेत्येवाभवत् ख्याता त्रिषु लोकेषु सुन्दरी ॥ १९ ॥
 तथैव नाम्ना तेनेह विश्रुता योगधर्मिणी ।
 एतत्तु त्रिकुमारीकं जगत्स्थस्यति भार्गव ॥ १.१८.२० ॥
 तपःशरीरास्ताः सर्वास्तिस्त्रो योगबलान्विताः ।
 सर्वाश्च ब्रह्मवादिन्यः सर्वाश्चैवोर्ध्वरेतसः ॥ २१ ॥
 उमा तासां वरिष्ठा च ज्येष्ठा च वरवर्णिनी ।
 महायोगबलोपेता महादेवमुपस्थिता ॥ २२ ॥
 असितस्यैकपर्णा तु देवलस्य महात्मनः ।
 पत्नी दत्ता महाब्रह्मन् योगाचार्याय धीमते ॥ २३ ॥
 जैगीषव्याय तु तथा विद्धि तामेकपाटलाम् ।
 एते चापि महाभागे योगाचार्यावुपस्थिते ॥ २४ ॥

लोकाः सोमपदा नाम मरीचैर्यत्र वै सुताः ।
पितरो यत्र वर्तन्ते देवास्तान् भावयन्त्युत ॥ २५ ॥
अग्निष्वात्ता इति ख्याताः सर्व एवामितौजसः ।
एतेषां मानसी कन्या अच्छोदा नाम निम्नगा ॥ २६ ॥
अच्छोदं नाम विख्यातं सरो यस्याः समुत्थितम् ।
तया न दृष्टपूर्वास्ते पितरस्तु कदाचन ॥ २७ ॥
अप्यमूर्तानथ पितृन् सा ददर्श शुचिस्मिता ।
सम्भूता मनसा तेषां पितृन् स्वान् नाभिजानती ॥ २८ ॥
व्रीडिता तेन दुःखेन बभूव वरवर्णिनी ।
सा दृष्ट्वा पितरं वब्रे वसुं नामान्तरिक्षगम् ॥ २९ ॥
अमावसुरिति ख्यातमायोः पुत्रं यशस्विनम् ।
अद्रिकाप्सरसायुक्तं विमानेऽधिष्ठितं दिवि ॥ १.१८.३० ॥
सा तेन व्यभिचारेण मनसः कामरूपिणी ।
पितरं प्रार्थयित्वान्यं योगभ्रष्टा पपात ह ॥ ३१ ॥
त्रीण्यपश्यद् विमानानि पतमाना दिवश्श्रुता ।
त्रसरेणुप्रमाणानि सापश्यत्तेषु तान् पितृन् ॥ ३२ ॥
सुसूक्ष्मानपरिव्यक्तानग्नीनग्नीष्विवाहितान् ।
त्रायध्वमित्युवाचार्ता पतन्ती तानवाकिशाराः ॥ ३३ ॥
तैरुक्ता सा तु मा भैषीरिति व्योम्नि व्यवस्थिता ।
ततः प्रसादयामास तान् पितृन् दीनया गिरा ॥ ३४ ॥
ऊचुस्ते पितरः कन्यां भ्रष्टैश्वर्यो व्यतिक्रमात् ।
भ्रष्टैश्वर्या स्वदोषेण पतसि त्वं शुचिस्मिते ॥ ३५ ॥
यैः क्रियन्ते हि कर्माणि शरीरैर्दिवि दैवतैः ।
तैरेव तत्कर्मफलं प्राप्नुवन्तीह देवताः ॥ ३६ ॥
सद्यः फलन्ति कर्माणि देवत्वे प्रेत्य मानुषे ।
तस्मात्त्वं तपसः पुत्रि प्रेत्येदं प्राप्स्यसे फलम् ॥ ३७ ॥
इत्युक्ता पितृभिः सा तु पितृन्प्रासादयत्स्वकान् ।

ध्यात्वा प्रसादं ते चक्रुस्तस्याः सर्वेऽनुकम्पया ॥ ३८ ॥
 अवश्यं भाविनं ज्ञात्वा तेऽर्थमूचुस्ततस्तु ताम् ।
 अस्य राज्ञो वसोः कन्या त्वमपत्यं भविष्यसि ॥ ३९ ॥
 उत्पन्नस्य पृथिव्यां तु मानुषेषु महात्मनः ।
 कन्या च भूत्वा लोकान्स्वान्पुनः प्राप्स्यसि दुर्लभान् ॥ १.१८.४० ॥
 पराशरस्य दायादं त्वं पुत्रं जनयिष्यसि ।
 स वेदमेकं ब्रह्मर्षिश्चतुर्धा विभजिष्यति ॥ ४१ ॥
 महाभिषस्य पुत्रौ द्वौ शन्तनोः कीर्तिवर्द्धनौ ।
 विचित्रवीर्यं धर्मज्ञं तथा चित्राङ्गदं शुभम् ॥ ४२ ॥
 एतानुत्पाद्य पुत्रांस्त्वं पुनर्लोकानवाप्स्यसि ।
 व्यतिक्रमात्पितृणां च जन्म प्राप्स्यसि कुत्सितम् ॥ ४३ ॥
 अस्यैव राज्ञः कन्या त्वमद्रिकाया भविष्यसि ।
 अष्टाविंशो भवित्री त्वं द्वापरे मत्स्ययोनिजा ॥ ४४ ॥
 एवमुक्त्वा तु दाशेयी जाता सत्यवती तदा ।
 मत्स्ययोनौ समुत्पन्ना राज्ञस्तस्य वसोः सुता ॥ ४५ ॥
 वैभ्राजा नाम ते लोका दिवि सन्ति सुदर्शनाः ।
 यत्र बर्हिषदो नाम पितरो दिवि विश्रुताः ॥ ४६ ॥
 तान् वै देवगणाः सर्वे यक्षगन्धर्वराक्षसाः ।
 नागाः सर्पाः सुपर्णाश्च भावयन्त्यमितौजसः ॥ ४७ ॥
 एते पुत्रा महात्मानः पुलस्त्यस्य प्रजापतेः ।
 महात्मनो महाभागास्तेजोयुक्तास्तपस्विनः ॥ ४८ ॥
 एतेषां मानसी कन्या पीवरी नाम विश्रुता ।
 योगा च योगिपत्नी च योगिमाता तथैव च ॥ ४९ ॥
 भवित्री द्वापरं प्राप्य युगं धर्मभृतां वरा ।
 पराशरकुलोद्भूतः शुको नाम महातपाः ॥ १.१८.५० ॥
 भविष्यति युगे तस्मिन् महायोगी द्विजर्षभः ।
 व्यासादरण्यां सम्भूतो विधूमोऽग्निरिव ज्वलन् ॥ ५१ ॥

स तस्यां पितृकन्यायां पीवर्यां जनयिष्यति ।
कन्यां पुत्रांश्च चतुरो योगाचार्यान्महाबलान् ॥ ५२ ॥
कृष्णं गौरं प्रभुं शम्भुं कृत्वीं कन्यां तथैव च ।
ब्रह्मदत्तस्य जननीं महिषीं त्वगुहस्य च ॥ ५३ ॥
एतानुत्पाद्य धर्मात्मा योगाचार्यान्महाव्रतान् ।
श्रुत्वा स्वजनकाद् धर्मान्व्यासादमितबुद्धिमान् ॥ ५४ ॥
महायोगी ततो गन्ता पुनरावर्तिनीं गतिम् ।
यत्तत्पदमनुद्विग्नमव्ययं ब्रह्म शाश्वतम् ॥ ५५ ॥
अमूर्तिमन्तः पितरो धर्ममूर्तिधरा मुने ।
कथा यत्रेयमुत्पन्ना वृष्णयन्धककुलान्वया ॥ ५६ ॥
सुकाला नाम पितरो वसिष्ठस्य प्रजापतेः ।
निरता दिवि लोकेषु ज्योतिर्भासिषु भासुराः ।
सर्वकामसमृद्धेषु द्विजास्तान् भावयन्त्युत ॥ ५७ ॥
तेषां वै मानसी कन्या गौर्नाम्ना दिवि विश्रुता ।
तवैव वंशे या दत्ता शुकस्य महिषी प्रिया ।
एकशृङ्गेति विख्याता साध्यानां कीर्तिवर्द्धिनी ॥ ५८ ॥
मरीचिगर्भास्ताँल्लोकान् समाश्रित्य व्यवस्थिताः ।
ये त्वथाङ्घ्रिसः पुत्राः साध्यैः संवर्द्धिताः पुरा ॥ ५९ ॥
तान् क्षत्रियगणास्तात भावयन्ति फलार्थिनः ।
तेषां तु मानसी कन्या यशोदा नाम विश्रुता ॥ १.१८.६० ॥
पत्नी सा विश्वमहतः स्नुषा वै वृद्धशर्मणः ।
राजर्षेर्जननी चापि दिलीपस्य महात्मनः ॥ ६१ ॥
तस्य यज्ञे पुरा गीता गाथाः प्रीतैर्महर्षिभिः ।
तदा देवयुगे तात वाजिमेधे महामखे ॥ ६२ ॥
अग्नेर्जन्म तथा श्रुत्वा शाण्डिल्यस्य महात्मनः ।
दिलीपं यजमानं ये पश्यन्ति सुसमाहिताः ।
सत्यवन्तं महात्मानं तेऽपि स्वर्गजितो नराः ॥ ६३ ॥
सुस्वधा नाम पितरः कर्दमस्य प्रजापतेः ।

समुत्पन्नास्तु पुलहान्महात्मानो द्विजर्षभाः ॥ ६४ ॥
लोकेषु दिवि वर्तन्ते कामगेषु विहङ्गमाः ।
तांश्च वैश्यगणास्तात भावयन्ति फलार्थिनः ॥ ६५ ॥
तेषां वै मानसी कन्या विरजा नाम विश्रुता ।
ययातेर्जननी ब्रह्मन् महिषी नहुषस्य च ॥ ६६ ॥
त्रय एते गणाः प्रोक्ताश्चतुर्थं तु निबोध मे ।
उत्पन्ना ये स्वधायां ते सोमपा वै कवेः सुताः ।
हिरण्यगर्भस्य सुताः शूद्रास्तान्भावयन्त्युत ॥ ६७ ॥
मानसा नाम ते लोका यत्र तिष्ठन्ति ते दिवि ।
तेषां वै मानसी कन्या नर्मदा सरितां वरा ॥ ६८ ॥
या भावयति भूतानि दक्षिणापथगामिनी ।
पुरुकुत्सस्य या पत्नी त्रसहस्योर्जनन्यपि ॥ ६९ ॥
तेषामथाभ्युपगमान्मनुस्तात युगे युगे ।
प्रवर्तयति श्राद्धानि नष्टे धर्मे प्रजापतिः ॥ १.१८.७० ॥
पितृणामादिसर्गेण सर्वेषां द्विजसत्तम ।
तस्मादेनं स्वधर्मेण श्राद्धदेवं वदन्ति वै ॥ ७१ ॥
सर्वेषां राजतं पात्रमथ वा रजसान्वितम् ।
दत्तं स्वधां पुरोधाय श्राद्धं प्रीणाति वै पितृन् ॥ ७२ ॥
सोमस्याप्यायनं कृत्वा अग्नेर्वैवस्वतस्य च ।
उदगायनमप्यग्नावश्र्यभावेऽप्सु वा पुनः ॥ ७३ ॥
पितृन् प्रीणाति यो भक्त्या पितरः प्रीणयन्ति तम् ।
यच्छन्ति पितरः पुष्टिं प्रजाश्च विपुलास्तथा ॥ ७४ ॥
स्वर्गमारोग्यमेवाथ यदन्यदपि चेप्सितम् ।
देवकार्यादपि मुने पितृकार्यं विशिष्यते ॥ ७५ ॥
देवतानां हि पितरः पूर्वमाप्यायनं स्मृतम् ।
शीघ्रप्रसादा ह्यक्रोधा लोकस्याप्यायनं परम् ॥ ७६ ॥
स्थिरप्रसादाश्च सदा तान् नमस्यस्व भार्गव ।
पितृभक्तोऽसि विप्रर्षे मद्भक्तश्च विशेषतः ॥ ७७ ॥

श्रेयस्तेऽद्य विधास्यामि प्रत्यक्षं कुरु तत्स्वयम् ।
दिव्यं चक्षुः सविज्ञानं प्रदिशामि च तेऽनघ ॥ ७८ ॥
गतिमेतामप्रमत्तो मार्कण्डेय निशामय ।
न हि योगगतिर्दिव्या पितृणां च परा गतिः ॥ ७९ ॥
त्वद्विधेनापि सिद्धेन दृश्यते मांसचक्षुषा ।
स एवमुक्त्वा देवेशो मामुपरिथितमग्रतः ॥ १.१८.८० ॥
चक्षुर्दत्त्वा सविज्ञानं देवानामपि दुर्लभम् ।
जगाम गतिमिष्टां वै द्वितीयोऽग्निरिव ज्वलन् ॥ ८१ ॥
तन्निबोध कुरुश्रेष्ठ यन्मयासीन्निशामितम् ।
प्रसादात्तस्य देवस्य दुर्ज्ञेयं भुवि मानुषैः ॥ ८२ ॥
इति श्रीमहाभारते खिलभागे हरिवंशे हरिवंशपर्वणि पितृकल्पे अष्टादशोऽध्यायः ॥
१८ ॥

१.१९ एकोनविंशोऽध्यायः

पितृकल्पः - ३ योग-भ्रंश- निरूपण About subsidence of ascetic merit
पितृकल्प- भरद्वाज के पुत्रों की कथा, योगभ्रष्ट पुरुषों की गति, योगसिद्धि के
अधिकारी
पुरुषों के लक्षण तथा मार्कण्डेय सनत्कुमार संवाद की समाप्ति
मार्कण्डेय उवाच ।
आसन् पूर्वयुगे तात भरद्वाजात्मजा द्विजाः
योगधर्ममनुप्राप्य भ्रष्टा दुश्चरितेन वै ॥ १ ॥
अपभ्रंशमनुप्राप्ता योगधर्मापचारिणः ।
महतः सरसः पारे मानसस्य विसंज्ञिताः ॥ २ ॥
तमेवार्थमनुध्यायन्तो नष्टमप्स्विव मोहिताः ।
अप्राप्य योगं ते सर्वे संयुक्ताः कालधर्मणा ॥ ३ ॥
ततस्ते योगविभ्रष्टा देवेषु सुचिरोषिताः ।
जाताः कौशिकदायादाः कुरुक्षेत्रे नरर्षभाः ॥ ४ ॥

हिंसया विहरिष्यन्तो धर्मं पितृकृतेन वै ।
 ततस्ते पुनराजातिं भ्रष्टाः प्राप्स्यन्ति कुत्सिताम् ॥ ५ ॥
 तेषां पितृप्रसादेन पूर्वजातिकृतेन वै ।
 स्मृतिरुत्पत्स्यते प्राप्य तां तां जतिं जुगुप्सिताम् ॥ ६ ॥
 ते धर्मचारिणो नित्यं भविष्यन्ति समाहिताः ।
 ब्राह्मण्यं प्रतिलप्स्यन्ति ततो भूयः स्वकर्मणा ॥ ७ ॥
 ततश्च योगं प्राप्स्यन्ति पूर्वजातिकृतं पुनः ।
 भूयः सिद्धिमनुप्राप्ताः स्थानं प्राप्स्यन्ति शाश्वतम् ॥ ८ ॥
 एवं धर्मे च ते बुद्धिर्भविष्यति पुनः पुनः ।
 योगधर्मे च नितरां प्राप्स्यसे बुद्धिमुत्तमाम् ॥ ९ ॥
 योगो हि दुर्लभो नित्यमल्पप्रज्ञैः कदाचन ।
 लब्ध्वापि नाशयन्त्येनं व्यसनैः कटुतामिताः ।
 अधर्मेष्वेव वर्तन्ते प्रार्दयन्ते गुरूनपि ॥ १.१९.१० ॥
 याचन्ते न त्वयाच्यानि रक्षन्ति शरणागतान् ।
 नावजानन्ति कृपणान् माद्यन्ते न धनोष्मणा ॥ ११ ॥
 युक्ताहारविहाराश्च युक्तचेष्टाः स्वकर्मसु ।
 ध्यानाध्ययनयुक्ताश्च न नष्टानुगवेषिणः ॥ १२ ॥
 नोपभोगरता नित्यं न मांसमधुभक्षणाः ।
 न च कामपरा नित्यं न विप्रासेविनस्तथा ॥ १३ ॥
 नानार्यसङ्कथासक्ता नालस्योपहतास्तथा ।
 नात्यन्तमानसंसक्ता गोष्ठीषु निरतास्तथा ॥ १४ ॥
 प्राप्नुवन्ति नरा योगं योगो वै दुर्लभो भुवि ।
 प्रशान्ताश्च जितक्रोधा मानाहङ्कारवर्जिताः ॥ १५ ॥
 कल्याणभाजनं ये तु ते भवन्ति यतव्रताः ।
 एवंविधास्तु ते तात ब्राह्मणा ह्यभवन्स्तदा ॥ १६ ॥
 स्मरन्ति ह्यात्मनो दोषं प्रमादकृतमेव तु ।
 ध्यानाध्ययनयुक्ताश्च शान्ते वर्त्मनि संस्थिताः ॥ १७ ॥
 योगधर्माद्धि धर्मज्ञ न धर्मोऽस्ति विशेषवान् ।

वरिष्ठः सर्वधर्माणां तमेवाचर भार्गव ॥ १८ ॥
 कालस्य परिणामेन लघ्वाहारो जितेन्द्रियः ।
 तत्परः प्रयतः श्राद्धी योगधर्ममवाप्स्यसि ॥ १९ ॥
 इत्युक्त्वा भगवान् देवस्तत्रैवान्तरधीयत ।
 अष्टादशैव वर्षाणि त्वेकाहमिव मेऽभवत् ॥ १.१९.२० ॥
 उपासतस्तं देवेशं वर्षाण्यष्टादशैव मे ।
 प्रसादात् तस्य देवस्य न ग्लानिरभवत्तदा ॥ २१ ॥
 न क्षुत्पिपासे कालं वा जानामि स्म तदानघ ।
 पश्चाच्छिष्यसकाशात्तु कालः संविदितो मया ॥ २२ ॥
 इति श्रीमहाभारते खिलभागो हरिवंशो हरिवंशपर्वणि पितृकल्पे एकोनविंशोऽध्यायः
 ॥ १९ ॥

१.२० विंशोऽध्यायः

पूजनीयोपाख्यानम् - चटकाख्यानम् Legends of rebellious warrior ugrAyudha
 and a lady bird called pUjanIyA
 पितृकल्प-ब्रह्मदत्त और उग्रायुध के वंश तथा पूजनीया चिडिया द्वारा शुकनीति का
 वर्णन
 मार्कण्डेय उवाच ।
 तस्मिन्नन्तर्हिते देवे वचनात् तस्य वै प्रभोः ।
 चक्षुर्दिव्यं सविज्ञानं प्रादुरासीत् तदा मम ॥ १ ॥
 ततोऽहं तानपश्यं वै ब्राह्मणान् कौशिकात्मजान् ।
 आपगेय कुरुक्षेत्रे यानुवाच विभुर्मम ॥ २ ॥
 ब्रह्मदत्तोऽभवद् राजा यस्तेषां सप्तमो द्विजः ।
 पितृवर्तीति विख्यातो नाम्ना शीलेन कर्मणा ॥ ३ ॥
 शुकस्य कन्या कृत्वी तं जनयामास पार्थिवम् ।
 अणुहात् पार्थिवश्रेष्ठात् काम्पिल्ये नगरोत्तमे ॥ ४ ॥
 भीष्म उवाच ।
 यथोवाच महाभागो मार्कण्डेयो महातपाः ।

तस्य वंशमहं राजन् कीर्तयिष्यामि तच्छृणु ॥ ५ ॥

युधिष्ठिर उवाच ।

अणुहः कस्य वै पुत्रः कस्मिन्काले बभूव ह ।

राजा धर्मभृतां श्रेष्ठो यस्य पुत्रो महायशाः ॥ ६ ॥

ब्रह्मदत्तो नरपतिः किंवरीयः स बभूव ह ।

कथं च सप्तमस्तेषां स बभूव नराधिपः ॥ ७ ॥

न ह्यल्पवीर्याय शुको भगवाँल्लोकपूजितः ।

कन्याप्रदद्याद्योगात्मा कृत्वी कीर्तिमतीं प्रभुः ॥ ८ ॥

एतदिच्छाम्यहं श्रोतुं विस्तरेण महाद्युते ।

ब्रह्मदत्तस्य चरितं तद् भवान् वक्तुमर्हति ॥ ९ ॥

यथा च वर्तमानास्ते संसारे च द्विजातयः ।

मार्कण्डेयेन कथितास्तद् भवान् प्रब्रवीतु मे ॥ १.२०.१० ॥

भीष्म उवाच ।

प्रतीपस्य तु राजर्षेस्तुल्यकालो नराधिपः ।

पितामहस्य मे राजन् बभूवेति मया श्रुतम् ॥ ११ ॥

ब्रह्मदत्तो महाभागो योगी राजर्षिसत्तमः ।

रुतज्ञः सर्वभूतानां सर्वभूतहिते रतः ॥ १२ ॥

सखाऽऽस गालवो यस्य योगाचार्यो महायशाः ।

शिक्षामुत्पाद्य तपसा क्रमो येन प्रवर्तितः ।

कण्डरीकश्च योगात्मा तस्यैव सचिवो महान् ॥ १३ ॥

जात्यन्तरेषु सर्वेषु सखायः सर्व एव ते ।

सप्तजातिषु सप्तैव बभूवुरमितौजसः ।

यथोवाच महाभागो मार्कण्डेयो महातपाः ॥ १४ ॥

तस्य वंशमहं राजन् कीर्तयिष्यामि तच्छृणु ।

ब्रह्मदत्तस्य पौराणां पौरवस्य महात्मनः ॥ १५ ॥

बृहत्क्षत्रस्य दायादः सुहोत्रो नाम धार्मिकः ।

सुहोत्रस्यापि दायादो हस्ती नाम बभूव ह ॥ १६ ॥

तेनेदं निर्मितं पूर्वं हस्तिनापुरमुत्तमम् ।

हस्तिनश्चापि दायादास्त्रयः परमधार्मिकाः ॥ १७ ॥
अजमीढो द्विमीढश्च पुरुमीढस्तथैव च ।
अजमीढस्य धूमिन्यां जज्ञे बृहदिषुर्नृप ।
बृहद्धनुर्बृहदिषोः पुत्रस्तस्य महायशाः ॥ १८ ॥
बृहद्धर्मेति विख्यातो राजा परमधार्मिकः ।
सत्यजित्तनयस्तस्य विश्वजित्तस्य चात्मजः ॥ १९ ॥
पुत्रो विश्वजितश्चापि सेनजित्पृथिवीपतिः ।
पुत्राः सेनजितश्चासंश्रत्वारो लोकविश्रुताः ॥ १.२०.२० ॥
रुचिरः श्वेतकेतुश्च महिम्नारस्तथैव च ।
वत्सश्चावन्तको राजा यस्यैते परिवत्सकाः ॥ २१ ॥
रुचिरस्य तु दायादः पृथुसेनो महायशाः ।
पृथुसेनस्य पारस्तु पारान्नीपस्तु जज्ञिवान् ॥ २२ ॥
नीपस्यैकशतं तात पुत्राणाममितौजसाम् ।
महारथानां राजेन्द्र शूराणां बाहुशालिनाम् ।
नीपा इति समाख्याता राजानः सर्व एव ते ॥ २३ ॥
तेषां वंशकरो राजा नीपानां कीर्तिवर्द्धनः ।
काम्पिल्ये समरो नाम सचेष्टसमरोऽभवत् ॥ २४ ॥
समरस्य परः पारः सदश्च इति ते त्रयः ।
पुत्राः परमधर्मज्ञाः परपुत्रः पृथुर्बभौ ॥ २५ ॥
पृथोस्तु सुकृतो नाम सुकृतेनेह कर्मणा ।
जज्ञे सर्वगुणोपेतो विभ्राजस्तस्य चात्मजः ॥ २६ ॥
विभ्राजस्य तु पुत्रोऽभूदणुहो नाम पार्थिवः ।
बभौ शुकस्य जामाता कृत्वीभर्ता महायशाः ॥ २७ ॥
पुत्रोऽणुहस्य राजर्षिर्ब्रह्मदत्तोऽभवत् प्रभुः ।
योगात्मा तस्य तनयो विष्वक्सेनः परन्तपः ॥ २८ ॥
विभ्राजः पुनरायातः स्वकृतेनेह कर्मणा ।
ब्रह्मदत्तस्य पुत्रोऽन्यः सर्वसेन इति श्रुतः ॥ २९ ॥
चक्षुषी तस्य निर्भिन्ने पक्षिण्या पूजनीयया ।

सुचिरोषितया राजन् ब्रक्षदत्तस्य वेश्मनि ॥ १.२०.३० ॥

अथास्य पुत्रस्त्वपरो ब्रह्मदत्तस्य जज्ञिवान् ।

विष्वक्सेन इति ख्यातो महाबलपराक्रमः ॥ ३१ ॥

विश्वक्सेनस्य पुत्रोऽभूद् दण्डसेनो महीपतिः ।

भल्लाटोऽस्य कुमारोऽभूद् राधेयेन हतः पुरा ॥ ३२ ॥

दण्डसेनात्मजः शूरो महात्मा कुलवर्द्धनः ।

भल्लाटपुत्रो द्रुवुद्धिरभवच्च युधिष्ठिर ॥ ३३ ॥

स तेषामभवद् राजा नीपानामन्तकृन्नृप ।

तेन उग्रायुधस्यार्थे सर्वे नीपा विनाशिताः ॥ ३४ ॥

उग्रायुधो मदोत्सिक्तो मया विनिहतो युधि ।

दर्पान्वितो दर्परुचिः सततं चानये रतः ॥ ३५ ॥

युधिष्ठिर उवाच ।

उग्रायुधः कस्य सुतः कस्मिन्वंशेऽथ जज्ञिवान् ।

किमर्थं चैव भवता निहतस्तद् ब्रवीहि मे ॥ ३६ ॥

भीष्म उवाच ।

अजमीढस्य दायादो विद्वान् राजा यवीनरः ।

धृतिमांस्तस्य पुत्रस्तु तस्य सत्यधृतिः सुतः ॥ ३७ ॥

जज्ञे सत्यधृतेः पुत्रो दृढनेमिः प्रतापवान् ।

दृढनेमिसुतश्चापि सुधर्मा नाम पार्थिवः ॥ ३८ ॥

आसीत् सुधर्मणः पुत्रः सार्वभौमः प्रजेश्वरः ।

सार्वभौम इति ख्यातः पृथिव्यामेकराड् विभुः ॥ ३९ ॥

तस्यान्ववाये महति महान् पौरवनन्दनः ।

महतश्चापि पुत्रस्तु राजा रुक्मरथः स्मृतः ॥ १.२०.४० ॥

पुत्रो रुक्मरथस्यापि सुपार्श्वो नाम पार्थिवः ।

सुपार्श्वतनयश्चापि सुमतिर्नाम धार्मिकः ॥ ४१ ॥

सुमतेरपि धर्मात्मा सन्नतिर्नाम वीर्यवान् ।

तस्य वै सन्नतेः पुत्रः कृतो नाम महाबलः ॥ ४२ ॥

शिष्यो हिरण्यनाभस्य कौशलस्य महात्मनः ।

चेतुर्विंशतिधा तेन सप्राच्याः सामसंहिताः ॥ ४३ ॥

स्मृतास्ते प्राच्यसामानः कार्तियो नाम सामगाः ।
कार्तिरुग्रायुधः सोऽथ वीरः पौरवनन्दनः ॥ ४४ ॥

बभूव येन विक्रम्य पृषतस्य पितामहः ।
नीपो नाम महातेजाः पञ्चालाधिपतिर्हतः ॥ ४५ ॥

उग्रायुधस्य दायादः क्षेम्यो नाम महायशाः ।
क्षेम्यात् सुवीरो नृपतिः सुवीरात्तु नृपञ्जयः ॥ ४६ ॥

नृपञ्जयाद् बहुरथ इत्येते पौरवाः स्मृताः ।
स चाप्युग्रायुधस्तात् दुर्बुद्धिरभवत् तदा ॥ ४७ ॥

प्रवृद्धचक्रो वलवान् नीपान्तकरणो महान् ।
सदर्पपूर्णो हत्वाऽऽजौ नीपानन्यांश्च पार्थिवान् ॥ ४८ ॥

पितर्युपरते मह्यं श्रावयामास किल्बिषम् ।
माममात्यैः परिवृतं शयानं धरणीतले ॥ ४९ ॥

उग्रायुधस्य राजेन्द्र दूतोऽभ्येत्य वचोऽब्रवीत् ।
अद्य त्वं जननीं भीष्म गन्धकालीं यशस्विनीम् ।
स्त्रीरत्नं मय भार्यार्थं प्रयच्छ कुरुपुङ्गव ॥ १.२०.५० ॥

एवं राज्यं च ते स्फीतं धनानि च न संशयः ।
प्रदास्यामि यथाकाममहं वै रत्नभाग् भुवि ॥ ५१ ॥

मम प्रज्वलितं चक्रं निशम्येदं सुदुर्जयम् ।
शत्रवो विद्रवन्त्याजौ दर्शनादेव भारत ॥ ५२ ॥

राष्ट्रस्येच्छसि चेत्स्वस्ति प्राणानां वा कुलस्य वा ।
शासने मम तिष्ठस्व न हि ते शान्तिरन्यथा ॥ ५३ ॥

अधः प्रस्तारशयने शयानस्तेन चोदितः ।
दूतान्तर्हितमेतद् वै वाक्यमग्निशिखोपमम् ॥ ५४ ॥

ततोऽहं तस्य दुर्बुद्धेर्विज्ञाय मतमच्युत ।
आज्ञापयं वै सङ्ग्रामे सेनाध्यक्षांश्च सर्वशः ॥ ५५ ॥

विचित्रवीर्यं बालं च मद्दुपाश्रयमेव च ।
दृष्ट्वा क्रोधपरीतात्मा युद्धायैव मनो दधे ॥ ५६ ॥

निगृहीतस्तदाहं तैः सचिवैर्मन्त्रकोविदैः ।
ऋत्विग्भिर्वेदकल्पैश्च सुहृद्भिश्चार्थदर्शिभिः ॥ ५७ ॥
स्निग्धैश्च शास्त्रविद्भिश्च संयुगस्य निवर्तने ।
कारणं भावितश्चास्मि युक्तरूपं तदानघ ॥ ५८ ॥
मन्त्रिण ऊचुः ।
प्रवृत्तचक्रः पापोऽसौ त्वं चाशौचगतः प्रभो ।
न चैष प्रथमः कल्पो युद्धं नाम कदाचन ॥ ५९ ॥
ते वयं सामपूर्वं वै दानं भेदं तथैव च ।
प्रयोक्ष्यामस्ततः शुद्धो दैवतान्यभिवाद्य च ॥ १.२०.६० ॥
कृतस्वस्त्ययनो विप्रैर्वह्नीन्सम्पूज्य च द्विजान् ।
ब्राह्मणैरभ्यनुज्ञातः प्रयास्यसि जयाय वै ॥ ६१ ॥
अस्त्राणि न प्रयोज्यानि न प्रवेश्यश्च सङ्गरः ।
अशौचे वर्तमाने तु वृद्धानामिति शासनम् ॥ ६२ ॥
सामदानादिभिः पूर्वमपि भेदेन वा ततः ।
तं हनिष्यसि विक्रम्य शम्बरं मघवानिव ॥ ६३ ॥
प्राज्ञानां वचनं काले वृद्धानां च विशेषतः ।
श्रोतव्यमिति तच्छ्रुत्वा निवृत्तोऽस्मि नराधिप ॥ ६४ ॥
ततस्तैः सङ्गमः सर्वैः प्रयुक्तः शास्त्रकोविदैः ।
तस्मिन् काले कुरुश्रेष्ठ कर्म चारब्धमुत्तमम् ॥ ६५ ॥
स सामादिभिरेवादावुपायैः प्राप्तचिन्तितैः ।
अनुनीयमानो दुर्बुद्धिरनुनेतुं न शक्यते ॥ ६६ ॥
प्रवृत्तं तस्य तच्चक्रमधर्मनिरतस्य वै ।
परदाराभिलाषेण सद्यस्तात निवर्तितम् ॥ ६७ ॥
न त्वहं तस्य जाने तन्निवृत्तं चक्रमुत्तमम् ।
हतं स्वकर्मणा तं तु पूर्वं सद्भिश्च निन्दितम् ॥ ६८ ॥
कृतशौचः शरी चापी रथौ निष्क्रम्य वै पुरात् ।
कृतस्वस्त्ययनो विप्रैः प्रायोध्यमहं रिपुम् ॥ ६९ ॥

ततः संसर्गमागम्य बलेनास्त्रबलेन च ।
त्र्यहमुन्मत्तवद् युद्धं देवासुरमिवाभवत् ॥ १.२०.७० ॥
स मयास्त्रप्रतापेन निर्दग्धो रणमूर्धनि ।
पपाताभिमुखः शूरस्त्यक्त्वा प्राणानरिन्दम ॥ ७१ ॥
एतस्मिन्नन्तरे तात काम्पिल्ये पृषतोऽभ्ययात् ।
हते नीपेष्वरे चैव हते चोग्रायुधे नृपे ॥ ७२ ॥
आहिच्छत्रं स्वकं राज्यं पित्र्यं प्राप महाद्युतिः ।
द्रुपदस्य पिता राजन् ममैवानुमते तदा ॥ ७३ ॥
ततोऽर्जुनेन तरसा निर्जित्य द्रुपदं रणे ।
आहिच्छत्रं सकाम्पिल्यं द्रोणायाथापवर्जितम् ॥ ७४ ॥
प्रतिगृह्य ततो द्रोण उभयं जयतां वरः ।
काम्पिल्यं द्रुपदायैव प्रायच्छद् विदितं तव ॥ ७५ ॥
एष ते द्रुपदस्यादौ ब्रह्मदत्तस्य चैव ह ।
वंशः कात्स्वर्येन वै प्रोक्तो नीपस्योग्रायुधस्य च ॥ ७६ ॥
युधिष्ठिर उवाच ।
किमर्थं ब्रह्मदत्तस्य पूजनीया शकुन्तिका ।
अन्धं चकार गाङ्गेय ज्येष्ठं पुत्रं पुरा विभो ॥ ७७ ॥
चिरोषिता गृहे चापि किमर्थं चैव यस्य सा ।
चकार विप्रियमिदं तस्य राज्ञो महात्मनः ॥ ७८ ॥
पूजनीया चकारासौ किं सरव्यं तेन चैव ह ।
एतन्मे संशयं छिन्धि सर्वमुक्त्वा यथातथम् ॥ ७९ ॥
भीष्म उवाच ।
शृणु सर्वं महाराज यथावृत्तमभूत् पुरा ।
ब्रह्मदत्तस्य भवने तन्निबोध युधिष्ठिर ॥ १.२०.८० ॥
काचिच्छकुन्तिका राजन् ब्रह्मदत्तस्य वै सखी ।
शितिपक्षा शोणशिराः शितिपृष्ठा शितोदरी ॥ ८१ ॥
सखी सा ब्रह्मदत्तस्य सुदृढं बद्धसौहृदा ।
तस्याः कुलायमभवद् गेहे तस्य नरोत्तम ॥ ८२ ॥

सा सदाहनि निर्गत्य तस्य राज्ञो गृहोत्तमात् ।
चचाराम्भोधितीरेषु पल्लवेषु सरस्सु च ॥ ८३ ॥ अ
नदीपर्वतकुञ्जेषु वनेषूपवनेषु च ।
प्रफुल्लेषु तडागेषु कह्लारेषु सुगन्धिषु ॥ ८४ ॥
कुमुदोत्पलकिञ्जल्कसुरभीकृतवायुषु ।
हंससारसघुष्टेषु कारण्डवरुतेषु च ॥ ८५ ॥
चरित्वा तेषु सा राजन् निशि काम्पिल्यमागमत् ।
नृपतेर्भवनं प्राप्य ब्रह्मदत्तस्य धीमतः ॥ ८६ ॥
राज्ञा तेन सदा राजन् कथायोगं चकार सा ।
आश्चर्याणि च दृष्टानि यानि वृत्तानि कानिचित् ॥ ८७ ॥
चरित्वा विविधान् देशान् कथयामास सा निशि ।
कदाचित् तस्य नृपतेर्ब्रह्मदत्तस्य कौरव ॥ ८८ ॥
पुत्रोऽभूद् राजशार्दूल सर्वसेनेति विश्रुतः ।
पूजनीयाथ सा तस्मिन्प्रासूताण्डमथापि च ॥ ८९ ॥
तस्मिन्नीडे पुरा ह्येकं तत्किल प्रास्फुटत् तदा ।
स्फुटितो मांसपिण्डस्तु बाहुपादास्यसंयुतः ॥ १.२०.९० ॥
बभ्रुवक्रश्चक्षुहीनो बभूव पृथिवीपते ।
चक्षुष्मानप्यभूत् पश्चादीषत्पक्षोत्थितश्च ह ॥ ९१ ॥
अथ सा पूजनीया वै राजपुत्रस्वपुत्रयोः ।
मुख्यस्त्रेहात्प्रीतिमती दिवसे दिवसेऽभवत् ॥ ९२ ॥
आजहार सदा सायं चञ्चामृतफलद्वयम् ।
अमृतास्वादसदृशं सर्वसेनतनूजयोः ॥ ९३ ॥
स बालो ब्रह्मदत्तस्य पूजनीयासुतश्च ह ।
ते फले भक्षयित्वा च पृथुकौ प्रीतमानसौ ॥ ९४ ॥
अभूतां नित्यमेवेह खादेतां तौ च ते फले ।
तस्यां गतायामथ च पूजन्यां वै सदाहनि ॥ ९५ ॥
शिशुना चटकेनाथ धात्री तं तु शिशुं नृप ।
तेन प्रक्रीडयामास ब्रह्मदत्तात्मजं सदा ॥ ९६ ॥

नीडात्तमाकृष्य तदा पूजनीयाकृतात्ततः ।
क्रीडता राजपुत्रेण कदाच्चिच्चटकः स तु ॥ ९७ ॥
निगृहीतः कन्धरायां शिशुना दृढमुष्टिना ।
दुर्भङ्गमुष्टिना राजन्नसूनू सद्यस्त्वजीजहत् ॥ ९८ ॥
तं तु पञ्चत्वमापन्नं व्यात्तास्यं बालघातितम् ।
कथञ्चिन्मोचितं दृष्ट्वा नृपतिर्दुःखितोऽभवत् ॥ ९९ ॥
धात्रीं तस्य जगर्हं तां तदाश्रुपरमो नृपः ।
तस्थौ शोकान्वितो राजञ्छोचंस्तं चटकं तदा ॥ १००.१०० ॥
पूजनीयापि तत्काले गृहीत्वा तु फलद्वयम् ।
ब्रह्मदत्तस्य भवनमाजगाम वनेचरी ॥ १०१ ॥
अथापश्यत्तमागम्य गृहे तस्मिन् नराधिप ।
पञ्चभूतपरित्यक्तं शावं तं स्वतनूद्भवम् ॥ १०२ ॥
मुमोह दृष्ट्वा तं पुत्रं पुनः संज्ञामथालभत् ।
लब्धसंज्ञा च सा राजन् विललाप तपस्विनी ॥ १०३ ॥
पूजनीयोवाच ।
न तु त्वमागतां पुत्र वाशन्ती परिसर्पसि ।
कुर्वश्चाटुसहस्राणि अव्यक्तकलया गिरा ॥ १०४ ॥
व्यादितास्यः क्षुधार्तश्च पीतेनास्येन पुत्रक ।
शोणेन तालुना पुत्र कथमद्य न सर्पसि ॥ १०५ ॥
पक्षाभ्यां त्वां परिष्वज्य ननु वाशामि चाप्यहम् ।
चीचीकूचीति वाशन्तं त्वामद्य न शृणोमि किम् ॥ १०६ ॥
मनोरथो यस्तु मम पश्येयं पुत्रकं कदा ।
व्यात्तास्यं वारि याचन्तं स्फुरत्यक्षं ममाग्रतः ॥ १०७ ॥
स मे मनोरथो भग्नस्त्वयि पञ्चत्वमागते ।
विलप्यैवं बहुविधं राजानमथ साब्रवीत् ॥ १०८ ॥
ननु मूर्धाभिषिक्तस्त्वं धर्मं वेत्सि सनातनम् ।
अथ कस्मान्मम सुतं धात्र्या घातितवानसि ॥ १०९ ॥
तव पुत्रेण चाकृष्य क्षत्रियाधम शंस मे ।

न च नूनं श्रुता तेऽभूदियमाङ्गिरसी श्रुतिः ॥ १.२०.११० ॥

शरणागतः क्षुधार्तश्च शत्रुभिश्चाप्युपद्रुतः ।

चिरोषितश्च स्वगृहे पातव्यः सर्वदा भवेत् ॥ १११ ॥

अपालयन्नरो याति कुम्भीपाकमसंशयम् ।

कथमस्य हविर्देवा गृह्णन्ति पितरः स्वधाम् ॥ ११२ ॥

एवमुक्त्वा महाराज दशधर्मगता सती । -हंसं, -ऽ, अं-,

शोकार्ता तस्य बालस्य चक्षुषी निर्बिभेद सा ॥ ११३ ॥

कराभ्यां राजपुत्रस्य ततस्तच्चक्षुरस्फुटत् ।

कृत्वा चान्धं चृपसुतमुत्पपात ततोऽम्बरम् ॥ ११४ ॥

अथ राजा सुतं दृष्ट्वा पूजनीयामुवाच ह ।

विशोका भव कल्याणि कृतं ते भीरु शोभनम् ॥ ११५ ॥

गतशोका निवर्तस्व अजर्यं सख्यमस्तु ते ।

पुरेव वस भद्रं ते निवर्तस्व रमस्व च ॥ ११६ ॥

पुत्रपीडोद्भवश्चापि न कोपः परमस्त्वयि ।

ममास्ति सखि भद्रं ते कर्तव्यं च कृतं त्वया ॥ ११७ ॥

पूजनीयोवाच ।

आत्मौपम्येन जानामि पुत्रस्नेहं तवाप्यहम् ।

न चाहं वस्तुमिच्छामि तव पुत्रमचक्षुषम् ।

कृत्वा वै राजशार्दूल त्वद् गृहे कृतकिल्बिषा ॥ ११८ ॥

गाथाश्चाप्युशनोगीता इमाः शृणु मयेरिताः ।

कुमित्रं च कुदेशं च कुराजानं कुसौहृदम् ।

कुपुत्रं च कुभार्यां च दूरतः परिवर्जयेत् ॥ ११९ ॥

कुमित्रे सौहृदं नास्ति कुभार्यायां कुतो रतिः ।

कुतः पिण्डः कुपुत्रे वै नास्ति सत्यं कुराजनि ॥ १.२०.१२० ॥

कुसौहृदे क विश्वासः कुदेशे न तु जीव्यते ।

कुराजनि भयं नित्यं कुपुत्रे सर्वतोऽसुखम् ॥ १२१ ॥

अपकारिणि विस्त्रम्भं यः करोति नराधमः ।

अनाथो दुर्बलो यद्वन्न चिरं स तु जीवति ॥ १२२ ॥

न विश्वसेदविश्वस्ते विश्वस्ते नातिविश्वसेत् ।
 विश्वासाद् भयमुत्पन्नं मूलान्यपि निकृन्तति ॥ १२३ ॥
 राजसेविषु विश्वासं गर्भसङ्करितेषु च ।
 यः करोति नरो मूढो न चिरं स तु जीवति ॥ १२४ ॥
 अप्युन्नतिं प्राप्य नरः प्रावारः कीटको यथा ।
 स विनश्यत्यसन्देहमाहैवमुशना नृप ॥ १२५ ॥
 अपि मार्दवभावेन गात्रं संलीय बुद्धिमान् ।
 अरि नाशयते नित्यं यथा वह्निर्महाद्रुमम् ॥ १२६ ॥
 मृदुरार्द्रः कृशो भूत्वा शनैः संलीयते रिपुः ।
 वल्मीक इव वृक्षस्य पश्चान्मूलानि कुन्तति ॥ १२७ ॥
 अद्रोहसमयं कृत्वा मुनीनामग्रतो हरिः ।
 जघान नमुचिं पश्चादपां फेनेन पार्थिव ॥ १२८ ॥
 सुप्तं मत्तं प्रमत्तं वा घातयन्ति रिपुं नराः ।
 विषेण वह्निना वापि शस्त्रेणाप्यथ मायया ॥ १२९ ॥
 न च शेषं प्रकुर्वन्ति पुनर्वैरभयान्नरा ।
 घातयन्ति समूलं हि श्रुत्वेमामुपमां नृप ॥ १२०.१३० ॥
 शत्रुशेषमृणाच्छेषं शेषमग्नेश्च भूमिप ।
 पुनर्वर्धेत सम्भूय तस्माच्छेषं न शेषयेत् ॥ १३१ ॥
 हसते जल्पते वैरी एकपात्रे भुनक्ति च ।
 एकासनं चारोहति स्मरते तच्च किल्बिषम् ॥ १३२ ॥
 कृत्वा सम्बन्धकं चापि विश्वसेच्छत्रुणा न हि ।
 पुलोमानं जघानाजौ जामाता सञ्शतक्रतुः ॥ १३३ ॥
 निधाय मनसा वैरं प्रियं वक्तीह यो नरः ।
 उपसर्पेन्न तं प्राज्ञः कुरङ्ग इव लुब्धकम् ॥ १३४ ॥
 न चासन्ने निवस्तव्यं सवैरे वर्धिते रिपौ ।
 पातयेत् तं समूलं हि नदीरय इव द्रुमम् ॥ १३५ ॥
 अमित्रादुन्नतिं प्राप्य नोन्नतोऽस्मीति विश्वसेत् ।
 तस्मात् प्राप्योन्नतिं नश्येत्प्रावार इव कीटकः ॥ १३६ ॥

इत्येता ह्युशनोगीता गाथा धार्या विपश्चिता ।
 कुर्वता चात्मरक्षां वै नरेण पृथिवीपते ॥ १३७ ॥
 मया सकिल्बिषं तुभ्यं प्रयुक्तमतिदारुणम् ।
 पुत्रमन्धं प्रकुर्वन्त्या तस्मान्नो विश्वसे त्वयि ॥ १३८ ॥
 एवमुक्त्वा प्रदुद्राव तदाऽऽकाशं पतङ्गिनी ।
 इत्येतत् ते मयाख्यातं पुराभूतमिदं नृप ॥ १३९ ॥
 ब्रह्मदत्तस्य राजेन्द्र यद् वृत्तं पूजनीयया ।
 श्राद्धं च पृच्छसे यन्मां युधिष्ठिर महामते ॥ १.२०.१४० ॥
 अतस्ते वर्तयिष्येऽहमितिहासं पुरातनम् ।
 गीतं सनत्कुमारेण मार्कण्डेयाय पृच्छते ॥ १४१ ॥
 श्राद्धस्य फलमुद्दिश्य नियतं सुकृतस्य च ।
 तन्निबोध महाराज सप्तजातिषु भारत ॥ १४२ ॥
 सगालवस्य चरितं कण्डरीकस्य चैव हि ।
 ब्रह्मदत्ततृतीयानां योगिनां ब्रह्मचारिणाम् ॥ १४३ ॥
 इति श्रीमहाभारते खिलभागो हरिवंशो हरिवंशपर्वणि पूजनीयोपाख्याने चटकाख्यानं
 नाम विंशोऽध्यायः ॥ २० ॥

१.२१ एकविंशोऽध्यायः

पितृकल्पः - ५ - श्राद्ध महात्म्यम् Efficacy of beatification of manes
 पितृकल्प-मार्कण्डेयजी द्वारा श्राद्ध की महिमा का वर्णन, श्राद्ध के फल से
 कौशिक-पुत्रों को उत्तम जन्म की प्राप्ति
 मार्कण्डेय उवाच ।
 श्राद्धे प्रतिष्ठितो लोकः श्राद्धे योगः प्रवर्तते ।
 हन्त ते वर्तयिष्यामि श्राद्धस्य फलमुत्तमम् ॥ १ ॥
 ब्रह्मदत्तेन यत् प्राप्तं सप्तजातिषु भारत ।
 त एव हि धर्मस्य बुद्धिर्निर्वर्तते शनैः ॥ २ ॥
 पीडयाप्यथ धर्मस्य कृते श्राद्धे परानघ ।

यत् प्राप्तं ब्राह्मणैः पूर्वं तन्निबोध महामते ॥ ३ ॥
 ततोऽहं तानधर्मिष्ठान् कुरुक्षेत्रे पितृव्रतान् ।
 सनत्कुमारनिर्दिष्टानपश्यं सप्त वै द्विजान् ॥ ४ ॥
 दिव्येन चक्षुषा तेन यानुवाच पुरा विभुः ।
 वाग्दुष्टः क्रोधनो हिंस्रः पिशुनः कविरेव च ।
 खसृमः पितृवर्ती च नामभिः कर्मभिस्तथा ॥ ५ ॥
 कौशिकस्य सुतास्तात शिष्या गार्ग्यस्य भारत ।
 पितर्युपरते सर्वे व्रतवन्तस्तदाभवन् ॥ ६ ॥
 विनियोगाद् गुरोस्तस्य गां दोग्ध्रीं समकालयन् ।
 समानवत्सां कपिलां सर्वे न्यायागतां तदा ॥ ७ ॥
 तेषां पथि क्षुधार्तानां बाल्यान्मोहाच्च भारत ।
 क्रूरा बुद्धिः समभवत्तां गां वै हिंसितुं तदा ॥ ८ ॥
 तान् कविः खसृमश्चैव याचेते नेति वै तदा ।
 न चाशक्यन्त ते ताभ्यां तदा वारयितुं द्विजाः ॥ ९ ॥
 पितृवर्ती तु यस्तेषां नित्यं श्राद्धाह्निको द्विजः ।
 स सर्वानब्रवीद् भ्रातृन् कोपाद्धर्मे समाहितः ॥ १० ॥
 यद्यवश्यं प्रहन्तव्या पितृनुद्दिश्य साध्विमाम् ।
 प्रकुर्वीमहि गां सम्यक् सर्व एव समाहिताः ॥ ११ ॥
 एवमेषापि गौर्धर्मे प्राप्स्यते नात्र संशयः ।
 पितृनभ्यर्च्य धर्मेण नाधर्मोऽस्मान् भविष्यति ॥ १२ ॥
 तथेत्युक्त्वा च ते सर्वे प्रोक्षयित्वा च गां ततः ।
 पितृभ्यः कल्पयित्वैनामुपायुञ्जन्त भारत ॥ १३ ॥
 उपयुज्य च गां सर्वे गुरोस्तस्य न्यवेदयन् ।
 शार्दूलेन हता धेनुर्वत्सोऽयं गृह्यतामिति ॥ १४ ॥
 आर्जवात् स तु तं वत्सं प्रतिजग्राह वै द्विजः ।
 मिथ्योपचर्य ते तं तु गुरुमन्यायतो द्विजाः ।
 कालेन समयुज्यन्त सर्व एवायुषः क्षये ॥ १५ ॥
 ते वै क्रूरतया हिंसा अनार्यत्वाद् गुरौ तथा ।

उग्रा हिंसाविहाराश्च सप्ताजायन्त सोदराः ॥ १६ ॥
 लुब्धकस्यात्मजास्तात बलवन्तो मनस्विनः ।
 पितृनभ्यर्च्य धर्मेण प्रोक्षयित्वा च गां तदा ॥ १७ ॥
 स्मृतिः प्रत्यवमर्शश्च तेषां जात्यन्तरेऽभवत् ।
 जाता व्याधा दशार्णेषु सप्त धर्मविचक्षणाः ॥ १८ ॥
 स्वकर्मनिरताः सर्वे लोभानृतविवर्जिताः ।
 तावन्मात्रं प्रकुर्वन्ति यावता प्राणधारणम् ॥ १९ ॥
 शेषं ध्यानपराः कालमनुध्यायन्ति कर्म तत् ।
 नामधेयानि चाप्येषामिमान्यासन्नराधिप ॥ १.२१.२० ॥
 निर्वैरो निर्वृतिः शान्तो निर्मन्युः कृतिरेव च ।
 वैधसो मातृवर्ती च व्याधाः परमधार्मिकाः ॥ २१ ॥
 तैरवमुषितैस्तात हिंसाधर्मरतैः सदा ।
 माता च पूजिता वृद्धा पिता च परितोषितः ॥ २२ ॥
 यदा माता पिता चैव संयुक्तौ कालधर्मणा ।
 तदा धनूषि ते त्यक्त्वा वने प्राणानवासृजन् ॥ २३ ॥
 शुभेन कर्मणा तेन जाता जातिस्मरा मृगाः ।
 त्रासानुत्पाद्य संविग्ना रम्ये कालञ्जरे गिरौ ॥ २४ ॥
 उन्मुखो नित्यवित्रस्तः स्तब्धकर्णो विलोचनः ।
 पण्डितो घस्मरो नादी नामतस्तेऽभवन् मृगाः ॥ २५ ॥
 तमेवार्थमनुध्यान्तो जातिस्मरणसम्भवम् ।
 आसन् वनचराः क्षान्ता निर्द्वन्द्वा निष्परिग्रहाः ॥ २६ ॥
 ते सर्वे शुभकर्माणः सधर्माणो वनेचराः ।
 योगधर्ममनुप्राप्ता विहरन्ति स्म तत्र ह ॥ २७ ॥
 जहुः प्राणान्मरुं साध्य लघ्वाहारास्तपस्विनः ।
 तेषां मरुं साधयतां पदस्थानानि भारत ।
 तथैवाद्यापि दृश्यन्ते गिरौ कालञ्जरे नृप ॥ २८ ॥
 कर्मणा तेन ते तात शुभेनाशुभवर्जिताः ।
 शुभाच्छुभतरां योनिं चक्रवाकत्वमागताः ॥ २९ ॥

शुभे देशे शरद्वीपे सप्तैवासञ्जलौकसः ।
 त्यक्त्वा सहचरीधर्मं मुनयो ब्रह्मचारिणः ॥ १.२१.३० ॥
 निःस्पृहो निर्ममः क्षान्तो निर्द्वन्द्वो निष्परिग्रहः ।
 निर्वृत्तिर्निभृतश्चैव शकुना नामतः स्मृताः ॥ ३१ ॥
 ते तत्र पक्षिणः सर्वे शकुना धर्मचारिणः ।
 निराहारा जहुः प्राणांस्तपोयुक्ताः सरित्तटे ॥ ३२ ॥
 अथ ते सोदरा जाता हंसा मानसचारिणः ।
 जातिस्मराः सुसंयुक्ताः सप्तैव ब्रह्मचारिणः ॥ ३३ ॥
 विप्रयोनौ यतो मोहान्मिथ्योपचरितो गुरुः ।
 तिर्यग्योनौ ततो जाताः संसारे परिबभ्रमुः ॥ ३४ ॥
 यतश्च पितृवाक्यार्थः कृतः स्वार्थं व्यवस्थितैः ।
 ततो ज्ञानं च जातिं च ते हि प्रापुर्गुणोत्तराम् ॥ ३५ ॥
 सुमनाः शुचिवाक्छुद्धः पञ्चमश्छिद्रदर्शनः ।
 सुनेत्रश्च स्वतन्त्रश्च शकुना नामतः स्मृताः ॥ ३६ ॥
 पञ्चमः पाञ्चिकस्तत्र सप्तजातिष्वजायत ।
 षष्ठस्तु कण्डरीकोऽभूद् ब्रह्मदत्तस्तु सप्तमः ॥ ३७ ॥
 तेषां तु तपसा तेन सप्तजातिकृतेन वै ।
 योगस्य चापि निर्वृत्या प्रतिभानाच्च शोभनात् ॥ ३८ ॥
 पूर्वजातिषु यद् ब्रह्म श्रुतं गुरुकुलेषु वै ।
 तथैवावस्थिता बुद्धिः संसारेष्वपि वर्तताम् ॥ ३९ ॥
 ते ब्रह्मचारिणः सर्वे विहङ्गा ब्रह्मवादिनः ।
 योगधर्ममनुध्यान्तो विहरन्ति स्म तत्र ह ॥ १.२१.४० ॥
 तेषां तत्र विहङ्गानां चरतां सहचारिणाम् ।
 नीपानामीश्वरो राजा विभ्राजः पौरवान्वयः ॥ ४१ ॥
 विभ्राजमानो वपुषा प्रभावेन समन्वितः ।
 श्रीमानन्तःपुरवृतो वनं तत्प्रविवेश ह ॥ ४२ ॥
 स्वतन्त्रश्च विहङ्गोऽसौ स्पृहयामास तं नृपम् ।

दृष्ट्वाऽऽयान्तं श्रियोपेतं भवेयमहमीदृशः ॥ ४३ ॥

यद्यस्ति सुकृतं किञ्चित्तपो वा नियमोऽपि वा ।

खिन्नोऽऽस्मि ह्युपवासेन तपसा निष्फलेन च ॥ ४४ ॥

इति श्रीमहाभारते खिलेषु हरिवंशे हरिवंशपर्वणि पितृकल्पे एकविंशोऽध्यायः ॥
२१ ॥

१.२२ द्वाविंशोऽध्यायः

पितृकल्पः - ६ - चक्रवाक वर्णनम् Portrayal of chakravAka birds

पितृकल्प, शुचिवाक पक्षी का स्वतन्त्र आदि तीन पक्षियों को शाप देना, सुमना पक्षी का अनुग्रहपूर्वक उन्हें शाप से मुक्त करना मार्कण्डेय उवाच ।

ततस्तं चक्रवाकौ द्वावूचतुः सहचारिणौ ।

आवां ते सचिवौ स्यावस्तव प्रियहितैषिणौ ॥ १ ॥

तथेत्युक्त्वा च तस्यासीत्तदा योगात्मिका मतिः ।

एवं ते समयं चक्रुः शुचिवाक् तमुवाच ह ॥ २ ॥

यस्मात् कामप्रधानस्त्वं योगधर्ममपास्य वै ।

एवं वरं प्रार्थयसे तस्माद् वाक्यं निबोध मे ॥ ३ ॥

राजा त्वं भविता तात काम्पिल्ये नात्र संशयः ।

भविष्यतः सखायौ च द्वाविमौ सचिवौ तव ॥ ४ ॥

शस्त्वा चानभिभाष्यांस्तांश्चत्वारश्चक्रुरण्डजाः ।

तांस्त्रीनिभीप्सतो राज्यं व्यभिचारप्रदर्शितान् ॥ ५ ॥

शप्ताः खगास्त्रयस्ते तु योगभ्रष्टा विचेतसः ।

तानयाचन्त चतुरस्त्रयस्ते सहचारिणः ॥ ६ ॥

तेषां प्रसादं ते चक्रुरथैतान्सुमनाऽब्रवीत् ।

सर्वेषामेव वचनात्प्रसादानुगतं वचः ॥ ७ ॥

अन्तवान् भविता शापो युष्माकं नात्र संशयः ।

इतश्च्युताश्च मानुष्यं प्राप्य योगमवाप्स्यथ ॥ ८ ॥

सर्वसत्त्वरुतज्ञश्च स्वतन्त्रोऽयं भविष्यति ।

पितृप्रसादो ह्यस्माभिरस्य प्राप्तः कृतेन वै ॥ ९ ॥

गां प्रोक्षयित्वा धर्मेण पितृभ्य उपकल्प्यताम् ।

अस्माकं ज्ञानसंयोगः सर्वेषां योगसाधनः ॥ १.२२.१० ॥

इमं च वाक्यसन्दर्भश्लोकमेकमुदाहृतम् ।

पुरुषान्तरितं श्रुत्वा ततो योगमवाप्स्यथ ॥ ११ ॥

इति श्रीमहाभारते खिलेषु हरिवंशे हरिवंशपर्वणि पितृकल्पे द्वाविंशोऽध्यायः ॥
२२ ॥

१.२३ त्रयोविंशतितमोऽध्यायः

पितृकल्पः - ७ - हंस वर्णनम् Portrayal of swans

हंसों का काम्पिल्यनगर में ब्रह्मदत्त आदि के रूप में उत्पन्न होना और चार हंसों का अपने पिता से आज्ञा लेकर मुक्त हो जाना मार्कण्डेय उवाच ।

ते योगधर्मनिरताः सप्त मानसचारिणः ।

पद्मगर्भोऽरविन्दाक्षः क्षीरगर्भः सुलोचनः ॥ १ ॥

उरुबिन्दुः सुबिन्दुश्च हैमगर्भस्तु सप्तमः ।

वाय्वम्बुभक्षाः सततं शरीराण्युपशोषयन् ॥ २ ॥

राजा विभ्राजमानस्तु वपुषा तद् वनं तदा ।

चचारान्तःपुरवृतो नन्दनं मघवानिव ॥ ३ ॥

स तानपश्यत्वचरान् योगधर्मात्मकान् नृप ।

निर्वेदाच्च तमेवार्थमनुध्यायन् पुरं ययौ ॥ ४ ॥

अणुहो नाम तस्याऽऽसीत्पुत्रः परमधार्मिकः ।

अणुधर्मरतिर्नित्यमणुं सोऽभ्यगमत्पदम् ॥ ५ ॥

प्रादात्कन्यां शुकस्तस्मै कृत्वीं पूजिलक्षणां ॥

सत्यशीलगुणोपेतां योगधर्मरतां सदा ॥ ६ ॥

सा ह्युद्दिष्टा पुरा भीष्म पितृकन्या मनीषिणी ।

सनत्कुमारेण तदा सन्निधौ मम शोभना ॥ ७ ॥

सत्यधर्मभृतां श्रेष्ठा दुर्विज्ञेया कृतात्मभिः ।

योगा च योगपत्नी च योगमाता तथैव च ॥ ८ ॥
यथा ते कथितं पूर्वं पितृकल्पेषु वै मया ।
विभ्राजस्त्वणुहं राज्ये स्थापयित्वा नरेश्वरः ॥ ९ ॥
आमन्त्र्य पौरान्प्रीतात्मा ब्राह्मणान् स्वस्ति वाच्य च ।
प्रायात् सरस्तपश्चर्तुं यत्र ते सहचारिणः ॥ १.२३.१० ॥
स वै तत्र निराहारो वायुभक्षो महातपाः ।
त्यक्त्वा कामांस्तपस्तेपे सरसस्तस्य पार्श्वतः ॥ ११ ॥
तस्य सङ्कल्प आसीच्च तेषामेकतरस्य वै ।
पुत्रत्वं प्राप्य योगेन युज्येयमिति भारत ॥ १२ ॥
कृत्वाभिसन्धिं तपसा महता स समन्वितः ।
महातपाः स विभ्राजो विरराजांशुमानिव ॥ १३ ॥
ततो विभ्राजितं तेन वैभ्राजं नाम तद्वनम् ।
सरस्तच्च कुरुश्रेष्ठ वैभ्राजमिति संज्ञितम् ॥ १४ ॥
तत्र ते शकुना राजंश्चत्वरो योगधर्मिणः ।
योगभ्रष्टास्त्रयश्चैव देहन्यासकृतोऽभवन् ॥ १५ ॥
काम्पिल्ये नगरे ते तु ब्रह्मदत्तपुरोगमाः ।
जाताः सप्त महात्मानः सर्वे विगतकल्मषाः ॥ १६ ॥
ज्ञानध्यानतपःपूजावेदवेदाङ्गपारगाः
स्मृतिमन्तोऽत्र चत्वारस्त्रयस्तु परिमोहिताः ॥ १७ ॥
स्वतन्त्रस्त्वणुहाज्ज्ञे ब्रह्मदत्तो महायशाः ।
यथा ह्यासीत्पक्षिभावे सङ्कल्पः पूर्वचिन्तितः ।
ज्ञानध्यानतपःपूतो वेदवेदाङ्गपारगः ॥ १८ ॥
छिद्रदर्शी सुनेत्रश्च तथा बाभ्रव्यवत्सयोः ।
जातौ श्रोत्रियदायादौ वेदवेदाङ्गपारगौ ॥ १९ ॥
सहायौ ब्रह्मदत्तस्य पूर्वजातिसहोषितौ ।
पाञ्चालः पाञ्चिकश्चैव कण्डरीकस्तथापरः ॥ १.२३.२० ॥
पाञ्चालो बह्वृचस्त्वासीदाचार्यत्वं चकार ह ।
द्विवेदः कण्डरीकस्तु छन्दोगोऽध्वर्युरेव च ॥ २१ ॥

सर्वसत्त्वरुतज्ञस्तु राजाऽऽसीदणुहात्मजः ।
 पाञ्चालकण्डरीकाभ्यां तस्य सख्यमभूत्तदा ॥ २२ ॥
 ते ग्राम्यधर्माभिरताः कामस्य वशवर्तिनः ।
 पूर्वजातिकृतेनासन् धर्मकामार्थकोविदाः ॥ २३ ॥
 अणुहस्तु नृपश्रेष्ठो ब्रह्मदत्तमकल्मषम् ।
 राज्येऽभिषिच्य योगात्मा परां गतिमवाप्तवान् ॥ २४ ॥
 ब्रह्मदत्तस्य भार्या तु देवलस्यात्मजाभवत् ।
 असितस्य हि दुर्धर्षा सन्नतिर्नाम नामतः ॥ २५ ॥
 तामेकभावसम्पन्नां लेभे कन्यामनुत्तमाम् ।
 सन्नतिं सन्नतिमतीं देवलाद् योगधर्मिणीम् ॥ २६ ॥
 पञ्चमः पाञ्चिकस्तत्र सप्तजातिषु भारत ।
 षष्ठस्तु कण्डरीकोऽभूद् ब्रह्मदत्तश्च सप्तमः ॥ २७ ॥
 शेषा विहङ्गमा ये वै काम्पिल्यं सहचारिणः ।
 ते जाताः श्रोत्रियकुले सुदरिद्रे सहोदराः ॥ २८ ॥
 धृतिमान् सुमना विद्वांस्तत्त्वदर्शी च नामतः ।
 वेदाध्ययनसम्पन्नाश्चत्वारश्छिद्रदर्शिनः ॥ २९ ॥
 तेषां संवित्तथोत्पन्ना पूर्वजातिकृता तदा ।
 ये योगनिरताः सिद्धाः प्रस्थिताः सर्व एव हि ॥ १.२३.३० ॥
 आमन्त्र्य पितरं तात पिता तानब्रवीत् तदा ।
 अधर्म एव युष्माकं यन्मां त्यक्त्वा गमिष्यथ ॥ ३१ ॥
 दारिद्र्यमनपाकृत्य पुत्रार्थांश्चैव पुष्कलान् ।
 शुश्रूषामप्रयुज्यैव कथं वै गन्तुमर्हथ ॥ ३२ ॥
 ते तमूचुर्द्विजाः सर्वे पितरं पुनरेव च ।
 करिष्यामो विधानं ते येन त्वं वर्तयिष्यसि ॥ ३३ ॥
 इमं श्लोकं महार्थं त्वं राजानं सहमन्त्रिणम् ।
 श्रावयेथाः समागम्य ब्रह्मदत्तमकल्मषम् ॥ ३४ ॥
 प्रीतात्मा दास्यति स ते ग्रामान् भोगांश्च पुष्कलान् ।

यथेप्सितांश्च सर्वार्थान् गच्छ तात यथेप्सितम् ॥ ३५ ॥

एतावदुक्त्वा ते सर्वे पूजयित्वा च तं गुरुम् ।

योगधर्ममनुप्राप्य परां निर्वृतिमाययुः ॥ ३६ ॥

इति श्रीमहाभारते खिलेषु हरिवंशे हरिवंशपर्वणि पितृकल्पे त्रयोविंशोऽध्यायः ॥
२३ ॥

१.२४ चतुर्विंशतितमोऽध्यायः

पितृकल्पः - ८ - पितृकल्प समाप्तिः Legend of Brahmadata

विभ्राज का ब्रह्मदत्त का पुत्र बनकर उत्पन्न होना, रानी सन्नति का ब्रह्मदत्त से
रूठना, एक ब्राह्मण के कहे हुए श्लोकों से ब्रह्मदत्त, पाञ्चाल्य और कण्डरीक को
अपने पूर्वजन्म का ज्ञान होना तथा ब्रह्मदत्त आदि का तप करके मुक्त हो जाना
मार्कण्डेय उवाच ।

ब्रह्मदत्तस्य तनयः स विभ्राजस्त्वजायत ।

योगात्मा तपसा युक्तो विष्वक्सेन इति श्रुतः ॥ १ ॥

कदाचिद् ब्रह्मदत्तस्तु भार्यया सहितो वने ।

विजहार प्रहृष्टात्मा यथा शच्या शचीपतिः ॥ २ ॥

ततः पिपीलिकरुतं स शुश्राव नराधिपः ।

कामिनीं कामिनस्तस्य याचतः क्रोशतो भृशम् ॥ ३ ॥

श्रुत्वा तु याच्यमाना तां क्रुद्धां सूक्ष्मां पिपीलिकाम् ।

ब्रह्मदत्तो महाहासमकस्मादेव चाहसत् ॥ ४ ॥

ततः सा सन्नतिर्दीना व्रीडितेवाभवत्तदा ।

निराहारा बहुतिथं बभूव वरवर्णिनी ॥ ५ ॥

प्रसाद्यमाना भर्त्रा सा तमुवाच शुचिस्मिता ।

त्वया च हसिता राजन् नाहं जीवितुमुत्सहे ॥ ६ ॥

स तत्कारणमाचख्यौ न च सा श्रद्धधाति तत् ।

उवाच चैनं कुपिता नैष भावोऽस्ति मानुषे ॥ ७ ॥

को वै पिपीलिकरुतं मानुषो वेत्तुमर्हति ।

ऋते देवप्रसादाद् वा पूर्वजातिकृतेन वा ॥ ८ ॥

तपोबलेन वा राजन् विद्यया वा नराधिप ।
यद्येष वै प्रभावस्ते सर्वसत्त्वरुतज्ञता ॥ ९ ॥
यथाहमेतज्जानीयां तथा प्रत्याययस्व माम् ।
प्राणान् वापि परित्यक्ष्ये राजन् सत्येन ते शपे ॥ १.२४.१० ॥
तत् तस्या वचनं श्रुत्वा महिष्याः परुषाक्षरम् ।
स राजा परमापन्नो देवश्रेष्ठमगात् ततः ॥ ११ ॥
शरण्यं सर्वभूतेशं भक्त्या नारायणं हरिम् ।
समाहितो निराहारः षड्रात्रेण महायशाः ॥ १२ ॥
ददर्श दर्शने राजा देवं नारायणं प्रभुम् ।
उवाच चैनं भगवान् सर्वभूतानुकम्पकः ॥ १३ ॥
ब्रह्मदत्त प्रभाते त्वं कल्याणं समवाप्स्यसि ।
इत्युक्त्वा भगवान् देवस्तत्रैवान्तरधीयत ॥ १४ ॥
चतुर्णां तु पिता योऽसौ ब्राह्मणानां महात्मनाम् ।
श्लोकं सोऽधीत्य पुत्रेभ्यः कृतकृत्य इवाभवत् ॥ १५ ॥
स राजानमथान्विच्छन्सहमन्त्रिणमच्युतम् ।
न ददर्शान्तरं किञ्चिच्छोकं श्रावयितुं तदा ॥ १६ ॥
अथ राजा सरःस्नातो लब्ध्वा लब्ध्वा नारायणाद्वरम् ।
प्रविवेश पुरीं प्रीतो रथमारुह्य काञ्चनम् ॥ १७ ॥
तस्य रश्मीन्प्रत्यगृह्णात्कण्डरीको द्विजर्षभः ।
चामरं व्यजनं चापि बाध्रव्यः समवाक्षिपत् ॥ १८ ॥
इदमन्तरमित्येव ततः स ब्राह्मणस्तदा ।
श्रावयामास राजानं श्लोकं तं सचिवौ च तौ ॥ १९ ॥
सप्त व्याधा दशार्णेषु मृगाः कालञ्जरे गिरौ ।
चक्रवाकाः शरद्वी हंसाः सरसि मानसे ॥ १.२४.२० ॥
तेऽभिजाताः कुरुक्षेत्रे ब्राह्मणा वेदपारगाः ।
प्रस्थिता दीर्घमध्वानं यूयं किमवसीदथ ॥ २१ ॥
तच्छ्रुत्वा मोहमगमद् ब्रह्मदत्तो नराधिपः ।
सचिवश्चास्य पाञ्चाल्यः कण्डरीकश्च भारत ॥ २२ ॥

स्रस्तरश्मिप्रतोदौ तौ पतितव्यञ्जनावुभौ ।
 दृष्ट्वा बभ्रुवरस्वस्थाः पौराश्च सुहृदस्तथा ॥ २३ ॥
 मुहूर्तमेव राजा स सह ताभ्यां रथे स्थितः ।
 प्रतिलभ्य ततः सङ्गं प्रत्यागच्छदरिन्दमः ॥ २४ ॥
 ततस्ते तत्सरः स्मृत्वा योगं तमुपलभ्य च ।
 ब्राह्मणं विपुलैरर्थैर्भोगैश्च समयोजयन् ॥ २५ ॥
 अभिषिच्य स्वराज्ये तु विष्वक्सेनमरिन्दमम् ।
 जगाम ब्रह्मदत्तोऽथ सदारो वनमेव ह ॥ २६ ॥
 अर्थेनं सन्नतिर्धीरा देवलस्य सुता तदा ।
 उवाच परमप्रीता योगाद् वनगतं नृपम् ॥ २७ ॥
 जानन्त्या ते महाराज पिपीलिकरुतज्ञताम् ।
 चोदितः क्रोधमुद्दिश्य सक्तः कामेषु वै मया ॥ २८ ॥
 इतो वयं गमिष्यामो गतिमिष्टामनुत्तमाम् ।
 तव चान्तर्हितो योगस्ततः संस्मारितो मया ॥ २९ ॥
 स राजा परमप्रीतः पत्न्याः श्रुत्वा वचस्तदा ।
 प्राप्य योगं बलादेव गतिं प्राप सुदुर्लभाम् ॥ १.२४.३० ॥
 कण्डरीकोऽपि धर्मात्मा साङ्ख्ययोगमनुत्तमम् ।
 प्राप्य योगगतिं सिद्धो विशुद्धस्तेन कर्मणा ॥ ३१ ॥
 क्रमं प्रणीय पाञ्चाल्यः शिक्षां चोत्पाद्य केवलाम् ।
 योगाचार्यगतिं प्राप यशश्चाय्यं महातपाः ॥ ३२ ॥
 एवमेतत् पुरावृत्तं मम प्रत्यक्षमच्युत ।
 तद् धारयस्व गाङ्गेय श्रेयसा योक्ष्यसे ततः ॥ ३३ ॥
 ये चान्ये धारयिष्यन्ति तेषां चरितमुत्तमम् ।
 तिर्यग्योनिषु ते जातु न गमिष्यन्ति कर्हिचित् ॥ ३४ ॥
 श्रुत्वा चेदमुपाख्यानं महार्थं महतां गतिम् ।
 योगधर्मो हृदि सदा परिवर्तति भारत ॥ ३५ ॥
 स तेनैवानुबन्धेन कदाचिल्लभते शमम् ।

ततो योगगतिं याति शुद्धां तां भुवि दुर्लभाम् ॥ ३६ ॥

वैशम्पायन उवाच ।

एवमेतत् पुरा गीतं मार्कण्डेयेन धीमता ।

श्राद्धस्य फलमुद्दिश्य सोमस्याप्यायनाय वै ॥ ३७ ॥

सोमो हि भगवान् देवो लोकस्याप्यायनं परम् ।

वृष्णिवंशप्रसङ्गेन तस्य वंशं निबोध मे ॥ ३८ ॥

ति श्रीमहाभारते खिलेषु हरिवंशे हरिवंशपर्वणि पितृकल्पसमाप्तिर्नाम
चतुर्विंशोऽध्यायः ॥ २४ ॥

१.२५ पञ्चविंशतितमोऽध्यायः

सोमोत्पत्तिवर्णनम् Emergence of soma, the moon

चन्द्रमा की उत्पत्ति और राजसूय यज्ञ, देवासुरसङ्ग्राम तथा बुध की उत्पत्ति

वैशम्पायन उवाच ।

पिता सोमस्य वै राजन् जज्ञेऽत्रिर्भगवानृषिः ।

ब्रह्मणो मानसात् पूर्वं प्रजासर्गं विधित्सतः ॥ १ ॥

तत्रात्रिः सर्वभूतानां तस्थौ स्वतनयैर्युतः ।

कर्मणा मनसा वाचा शुभान्येव चचार सः ॥ २ ॥

अहिंस्रः सर्वभूतेषु धर्मात्मा संशितव्रतः ।

काष्ठकुड्यशिलाभूत ऊर्ध्वबाहुर्महाद्युतिः ॥ ३ ॥

अनुत्तरं नाम तपो येन तप्तं महत् पुरा ।

त्रीणि वर्षसहस्राणि दिव्यानीति हि नः श्रुतम् ॥ ४ ॥

तत्रोर्ध्वरेतसस्तस्य स्थितस्यानिमिषस्य ह ।

सोमत्वं तनुरापेदे महासत्त्वस्य भारत ॥ ५ ॥

ऊर्ध्वमाचक्रमे तस्य सोमत्वं भावितात्मनः ।

नेत्राभ्यां वारि सुस्नाव दशधा द्योतयद् दिशः ॥ ६ ॥

तं गर्भं विधिना हृष्टा दश देव्यो दधुस्तदा ।

समेत्य धारयामासुर्न च ताः समशक्नुवन् ॥ ७ ॥

स ताभ्यः सहसैवाथ दिग्भ्यो गर्भः प्रभान्वितः ।

पपात भासयँल्लोकाञ्छीतांशुः सर्वभावनः ॥ ८ ॥
 यदा न धारणे शक्तास्तस्य गर्भस्य ता दिशः ।
 ततस्ताभिः सहैवाशु निपपात वसुन्धराम् ॥ ९ ॥
 पतितं सोममालोक्य ब्रह्मा लोकपितामहः ।
 रथमारोपयामास लोकानां हितकाम्यया ॥ १.२५.१० ॥
 स हि वेदमयस्तात धर्मात्मा सत्यसङ्ग्रहः ।
 युक्तो वाजिसहस्रेण सितेनेति हि नः श्रुतम् ॥ ११ ॥
 तस्मिन् निपतिते देवाः पुत्रेऽत्रेः परमात्मनि ।
 तुष्टुवृद्धगणः पुत्रा मानसाः सप्त ये श्रुताः ॥ १२ ॥
 तथैवाङ्गिरसस्तत्र भृगुरेवात्मजैः सह ।
 ऋग्भिर्यजुर्भिर्बहुलैरथर्वाङ्गिरसैरपि ॥ १३ ॥
 तस्य संस्तूयमानस्य तेजः सोमस्य भास्वतः ।
 आप्यायमानं लोकांस्त्रीन् भासयामास सर्वशः ॥ १४ ॥
 स तेन रथमुख्येन सागरान्तां वसुन्धराम् ।
 त्रिःसप्तकत्वोऽतियशाश्चकाराभिप्रदक्षिणम् ॥ १५ ॥
 तस्य यच्च्यावितं तेजः पृथिवीमन्वपद्यत ।
 ओषध्यस्ताः समुद्भूतास्तेजसा प्रज्वलन्त्युत ॥ १६ ॥
 ताभिर्धार्यास्त्रयो लोकाः प्रजाश्चैव चतुर्विधाः ।
 पोष्टा हि भगवान् सोमो जगतो जगतीपते ॥ १७ ॥
 स लब्धतेजा भगवान् संस्तवैस्तैश्च कर्मभिः ।
 तपस्तेपे महाभाग पद्मानां दशतीर्दश ॥ १८ ॥
 हिरण्यवर्णा या देव्यो धारयन्त्यात्मना जगत् ।
 निधिस्तासामभूद्देवः प्रख्यातः स्वेन कर्मणा ॥ १९ ॥
 ततस्तस्मै ददौ राज्यं ब्रह्मा ब्रह्मविदां वरः ।
 बीजौषधीनां विप्राणामपां च जनमेजय ॥ १.२५.२० ॥
 सोऽभिषिक्तो महाराज राजराज्येन राजराट् ।
 लोकांस्त्रीन् भासयामास स्वभासा भास्वतां वरः ॥ २१ ॥

सप्तविंशतिमिन्दोस्तु दाक्षायण्यो महाव्रताः ।
ददौ प्राचेतसो दक्षो नक्षत्राणीति या विदुः ॥ २२ ॥
स तत् प्राप्य महद्राज्यं सोमः सोमवतां वरः ।
समाजहे राजसूयं सहस्रशतदक्षिणम् ॥ २३ ॥
होतास्य भगवानत्रिरध्वर्युर्भगवान् भृगुः ।
हिरण्यगर्भश्चोद्गाता ब्रह्मा ब्रह्मत्वमेयिवान् ॥ २४ ॥
सदस्यस्तत्र भगवान् हरिर्नारायणः स्वयम् ।
सनत्कुमारप्रमुखैराद्यैर्ब्रह्मर्षिभिर्वृतः ॥ २५ ॥
दक्षिणामददात्सोमस्त्रील्लोकानिति नः श्रुतम् ।
तेभ्यो ब्रह्मर्षिमुख्येभ्यः सदस्येभ्यश्च भारत ॥ २६ ॥
तं सिनिश्च कुहूश्चैव द्युतिः पुष्टिः प्रभा वसुः ।
कीर्तिर्धृतिश्च लक्ष्मीश्च नव देव्यः सिषेविरे ॥ २७ ॥
प्राप्यावभृथमव्यग्रः सर्वदेवर्षिपूजितः ।
विरराजाधिराजेन्द्रो दशधा भासयन् दिशः ॥ २८ ॥
तस्य तत्प्राप्य दुष्प्राप्यमैश्वर्यं मुनिसत्कृतम् ।
विवभ्राम मतिस्तात विनयादनयाऽऽहता ॥ २९ ॥
बृहस्पतेः स वै भार्या तारां नाम यशस्विनीम् ।
जहार तरसा सर्वानवमत्याङ्गिरःसुतान् ॥ १.२५.३० ॥
स याच्यमानो देवैश्च तथा देवर्षिभिः सह ।
नैव व्यसर्जयत् तारां तस्मा आङ्गिरसे तदा ।
स संरब्धस्ततस्तस्मिन् देवाचार्यो बृहस्पतिः ॥ ३१ ॥
उशाना तस्य जग्राह पार्ष्णिमाङ्गिरसस्तदा ।
स हि शिष्यो महातेजाः पितुः पूर्वा बृहस्पतेः ॥ ३२ ॥
तेन स्नेहेन भगवान् रुद्रस्तस्य बृहस्पतेः ।
पार्ष्णिग्राहोऽभवद् देवः प्रगृह्याजगवं धनुः ॥ ३३ ॥
तेन ब्रह्मशिरो नाम परमास्त्रं महात्मना ।
उद्दिश्य दैत्यानुत्सृष्टं येनैषां नाशितं यशः ॥ ३४ ॥
तत्र तद् युद्धमभवत् प्रख्यातं तारकामयम् ।

देवानां दानवानां च लोकक्षयकरं महत् ॥ ३५ ॥
 तत्र शिष्टास्तु ये देवास्तुषिताश्चैव भारत ।
 ब्रह्माणं शरणं जग्मुरादिदेवं सनातनम् ॥ ३६ ॥
 ततो निवार्योशनसं रुद्रं ज्येष्ठं च शङ्करम् ।
 ददावङ्गिरसे तारां स्वयमेव पितामहः ॥ ३७ ॥
 तामन्तःप्रसवां दृष्ट्वा तारां प्राह बृहस्पतिः ।
 मदीयायां न ते योनौ गर्भो धार्यः कथञ्चन ॥ ३८ ॥
 अयोनावुत्सृजत् तं सा कुमारं दस्युहन्तमम् ।
 इषीकास्तम्बमासाद्य ज्वलन्तमिव पावकम् ॥ ३९ ॥
 जातमात्रः स भगवान् देवानामक्षिपद् वपुः ।
 ततः संशयमापन्ना इमामकथयन् सुराः ॥ १.२५.४० ॥
 सत्यं ब्रूहि सुतः कस्य सोमस्याथ बृहस्पतेः ।
 पृच्छ्यमाना यदा देवैर्नाह सा साध्वसाधु वा ॥ ४१ ॥
 तदा तां शम्भुमारब्धः कुमारो दस्युहन्तमम् ।
 तं निवार्य ततो ब्रह्मा तारां पप्रच्छ संशयम् ॥ ४२ ॥
 यदत्र तथ्यं तद् ब्रूहि तारे कस्य सुतस्त्वयम् ।
 सा प्राञ्जलिरुवाचेदं ब्रह्माणं वरदं प्रभुम् ॥ ४३ ॥
 सोमस्येति महात्मानं कुमारं दस्युहन्तमम् ।
 ततस्तं मूर्ध्नुपाघ्राय सोमो धाता प्रजापतिः ॥ ४४ ॥
 बुध इत्यकरोन्नाम तस्य पुत्रस्य धीमतः ।
 प्रतिकूलं च गगने समभ्युत्तिष्ठते बुधः ॥ ४५ ॥
 उत्पादयामास ततः पुत्रं वै राजपुत्रिका ।
 तस्यापत्यं महाराजो बभूवैलः पुरुरवाः ॥ ४६ ॥
 उर्वश्यां जज्ञिरे यस्य पुत्राः सप्त महात्मनः ।
 प्रसह्य धर्षितस्तत्र सोमो वै राजयक्ष्मणा ॥ ४७ ॥
 ततो यक्षमाभिभूतस्तु सोमः प्रक्षीणमण्डलः ।
 जगाम शरणार्थाय पितरं सोऽत्रिमेव तु ॥ ४८ ॥

तस्य तत्तापशमनं चकारात्रिर्महातपाः ।
स राजयक्ष्मणा मुक्तः श्रिया जज्वाल सर्वतः ॥ ४९ ॥
एवं सोमस्य वै जन्म कीर्तितं कीर्तिवर्धनम् ।
वंशमस्य महाराज कीर्त्यमानं च मे शृणु ॥ १.२५.५० ॥
धन्यमारोग्यमायुष्यं पुण्यं सङ्कल्पसाधनम् ।
सोमस्य जन्म श्रुत्वैव पापेभ्यो विप्रमुच्यते ॥ ५१ ॥
इति श्रीमहाभारते खिलभागे हरिवंशे हरिवंशपर्वणि सोमोत्पत्तिकथने
पञ्चविंशोऽध्यायः ॥ २५ ॥

१.२६ षडविंशोऽध्यायः

ऐलोलपत्तिः Legend of uravashi-purUrava
महाराज पुरुरवा के चरित्र और वंश का वर्णन, राजा पुरुरवा का त्रेतायुगी की
रचना करना और गन्धर्वों के लोक में जाना
वैशम्पायन उवाच ।
बुधस्य तु महाराज विद्वान् पुत्रः पुरुरवाः ।
तेजस्वी दानशीलश्च यज्वा विपुलदक्षिणः ॥ १ ॥
ब्रह्मवादी पराक्रान्तः शत्रुभिर्युधि दुर्जयः ।
आहर्ता चाग्निहोत्रस्य यज्ञानां च महीपतिः ॥ २ ॥
सत्यवादी पुण्यमतिः काम्यः संवृतमैथुनः ।
अतीव त्रिषु लोकेषु यशसाप्रतिमस्तदा ॥ ३ ॥
तं ब्रह्मवादिनं क्षान्तं धर्मज्ञं सत्यवादिनम् ।
उर्वशी वरयामास हित्वा मानं यशस्विनी ॥ ४ ॥
तया सहावसद् राजा वर्षाणि दश पञ्च च ।
पञ्च षडस्र चाष्टौ च दश चाष्टौ च भारत ॥ ५ ॥
वने चैत्ररथे रम्ये तथा मन्दाकिनीतटे ।
अलकायां विशालायां नन्दने च वनोत्तमे ॥ ६ ॥
उत्तरान् स कुरून् प्राप्य मनोरथफलद्रुमान् ।
गन्धमादनपादेषु मेरुपृष्ठे तथोत्तरे ॥ ७ ॥

एतेषु वनमुख्येषु सुरैराचरितेषु च ।
 उर्वश्या सहितो राजा रेमे परमया मुदा ॥ ८ ॥
 देशे पुण्यतमे चैव महर्षिभिरभिष्टुते ।
 राज्यं च कारयामास प्रयागं पृथिवीपतिः ॥ ९ ॥
 तस्य पुत्रा बभूवुस्ते सप्त देवसुतोपमाः ।
 दिवि जाता महात्मान आयुर्धीमानमावसुः ॥ १.२६.१० ॥
 विश्वायुश्चैव धर्मात्मा श्रुतायुश्च तथापरः ।
 दृढायुश्च वनायुश्च शतायुश्चोर्वशीसुताः ॥ ११ ॥
 जनमेजय उवाच ।
 गान्धर्वी चोर्वशी देवी राजानं मानुषं कथम् ।
 देवानुत्सृज्य सम्प्राप्ता तन्नो ब्रूहि बहुश्रुत ॥ १२ ॥
 वैशम्पायन उवाच ।
 ब्रह्मशापाभिभूता सा मानुषं समपद्यत ।
 ऐलं तु सा वरारोहा समयात्समुपस्थिता ॥ १३ ॥
 आत्मनः शापमोक्षार्थं समयं सा चकार ह ।
 अनग्रदर्शनं चैव सकामायां च मैथुनम् ॥ १४ ॥
 द्वौ मेषौ शयनाभ्याशे सदा बद्धौ च तिष्ठतः ।
 घृतमात्रो तथाऽऽहारः कालमेकं तु पार्थिव ॥ १५ ॥
 यद्येष समयो राजन् यावत्कालं च ते दृढः ।
 तावत्कालं तु वत्स्यामि त्वत्तः समय एष नः ॥ १६ ॥
 तस्यास्तं समयं सर्वं स राजा समपालयत् ।
 एवं सा वसते तत्र पुरुरवसि भामिनी ॥ १७ ॥
 वर्षाण्येकोनषष्टिस्तु तत्सक्ता शापमोहिता ।
 उर्वश्यां मानुषस्थायां गन्धर्वाश्चिन्तयान्विताः ॥ १८ ॥
 गन्धर्वा ऊचुः ।
 चिन्तयध्वं महाभागा यथा सा तु वराङ्गना ।
 समागच्छेत् पुनर्देवानुर्वशी स्वर्गभूषणम् ॥ १९ ॥
 ततो विश्वावसुर्नाम तत्राह वदतां वरः ।

मया तु समयस्ताभ्यां क्रियमाणः श्रुतः पुरा ॥ १.२६.२० ॥
व्युत्क्रान्तसमयं सा वै राजानं त्यक्ष्यते यथा ।
तदहं वेद्म्यशेषेण यथा भेत्स्यत्यसौ नृपः ॥ २१ ॥
ससहायो गमिष्यामि युष्माकं कार्यसिद्धये ।
एवमुक्त्वा गतस्तत्र प्रतिष्ठानं महायशाः ॥ २२ ॥
निशायामथ चागम्य मेषमेकं जहार सः ।
मातृवद् वर्तते सा तु मेषयोश्चारुहासिनी ॥ २३ ॥
गन्धर्वागमनं श्रुत्वा शापान्तं च यशस्विनी ।
राजानमब्रवीत् तत्र पुत्रो मेऽहियतेति सा ॥ २४ ॥
एवमुक्तो विनिश्चित्य नम्रो नैवोदतिष्ठत ।
नम्रं मां द्रक्ष्यते देवी समयो वितथो भवेत् ॥ २५ ॥
ततो भूयस्तु गन्धर्वा द्वितीयं मेषमाददुः ।
द्वितीये तु हृते मेषे ऐलं देव्यब्रवीदिदम् ॥ २६ ॥
पुत्रो मेऽपहतो राजन्ननाथाया इव प्रभो ।
एवमुक्तस्तथोत्थाय नम्रो राजा प्रधावितः ॥ २७ ॥
मेषयोः पदमन्विच्छन् गन्धर्वोर्विद्युदप्यथ ।
उत्पादिता सुमहती ययौ तद्भवनं महत् ॥ २८ ॥
प्रकाशितं वै सहसा ततो नम्रमवैक्षत ।
नम्रं दृष्ट्वा तिरोभूता साप्सरा कामरूपिणी ॥ २९ ॥
उत्सृष्टावुरणौ दृष्ट्वा राजा गृह्यागतो गृहे ।
अपश्यन्नुर्वशीं तत्र विललाप सुदुःखितः ॥ १.२६.३० ॥
चचार पृथिवीं सर्वां मार्गमाण इतस्ततः ।
अथापश्यत् स तां राजा कुरुक्षेत्रे महाबलः ॥ ३१ ॥
प्लक्षतीर्थं पुष्करिण्यां हैमवत्यां समाप्लुताम् ।
क्रीडन्तीमप्सरोभिश्च पञ्चभिः सह शोभनाम् ॥ ३२ ॥
तां क्रीडन्तीं ततो दृष्ट्वा विललाप सुदुःखितः ।
सा चापि तत्र तं दृष्ट्वा राजानमविदूरतः ॥ ३३ ॥

उर्वशी ताः सखीः प्राह स एष पुरुषोत्तमः ।
 यस्मिन्नहमवात्सं वै दर्शयामास तं नृपम् ॥ ३४ ॥
 समाविघ्नास्तु ताः सर्वाः पुनरेव नराधिपः ।
 जाये ह तिष्ठ मनसा घोरे वचसि तिष्ठ ह ॥ ३५ ॥
 एवमादीनि सूक्तानि परस्परमभाषत ।
 उर्वशी चाब्रवीदैलं सगर्भाहं त्वया प्रभो ॥ ३६ ॥
 संवत्सरात् कुमारास्ते भविष्यन्ति न संशयः ।
 निशामेकां च नृपते निवत्स्यसि मया सह ॥ ३७ ॥
 हृद्यो जगाम राजाथ स्वपुरं तु महायशाः ।
 गते संवत्सरे भूय उर्वशी पुनरागमत् ॥ ३८ ॥
 उषितश्च तया सार्द्धमेकरात्रं महायशाः ।
 उर्वश्यथाब्रवीदैलं गन्धर्वा वरदास्तव ॥ ३९ ॥
 तान् वृणीष्व महाराज ब्रूहि चैनांस्त्वमेव हि ।
 वृणीष्व समतां राजन् गन्धर्वाणां महात्मनाम् ॥ १.२६.४० ॥
 तथेत्युक्त्वा वरं वब्रे गन्धर्वाश्च तथास्त्विति ।
 पूरयित्वाग्निना स्थालीं गन्धर्वाश्च तमब्रुवन् ॥ ४१ ॥
 अनेनेष्वा च लोकान्नः प्राप्स्यसि त्वं नराधिप ।
 तानादाय कुमारांस्तु नगरायोपचक्रमे ॥ ४२ ॥
 निक्षिप्याग्निमरण्ये तु सपुत्रस्तु गृहं ययौ ।
 स त्रेताग्निं तु नापश्यदश्वत्थं तत्र दृष्टवान् ॥ ४३ ॥
 शमीजातं तु तं दृष्ट्वा अश्वत्थं विस्मितस्तदा ।
 गन्धर्वेभ्यस्तदाशंसदग्निनाशं ततस्तु सः ॥ ४४ ॥
 श्रुत्वा तमर्थमखिलमरणीं तु समादिशन् ।
 अश्वत्थादरणीं कृत्वा मथित्वाग्निं यथाविधि ॥ ४५ ॥
 मथित्वाग्निं त्रिधा कृत्वा अयजत्स नराधिपः ।
 इष्ट्वा यज्ञैर्बहुविधैर्गतस्तेषां सलोकताम् ॥ ४६ ॥
 गन्धर्वेभ्यो वरं लब्ध्वा त्रेताग्निं समकारयत् ।
 एकोऽग्निः पूर्वमेवासीदैलस्त्रेतामकारयत् ॥ ४७ ॥

एवम्प्रभावो राजासीदैलस्तु नरसत्तम ।

देशे पुण्यतमे चैव महर्षिभिरभिष्टुते ॥ ४८ ॥

राज्यं स कारयामास प्रयागे पृथिवीपतिः ।

उत्तरे जाह्नवीतीरे प्रतिष्ठाने महायशाः ॥ ४९ ॥

इति श्रीमहाभारते खिलभागे हरिवंशे हरिवंशपर्वणि ऐलोत्पत्तिर्नाम षड्विंशोऽध्यायः

॥ २६ ॥

१.२७ सप्तविंशोऽध्यायः

अमावसुवंशकीर्तनम् Dynasty of amAvasu

पुरूरवा के द्वितीय पुत्र अमावसु के वंश का वर्णन, विश्वामित्र और परशुराम की उत्पत्ति

वैशम्पायन उवाच ।

ऐलपुत्रा बभूवुस्ते सर्वे देवसुतोपमाः ।

दिवि जाता महात्मान आयुर्धीमानमावसुः ॥ १ ॥

विश्वायुश्चैव धर्मात्मा श्रुतायुश्च तथापरः ।

दृढायुश्च वनायुश्च शतायुश्चोर्वशीसुताः ॥ २ ॥

अमावसोश्च दायादो भीमो राजाथ नग्नजित् ।

श्रीमान्भीमस्य दायादो राजासीत्काञ्चनप्रभः ।

विद्वांस्तु काञ्चनस्यापि सुहोत्रोऽभून्महाबलः ॥ ३ ॥

सौहोत्रिरभवज्जहुः केशिन्या गर्भसम्भवः ।

आजहे यो महत्सत्रं सर्वमेधमहामखम् ॥ ४ ॥

पतिलोभेन यं गङ्गा पतित्वेऽभिससार ह ।

नेच्छतः प्लावयामास तस्य गङ्गां च तत्सदः ।

स तया प्लावितं दृष्ट्वा यज्ञवाटं समन्ततः ॥ ५ ॥

सौहित्त्रिब्रवीद् गङ्गां क्रुद्धो भरतसत्तम ॥ ६ ॥

एष ते विफलं यत्नं पिबन्नम्भः करोम्यहम् ।

अस्य गङ्गेऽवलेपस्य सद्यः फलमवाप्नुहि ॥ ७ ॥

राजर्षिणा ततः पीतां गङ्गां दृष्ट्वा महर्षयः ।
 उपनिन्द्युर्महाभागां दुहितृत्वेन जाह्नवीम् ॥ ८ ॥
 युवनाश्वस्य पुत्रीं तु कावेरीं जहुरावहत् ।
 युवनाश्वस्य शापेन गङ्गार्धेन विनिर्ममे ।
 कावेरीं सरितां श्रेष्ठां जहोर्भार्यामनिन्दिताम् ॥ ९ ॥
 जह्नुस्तु दयितं पुत्रं सुनहं नाम धार्मिकम् ।
 कावेर्या जनयामास अजकस्तस्य चात्मजः ॥ १२७.१० ॥
 अजकस्य तु दायदो बलाकाश्वो महीपतिः ।
 बभूव मृगयाशीलः कुशस्तस्यात्मजोऽभवत् ॥ ११ ॥
 कुशपुत्रा बभूवुर्हि चत्वारो देववर्चसः ।
 कुशिकः कुशनाभश्च कुशाम्बो मूर्तिमांस्तथा ॥ १२ ॥
 पल्लवैः सह संवृद्धिं राजा वनचरैस्तदा ।
 कुशिकस्तु तपस्तेपे पुत्रमिन्द्रसमप्रभम् ।
 लभेयमिति तं शक्रस्त्रासादभ्येत्य जक्षिवान् ॥ १३ ॥
 पूर्णे वर्षसहस्रे वै तं तु शक्रो ह्यपश्यत् ।
 अत्युग्रतपसं दृष्ट्वा सहस्राक्षः पुरन्दरः ॥ १४ ॥
 समर्थः पुत्रजनने स्वमेवांशमवासयत् ।
 पुत्रत्वे कल्पयामास स देवेन्द्रः सुरोत्तमः ॥ १५ ॥
 स गाधिरभवद्राजा मघवान् कौशिकः स्वयम् ।
 पौरुकुत्स्यभवद् भार्या गाधिस्तस्यामजायत् ॥ १६ ॥
 गाधेः कन्या महाभागा नाम्ना सत्यवती शुभा ।
 तां गाधिर्भृगुपुत्राय ऋचीकाय ददौ प्रभुः ॥ १७ ॥
 तस्याः प्रीतोऽभवद् भर्ता भार्गवो भृगुनन्दनः ।
 पुत्रार्थं कारयामास चरुं गाधेस्तथैव च ॥ १८ ॥
 उवाचाहूय तां भर्ता ऋचीको भार्गवस्तदा ।
 उपयोज्यश्चरुरयं त्वया मात्रा त्वयं तव ॥ १९ ॥
 तस्यां जनिष्यते पुत्रो दीप्तिमान् क्षत्रियर्षभः ।
 अजेयः क्षत्रियैर्लौकिके क्षत्रियर्षभसूदनः ॥ १.२७.२० ॥

तवापि पुत्रं कल्याणि धृतिमन्तं तपोनिधिम् ।
 शमात्मकं द्विजश्रेष्ठं चरुरेष विधास्यति ॥ २१ ॥
 एवमुक्त्वा तु तां भार्यामृचीको भृगुनन्दनः ।
 तपस्यभिरतो नित्यमरण्यं प्रविवेश ह ॥ २२ ॥
 गाधिः सदारस्तु तदा ऋचीकावासमभ्यगात् ।
 तीर्थयात्राप्रसङ्गेन सुतां द्रष्टुं जनेश्वरः ॥ २३ ॥
 चरुद्वयं गृहीत्वा तदृषेः सत्यवती तदा ।
 चरुमादाय यत्नेन सा तु मात्रे न्यवेदयत् ॥ २४ ॥
 माता व्यत्यस्य दैवेन दुहित्रे स्वं चरुं ददौ ।
 तस्याश्चरुमथाज्ञानादात्मसंस्थं चकार ह ॥ २५ ॥
 अथ सत्यवती गर्भे क्षत्रियान्तकरं तदा ।
 धारयामास दीप्तेन वपुषा घोरदर्शनम् ॥ २६ ॥
 तामृचीकस्ततो दृष्ट्वा योगेनाभ्यनुसृत्य च ।
 तामब्रवीद् द्विजश्रेष्ठः स्वां भार्यां वरवर्णिनीम् ॥ २७ ॥
 मात्रासि वञ्चिता भद्रे चरुव्यत्यासहेतुना ।
 जनिष्यति हि पुत्रस्ते क्रूरकर्मातिदारुणः ॥ २८ ॥
 भ्राता जनिष्यते चापि ब्रह्मभूतस्तपोधनः ।
 विश्वं हि ब्रह्म तपसा मया तस्मिन्समर्पितम् ॥ २९ ॥
 एवमुक्त्वा महाभागा भर्त्रा सत्यवती तदा ।
 प्रसादयामास पतिं पुत्रो मे नेदृशो भवेत् ।
 ब्राह्मणापसदस्तत्र इत्युक्तो मुनिरब्रवीत् ॥ १.२७.३० ॥
 नैष सङ्कल्पितः कामो मया भद्रे तथास्त्विति ।
 उग्रकर्मा भवेत् पुत्रः पितुर्मातुश्च कारणात् ।
 पुनः सत्यवती वाक्यमेवमुक्त्वाब्रवीदिदम् ॥ ३१ ॥
 इच्छँलोकानपि मुने सृजेथाः किं पुनः सुतम् ।
 शमात्मकमृजुं त्वं मे पुत्रं दातुमिहार्हसि ॥ ३२ ॥
 काममेवंविधः पौत्रो मम स्यात्तव च प्रभो ।
 यद्यन्यथा न शक्यं वै कर्तुमेतद् द्विजोत्तम ॥ ३३ ॥

ततः प्रसादमकरोत्स तस्यास्तपसो बलात् ।
 भद्रे नास्ति विशेषो मे पौत्रे च वरवर्णिनि ।
 त्वया यथोक्तं वचनं तथा भद्रं भविष्यति ॥ ३४ ॥
 ततः सत्यवती पुत्रं जनयामास भार्गवम् ।
 तपस्यभिरतं दान्तं जमदग्निं शमात्मकम् ॥ ३५ ॥
 भृगोश्चरुविपर्यासे रौद्रवैष्णवयोः पुरा ।
 यजनाद् वैष्णवेऽथांशे जमदग्निरजायत ॥ ३६ ॥
 सा हि सत्यवती पुण्या सत्यधर्मपरायणा ।
 कौशिकीति समाख्याता प्रवृत्तेयं महानदी ॥ ३७ ॥
 इक्ष्वाकुवंशप्रभवो रेणुर्नाम नराधिपः ।
 तस्य कन्या महाभागा कामली नाम रेणुका ॥ ३८ ॥
 रेणुकायां तु कामल्यां तपोविद्यासमन्वितः ।
 आर्चीको जनयामास जामदग्न्यं सुदारुणम् ॥ ३९ ॥
 सर्वविद्यानुगं श्रेष्ठं धनुर्वेदस्य पारगम् ।
 रामं क्षत्रियहन्तारं प्रदीप्तमिव पावकम् ॥ १.२७.४० ॥
 और्वस्यैवमृचीकस्य सत्यवत्यां महायशाः ।
 जमदग्निस्तपोवीर्याज्ज्ञे ब्रह्मविदां वरः ॥ ४१ ॥
 मध्यमश्च शुनःशेषः शुनःपुच्छः कनिष्ठकः ।
 विश्वामित्रं तु दायदं गाधिः कुशिकनन्दनः ॥ ४२ ॥
 जनयामास पुत्रं तु तपोविद्याशमात्मकम् ।
 प्राप्य ब्रह्मर्षिसमतां योऽयं सप्तर्षितां गतः ॥ ४३ ॥
 विश्वामित्रस्तु धर्मात्मा नाम्ना विश्वरथः स्मृतः ।
 जज्ञे भृगुप्रसादेन कौशिकाद् वंशवर्धनः ॥ ४४ ॥
 विश्वामित्रस्य च सुता देवरातादयः स्मृताः ।
 प्रख्यातास्त्रिषु लोकेषु तेषां नामानि मे शृणु ॥ ४५ ॥
 देवश्रवाः कतिश्चैव यस्मात्कात्यायनाः स्मृताः ।
 शालावत्यां हिरण्याक्षो रेणोर्जज्ञेऽथ रेणुमान् ॥ ४६ ॥
 साङ्कतिर्गालवश्चैव मुद्गलश्चेति विश्रुताः ।

मधुच्छन्दो जयश्चैव देवलश्च तथाष्टकः ॥ ४७ ॥

कच्छपो हारितश्चैव विश्वामित्रस्य वै सुताः ।

तेषां ख्यातानि गोत्राणि कौशिकानां महात्मनाम् ॥ ४८ ॥

पाणिनो बभ्रवश्चैव ध्यानजप्यास्तथैव च ।

पार्थिवा देवराताश्च शालङ्कायनबाष्कलाः ॥ ४९ ॥

लोहिता यामदूताश्च तथा कारीषवः स्मृताः ।

सौश्रुताः कौशिका राजंस्तथान्ये सैन्धवायनाः ॥ १.२७.५० ॥

देवला रेणवश्चैव याज्ञवल्क्याघमर्षणाः ।

औदुम्बरा ह्यभिष्णातास्तारकायनचुञ्चुलाः ॥ ५१ ॥

शालावत्या हिरण्याक्षाः साङ्कृत्या गालवास्तथा ।

बादरायणिनश्चान्ये विश्वामित्रस्य धीमतः ॥ ५२ ॥

ऋष्यन्तरविवाह्याश्च कौशिका बहवः स्मृताः ।

पौरवस्य महाराज ब्रह्मर्षेः कौशिकस्य च ।

सम्बन्धोऽन्यस्य वंशोऽस्मिन्ब्रह्मक्षत्रस्य विश्रुतः ॥ ५३ ॥

विश्वामित्रात्मजानां तु शुनःशोपोऽग्रजः स्मृतः ।

भार्गवः कौशिकत्वं हि प्राप्तः स मुनिसत्तमः ॥ ५४ ॥

विश्वामित्रस्य पुत्रस्तु शुनःशोपोऽभवत्किल ।

हरिदश्वस्य यज्ञे तु पशुत्वे विनियोजितः ॥ ५५ ॥

देवैर्दत्तः शुनःशोपो विश्वामित्राय वै पुनः ।

देवैर्दत्तः स वै यस्माद् देवरातस्ततोऽभवत् ॥ ५६ ॥

देवरातादयः सप्त विश्वामित्रस्य वै सुताः ।

दृषद्वतीसुतश्चापि विश्वामित्रात् तथाष्टकः ॥ ५७ ॥

अष्टकस्य सुतो लौहिः प्रोक्तो जह्नुगणो मया ।

अत ऊर्ध्वं प्रवक्ष्यामि वंशमायोर्महात्मनः ॥ ५८ ॥

इति श्रीमहाभारते खिलभागे हरिवंशे हरिवंशपर्वण्यमावसुवंशकीर्तनं नाम

सप्तविंशोऽध्यायः ॥ २७ ॥

१.२८ अष्टाविंशोऽध्यायः

आयुवंशकथनम् Legend of Ayu

राजा रजि और उनके पुत्रों का चरित्र, इन्द्र का अपने स्थान से भ्रष्ट होकर पुनः उस पर प्रतिष्ठित होना

वैशम्पायन उवाच ।

आयोः पुत्रास्तथा पञ्च सर्वे वीरा महारथाः ।

स्वर्भानुतनयायां च प्रभायां जज्ञिरे नृप ॥ १ ॥

नहुषः प्रथमं जज्ञे वृद्धशर्मा ततः परम् ।

रम्भो रजिरनेनाश्च त्रिषु लोकेषु विश्रुताः ॥ २ ॥

रजिः पुत्रशतानीह जनयामास पञ्च वै ।

राजेयमिति विख्यातं क्षत्रमिन्द्रभयावहम् ॥ ३ ॥

यत्र देवासुरे युद्धे समुत्पन्ने सुदारुणे ।

देवाश्चैवासुराश्चैव पितामहमथाब्रुवन् ॥ ४ ॥

आवयोर्भगवन् युद्धे को विजेता भविष्यति ।

ब्रूहि नः सर्वभूतेश श्रोतुमिच्छामि ते वचः ॥ ५ ॥

ब्रह्मोवाच ।

येषामर्थाय सङ्ग्रामे रजिरात्तायुधः प्रभुः ।

योत्स्यते ते जयिष्यन्ति त्रीँल्लोकान्नात्र संशयः ॥ ६ ॥

यतो रजिर्धृतिस्तत्र श्रीश्च तत्र यतो धृतिः ।

यतो धृतिश्च श्रीश्चैव धर्मस्तत्र जयस्तथा ॥ ७ ॥

ते देवदानवाः प्रीता देवेनोक्ता रजेर्जये ।

अभ्ययुर्जयमिच्छन्तो वृण्वाना भरतर्षभ ॥ ८ ॥

स हि स्वर्भानुदौहित्रः प्रभायां समपद्यत ।

राजा परमतेजस्वी सोमवंशप्रवर्धनः ॥ ९ ॥

ते हृष्टमनसः सर्वे रजिं देवाश्च दानवाः ।

ऊचुरस्मज्जयाय त्वं गृहाण वरकार्मुकम् ॥ १.२८.१० ॥

अथोवाच रजिस्तत्र तयोर्वै देवदैत्ययोः ।

स्वार्थज्ञः स्वार्थमुद्दिश्य यशः स्वं च प्रकाशयन् ॥ ११ ॥

रजिरुवाच ।
 यदि दैत्यगणान् सर्वाञ्जित्वा शक्रपुरोगमाः ।
 इन्द्रो भवामि धर्मेण ततो योत्स्यामि संयुगे ॥ १२ ॥
 देवाः प्रथमतो भूयः प्रत्यूचुर्दृष्टमानसाः ।
 एवं यथेष्टं नृपते कामः सम्पद्यतां तव ॥ १३ ॥
 श्रुत्वा सुरगणानां तु वाक्यं राजा रजिस्तदा ।
 पप्रच्छासुरमुख्यांस्तु यथा देवानपृच्छत ॥ १४ ॥
 दानवा दर्पपूर्णास्तु स्वार्थमेवानुगम्य ह ।
 प्रत्यूचुस्ते नृपवरं साभिमानमिदं वचः १५ ॥
 अस्माकमिन्द्रः प्रह्लादो यस्यार्थं विजयामहे ।
 अस्मिंस्तु समये राजंस्तिष्ठेथा राजसत्तम ॥ १६ ॥
 तथेति ब्रुवन्नेव देवैरप्यभिचोदितः ।
 भविष्यसीन्द्रो जित्वैवं देवैरुक्तस्तु पार्थिवः ।
 जघान दानवान् सर्वान् ये वध्या वज्रपाणिनः ॥ १७ ॥
 स विप्रणष्टां देवानां परमश्रीः श्रियं वशी ।
 निहत्य दानवान् सर्वानाजहार रजिः प्रभुः ॥ १८ ॥
 ततो रजिं महावीर्यं देवैः सह शतक्रतुः ।
 रजेः पुत्रोऽहमित्युक्त्वा पुनरेवाब्रवीद्वचः ॥ १९ ॥
 इन्द्रोऽसि तात देवानां सर्वेषां नात्र संशयः ।
 यस्याहमिन्द्रः पुत्रस्ते ख्यातिं यास्यामि कर्मभिः ॥ १.२८.२० ॥
 स तु शक्रवचः श्रुत्वा वञ्चितस्तेन मायया ।
 तथेत्येवाब्रवीद् राजा प्रीयमाणः शतक्रतुम् ॥ २१ ॥
 तस्मिंस्तु देवसदृशे दिवं प्रान्ते महीपतौ ।
 दायाद्यमिन्द्रादाजहुराचारात् तनया रजेः ॥ २२ ॥
 पञ्चपुत्रशतान्यस्य तद्वै स्थानं शतक्रतोः ।
 समाक्रमन्त बहुधा स्वर्गलोकं त्रिविष्टपम् ॥ २३ ॥
 ततो बहुतिथे काले समतीते महाबलः ।
 हतराज्योऽब्रवीच्छक्रो हतभागो बृहस्पतिम् ॥ २४ ॥

इन्द्र उवाच ।
 बदरीफलमात्रं वै पुरोडाशं विधत्स्व मे ।
 ब्रह्मर्षे येन तिष्ठेयं तेजसाऽऽप्यायितः सदा ॥ २५ ॥
 ब्रह्मन् कृशोऽहं विमना हतराज्यो हताशनः ।
 हतौजा दुर्बलो मूढो रजिपुत्रैः कृतः प्रभो ॥ २६ ॥
 बृहस्पतिरुवाच ।
 यद्येवं चोदितः शक्र त्वयास्यां पूर्वमेव हि ।
 नाभविष्यस्यत्प्रियार्थमकर्तव्यं ममानघ ॥ २७ ॥
 प्रयतिष्यामि देवेन्द्र त्वत्प्रियार्थं न संशयः ।
 यथा भागं च राज्यं च नचिरात् प्रतिलप्स्यसे ॥ २८ ॥
 तथा तात करिष्यामि मा भूते विक्रवं मनः ।
 ततः कर्म चकारास्य तेजसो वर्धनं तदा ॥ २९ ॥
 तेषां च बुद्धिसम्मोहमकरोद् द्विजसत्तमः ।
 नास्तिवादार्थशास्त्रं हि धर्मविद्वेषणं परम् ॥ १.२८.३० ॥
 परमं तर्कशास्त्राणामसतां तन्मनोऽनुगम् ।
 न हि धर्मप्रधानानां रोचते तत्कथान्तरे ॥ ३१ ॥
 ते तद् बृहस्पतिकृतं शास्त्रं श्रुत्वाल्पचेतसः ।
 पूर्वोक्तधर्मशास्त्राणामभवन् द्वेषिणः सदा ॥ ३२ ॥
 प्रवक्तुर्न्यायरहितं तन्मतं बहु मेनिरे ।
 तेनाधर्मेण ते पापाः सर्व एव क्षयं गताः ॥ ३३ ॥
 त्रैलोक्यराज्यं शक्रस्तु प्राप्य दुष्प्रापमेव च ।
 बृहस्पतिप्रसादाद्धि परां निर्वृतिमभ्ययात् ॥ ३४ ॥
 ते यदा तु सुसम्मूढा रागोन्मत्ता विधर्मिणः ।
 ब्रह्माद्विषश्च संवृत्ता हतवीर्यपराक्रमाः ॥ ३५ ॥
 ततो लेभे सुरैश्चर्यमिन्द्रः स्थानं तथोत्तमम् ।
 हत्वा रजिसुतान् सर्वान् कामक्रोधपरायणान् ॥ ३६ ॥
 य इदं च्यावन् स्थानात् प्रतिष्ठां च शतक्रतोः ।
 शृणुयाद् धारयेद्वापि न स दौरात्म्यमाप्नुयात् ॥ ३७ ॥

इति श्रीगहाभारते खिलभागे हरिवंशे हरिवंशपर्वणि आयोर्वंशकीर्तनं
नामाष्टाविंशोऽध्यायः ॥ २८ ॥

१. २९ एकोनत्रिंशोऽध्यायः

काश्यपवर्णनम् Legend of divodasa, king of kAshi

अनेनसः वंशवर्णनम्, धन्वन्तरेः काशिराजस्य धन्वस्य पुत्ररूपेण अवतरणम्,
दिवोदास्य राज्यकाले शिवाज्ञया गणेश्वर निकुम्भेन वाराणसीं जनशून्यं कर्तुं
प्रयत्नम्, तत्र शिवपार्वत्योः निवासं, दिवोदासस्य वाराणस्योपरि अधिकारः एवं
अलर्कस्य प्रशंसा

अनेना के वंश का वर्णन, धन्वन्तरि का काशिराज धन्व के यहाँ पुत्ररूप में अवतार,
दिवोदास के

राज्यकाल में भगवान् शिव की आज्ञा से गणेश्वर निकुम्भ के द्वारा वाराणसी को
जनशून्य बनाने का प्रयत्न, वहाँ

शिव और पार्वती का निवास,

दिवोदास का वाराणसी पर अधिकार और अलर्क की प्रशंसा

वैशम्पायन उवाच ।

रम्भोऽनपत्यस्तत्रासीद् वंशं वक्ष्याम्यनेनसः ।

अनेनसः सुतो राजा प्रतिक्षत्रो महायशाः ॥ १ ॥

प्रतिक्षत्रसुतश्चापि सृञ्जयो नाम विश्रुतः ।

सृञ्जयस्य जयः पुत्रो विजयस्तस्य चात्मजः ॥ २ ॥

विजयस्य कृतिः पुत्रस्तस्य हर्यश्वतः सुतः ।

हर्यश्वतसुतो राजा सहदेवः प्रतापवान् ॥ ३ ॥

सहदेवस्य धर्मात्मा नदीन इति विश्रुतः ।

नदीनस्य जयत्सेनो जयत्सेनस्य सङ्कृतिः ॥ ४ ॥

सङ्कृतेरपि धर्मात्मा क्षत्रधर्मा महायशाः ।

अनेनसः समाख्याताः क्षत्रवृद्धस्य मे शृणु ॥ ५ ॥

क्षत्रवृद्धात्मजस्तत्र सुनहोत्रो महायशाः ।

सुनहोत्रस्य दायादास्त्रयः परमधार्मिकाः ॥ ६ ॥

ञ्ज्रात्रस्य दायादास्त्रयः परमधाआमकाः तं ६ ॥

काशः शलश्च द्वावेतौ तथा गृत्समदः प्रभुः ।
पुत्रो गृत्समदस्यापि शुनको यस्य शौनकाः ॥ ७ ॥
ब्राह्मणाः क्षत्रियाश्चैव वैश्याः शूद्रास्तथैव च ।
शलात्मजश्चाष्टिषेणस्तनयस्तस्य काशकः ॥ ८ ॥
काशस्य काशयो राजन् पुत्रो दीर्घतपास्तथा ।
धन्वस्तु दीर्घतपसो विद्वान् धन्वन्तरिस्ततः ॥ ९ ॥
तपसोऽन्ते सुमहतो जातो वृद्धस्य धीमतः ।
पुनर्धन्वन्तरिर्देवो मानुषेष्विह जज्ञिवान् ॥ १.२९.१० ॥
जनमेजय उवाच ।
कथं धन्वन्तरिर्देवो मानुषेष्विह जज्ञिवान् ।
एतद् वेदितुमिच्छामि तन्मे ब्रूहि यथातथम् ॥ ११ ॥
वैशम्पायन उवाच ।
धन्वन्तरेः सम्भवोऽयं श्रूयतां भरतर्षभ ।
जातः स हि समुद्रात्तु मथ्यमाने पुरामृते ॥ १२ ॥
उत्पन्नः कलशात् पूर्वं सर्वतश्च श्रिया वृतः ।
अभ्यसन्सिद्धिकार्ये हि विष्णुं दृष्ट्वा हि तस्थिवान् ॥ १३ ॥
अञ्जस्त्वमिति होवाच तस्मादञ्जस्तु स स्मृतः ।
अञ्जः प्रोवाच विष्णुं वै तव पुत्रोऽस्मि वै प्रभो ॥ १४ ॥
विधत्स्व भागं स्थानं च मम लोके सुरेश्वर ।
एवमुक्तः स दृष्ट्वा वै तथ्यं प्रोवाच तं प्रभुः ॥ १५ ॥
कृतो यज्ञविभागो हि यज्ञियैर्हि सुरैः पुरा ।
देवेषु विनियुक्तं हि विद्धि होत्रं महर्षिभिः ॥ १६ ॥
न शक्यमुपहोमा वै तुभ्यं कर्तुं कदाचन ।
अर्वाग्भूतोऽसि देवानां पुत्र त्वं तु नहीश्वरः ॥ १७ ॥
द्वितीयायां तु सम्भूत्यां लोके ख्यातिं गमिष्यसि ।
अणिमादिश्च ते सिद्धिर्गर्भस्थस्य भविष्यति ॥ १८ ॥
तेनैव त्वं शरीरेण देवत्वं प्राप्स्यसे प्रभो ।
चरुमन्त्रैर्व्रतैर्जाप्यैर्यक्ष्यन्ति त्वां द्विजातयः ॥ १९ ॥

अष्टधा त्वं पुनश्चैवमायुर्वेदं विधास्यसि ।
 अवश्यभावी ह्यर्थोऽयं प्राग्दृष्टस्त्वन्नयोनिना ॥ १.२९.२० ॥
 द्वितीयं द्वापरं प्राप्य भविता त्वं न संशयः ।
 इमं तस्मै वरं दत्त्वा विष्णुरन्तर्दधे पुनः ॥ २१ ॥
 द्वितीये द्वापरं प्राप्ते सौनहोत्रिः स काशिराट् ।
 पुत्रकामस्तपस्तेपे धन्यो दीर्घं तपस्तदा ॥ २२ ॥
 प्रपद्ये देवतां तां तु या मे पुत्रं प्रदास्यति ।
 अर्जं देवं सुतार्थाय तदाऽऽराधितवान्नृपः ॥ २३ ॥
 ततस्तुष्टः स भगवानन्नः प्रोवाच तं नृपम् ।
 यदिच्छसि वरं ब्रूहि तत् ते दास्यामि सुव्रत ॥ २४ ॥
 नृप उवाच ।
 भगवन् यदि तुष्टस्त्वं पुत्रो मे ख्यातिमान् भव ।
 तथेति समनुज्ञाय तत्रैवान्तरधीयत ॥ २५ ॥
 तस्य गेहे समुत्पन्नो देवो धन्वन्तरिस्तदा ।
 काशिराजो महाराज सर्वरोगप्रणाशनः ॥ २६ ॥
 आयुर्वेदं भरद्वाजात्प्राप्येह भिषजां क्रियाम् ।
 तमष्टधा पुनर्व्यस्य शिष्येभ्यः प्रत्यपादयत् ॥ २७ ॥
 धन्वन्तरेस्तु तनयः केतुमानिति विश्रुतः ।
 अथ केतुमतः पुत्रो वीरो भीमरथः स्मृतः ॥ २८ ॥
 सुतो भीमरथस्यापि दिवोदासः प्रजेश्वरः ।
 दिवोदासस्तु धर्मात्मा वाराणस्यधिपोऽभवत् ॥ २९ ॥
 एतस्मिन्नेव काले तु पुरीं वाराणसीं नृप ।
 शून्यां निवासयामास क्षेमको नाम राक्षसः ॥ १.२९.३० ॥
 शप्ता हि सा मतिमता निकुम्भेन महात्मना ।
 शून्या वर्षसहस्रं वै भवित्री नात्र संशयः ॥ ३१ ॥
 तस्यां तु शप्तमात्रायां दिवोदासः प्रजेश्वरः ।
 विषयान्ते पुरीं रम्यां गोमत्यां संन्यवेशयत् ॥ ३२ ॥
 भद्रश्रेण्यस्य पूर्वं तु पुरी वाराणसीत्यभूत् ।

भद्रश्रेण्यस्य पुत्राणां शतमुत्तमधन्विनाम् ॥ ३३ ॥
 हत्वा निवेशयामास दिवोदासो नरर्षभः ।
 भद्रश्रेण्यस्य तद् राज्यं हृतं तेन बलीयसा ॥ ३४ ॥
 जनमेजय उवाच ।
 वाराणसीं निकुम्भस्तु किमर्थं शप्तवान् प्रभुः ।
 निकुम्भकश्च धर्मात्मा सिद्धिक्षेत्रं शशाप यः ॥ ३५ ॥
 वैशम्पायन उवाच ।
 दिवोदासस्तु राजर्षिर्नगरीं प्राप्य पार्थिवः ।
 वसति स्म महातेजाः स्फीतायां तु नराधिपः ॥ ३६ ॥
 एतस्मिन्नेव काले तु कृतदारो महेश्वरः ।
 देव्याः स प्रियकामस्तु न्यवसच्छ्वशुरन्तिके ॥ ३७ ॥
 देवाज्ञया पार्षदा ये त्वधिरूपास्तपोधनाः ।
 पूर्वोक्तैरुपदेशैश्च तोषयन्ति स्म पार्वतीम् ॥ ३८ ॥
 हृष्यते वै महादेवी मेना नैव प्रहृष्यति ।
 जुगुप्सत्यसकृत् तां वै दैवीं देवं तथैव सा ॥ ३९ ॥
 सपार्षदस्त्वनाचारस्तव भर्ता महेश्वरः ।
 दरिद्रः सर्वदैवासौ शीलं तस्य न वर्तते ॥ १.२९.४० ॥
 मात्रा तथोक्ता वरदा स्त्रीस्वभावाच्च चुक्रुधे ।
 स्मितं कृत्वा च वरदा भवपार्श्वमथागमत् ॥ ४१ ॥
 विवर्णवदना देवी महादेवमभाषत ।
 नेह वत्स्याम्यहं देव नय मां स्वं निकेतनम् ॥ ४२ ॥
 त्रधृह्यन्दक्रप्ययखम। आङ्कर ॥
 तथा कर्तुं महादेवः सर्वलोकानवैक्षत ।
 वासार्थं रोचयामास पृथिव्यां कुरुनन्दन ॥ ४३ ॥
 वाराणसीं महातेजाः सिद्धिक्षेत्रं महेश्वरः ।
 दिवोदासेन तां ज्ञात्वा निविष्टां नगरीं भवः ॥ ४४ ॥
 पार्श्वं तिष्ठन्तमाहूय निकुम्भमिदमब्रवीत् ।
 गणेश्वर पुरीं गत्वा शून्यां वाराणसीं कुरु ॥ ४५ ॥

मृदुनैवाभ्युपायेन ह्यतिवीर्यः स पार्थिवः ।
ततो गत्वा निकुम्भस्तु पुरीं वाराणसीं तदा ॥ ४६ ॥
स्वप्ने निदर्शयामास कण्डुकं नाम नापितम् ।
श्रेयस्तेऽहं करिष्यामि स्थानं मे रोचयानघ ॥ ४७ ॥
मद्रूपां प्रतिमां कृत्या नगर्यन्ते तथैव च ।
ततः स्वप्ने यथोद्दिष्टं सर्वं कारितवान् नृप ॥ ४८ ॥
पुरीद्वारे तु विज्ञाप्य राजानं च यथाविधि ।
पूजां तु महतीं तस्य नित्यमेव प्रयोजयत् ॥ ४९ ॥
गन्धैश्च धूपमाल्यैश्च प्रोक्षणीयैस्तथैव च ।
अन्नपानप्रयोगैश्च अत्यद्भुतमिवाभवत् ॥ १.२९.५० ॥
एवं सम्पूज्यते तत्र नित्यमेव गणेश्वरः ।
ततो वरसहस्रं तु नागराणां प्रयच्छति ।
पुत्रान्हरण्यमायुश्च सर्वान् कामांस्तथैव च ॥ ५१ ॥
राज्ञस्तु महिषी श्रेष्ठा सुयशा नाम विश्रुता ।
पुत्रार्थमागता देवी साध्वी राज्ञा प्रचोदिता ॥ ५२ ॥
पूजां तु विपुलां कृत्वा देवी पुत्रमयाचत ।
पुनः पुनरथागत्य बहुशः पुत्रकारणात् ॥ ५३ ॥
न प्रयच्छति पुत्रं हि निकुम्भः कारणेन हि ।
राजा तु यदि नः कुप्येत्कार्यसिद्धिस्ततो भवेत् ॥ ५४ ॥
अथ दीर्घेण कालेन क्रोधो राजानमाविशत् ।
भूत एष महान्द्वारि नागराणां प्रयच्छति ॥ ५५ ॥
प्रीतो वरान् वै शतशो मम किं न प्रयच्छति ।
मामकैः पूज्यते नित्यं नगर्यां मे सदैव हि ॥ ५६ ॥
विज्ञापितो मयात्यर्थं देव्या मे पुत्रकारणात् ।
न ददाति च पुत्रं मे कृतघ्नः केन हेतुना ॥ ५७ ॥
ततो नार्हति सत्कारं मत्सकाशाद् विशेषतः ।
तस्मात्तु नाशयिष्यामि स्थानमस्य दुरात्मनः ॥ ५८ ॥

एवं स तु विनिश्चित्य दुरात्मा राजकिल्बिषी ।
 स्थानं गणपतेस्तस्य नाशयामास दुर्मतिः ॥ ५९ ॥
 भग्नमायतन दृष्ट्वा राजानमशपत् प्रभुः ।
 यस्मादनपराधस्य त्वया स्थानं विनाशितम् ।
 पुर्यकस्मादियं शून्या तव नूनं भविष्यति ॥ १.२९.६० ॥
 ततस्तेन तु शापेन शून्या वाराणसी तदा ।
 शप्त्वा पुरीं निकुम्भस्तु महादेवमथागमत् ॥ ६१ ॥
 अकस्मात्तु पुरी सा तु विद्रुता सर्वतोदिशम् ।
 तस्यां पुर्यां ततो देवो निर्ममे पदमात्मनः ॥ ६२ ॥
 रमते तत्र वै देवो रममाणो गिरेः सुताम् ।
 न रतिं तत्र वै देवी लभते गृहविस्मयात् ।
 वसाम्यत्र न पुर्यां तु देवी देवमथाब्रवीत् ॥ ६३ ॥
 देव उवाच ।
 नाहं वेश्मनि वत्स्यामि अविमुक्तं हि मे गृहम् ।
 नाहं तत्र गमिष्यामि गच्छ देवि गृहं प्रति ॥ ६४ ॥
 सन्नृवाच भगवांश्च्यन्तकस्त्रिपुरान्तकः ।
 तस्मात् तदविमुक्तं हि प्रोक्तं देवेन वै स्वयम् ॥ ६५ ॥
 एवं वाराणसी शप्ता अविमुक्तं च कीर्तितम् ॥ ६६ ॥
 यस्मिन् वसति वै देवः सर्वदेवनमस्कृतः ।
 युगेषु त्रिषु धर्मात्मा सह देव्या महेश्वरः ॥ ६७ ॥
 अन्तर्धानं कलौ याति तत्पुरं हि महात्मनः ।
 अन्तर्हिते पुरे तस्मिन् पुरी सा वसते पुनः ।
 एवं वाराणसी शप्ता निवेशं पुनरागता ॥ ६८ ॥
 भद्रश्रेण्यस्य पुत्रो वै दुर्दमो नाम विश्रुतः ।
 दिवोदासेन बालेति घृणया स विवर्जितः ॥ ६९ ॥
 हैहयस्य तु दायाद्यं कृतवान् वै महीपतिः ।
 आजह्ने पितृदायाद्यं दिवोदासहृतं बलात् ॥ १.२९.७० ॥
 भद्रश्रेण्यस्य पुत्रेण दुर्दमेन महात्मना ।

वैरस्यान्तं महाराज क्षत्रियेण विधित्सता ॥ ७१ ॥
 दिवोदासाद् दृषद्वत्यां वीरो जज्ञे प्रतर्दनः ।
 तेन पुत्रेण बालेन प्रहतं तस्य वै पुनः ॥ ७२ ॥
 प्रतर्दनस्य पुत्रौ द्वौ वत्सभागौ बभूवतुः ।
 वत्सपुत्रो ह्यलर्कस्तु सन्नतिस्तस्य चात्मजः ॥ ७३ ॥
 अलर्कः काशिराजस्तु ब्रह्मण्यः सत्यसङ्गरः ।
 अलर्कं प्रति राजर्षिं श्लोको गीतः पुरातनैः ॥ ७४ ॥
 षष्टिवर्षसहस्राणि षष्टिं वर्षशतानि च ।
 युवा रूपेण सम्पन्न आसीत् काशिकुलोद्भवः ॥
 लोपामुद्राप्रसादेन परमायुरवाप सः ।
 तस्यासीत् सुमहद्राज्यं रूपयौवनशालिनः ॥ ७६ ॥
 शापस्यान्ते महाबाहुर्हत्वा क्षेमकराक्षसम् ।
 रम्यां निवेशयामास पुरीं वाराणसीं पुनः ॥ ७७ ॥
 सन्नतेरपि दायादः सुनीथो नाम धार्मिकः ।
 सुनीथस्य तु दायादः क्षेम्यो नाम महायशः ॥ ७८ ॥
 क्षेम्यस्य केतुमान्पुत्रः सुकेतुस्तस्य चात्मजः ।
 सुकेतोस्तनयश्चापि धर्मकेतुरिति स्मृतः ॥ ७९ ॥
 धर्मकेतोस्तु दायादः सत्यकेतुर्महारथः ।
 सत्यकेतुसुतश्चापि विभुर्नाम प्रजेश्वरः ॥ १.२९.८० ॥
 आनर्तस्तु विभोः पुत्रः सुकुमारस्तु तत्सुतः ।
 सुकुमारस्य पुत्रस्तु धृष्टकेतुः सुधार्मिकः ।
 धृष्टकेतोस्तु दायादो वेणुहोत्रः प्रजेश्वरः ॥ ८१ ॥
 वेणुहोत्रसुतश्चापि भर्गो नाम प्रजेश्वरः ।
 वत्सस्य वत्सभूमिस्तु भृगुभूमिस्तु भार्गवात् ॥ ८२ ॥
 एते त्वङ्गिरसः पुत्रा जाता वंशेऽथ भार्गवे ।
 ब्राह्मणाः क्षत्रिया वैश्यास्तयोः पुत्राः सहस्रशः ।
 इत्येते काशयः प्रोक्ता नहुषस्य निबोध मे ॥ ८३ ॥
 इति श्रीमहाभारते खिलभागे हरिवंशे हरिवंशपर्वणि एकोनत्रिंशोऽध्यायः ॥ २९ ॥

१.३० त्रिंशोऽध्यायः

ययातिचरित्रकथनम् Legend of yayAti together with deva-s kashyapa and aditi
go to brahma

नहुष एवं ययातेः वंशस्य वर्णनम्, ययातेः चरित्रं
नहुष एवं ययाति के वंश का वर्णन तथा ययाति का चरित्र
वैशम्पायन उवाच ।

उत्पन्नाः पितृकन्यायां विरजायां महौजसः ।

नहुषस्य तु दायादाः षडिन्द्रोपमतेजसः ॥ १ ॥

यतिर्ययातिः संयातिरायातिः पाञ्चिको भवः ।

सुयातिः षष्ठस्तेषां वै ययातिः पार्थिवोऽभवत् ।

यतिर्ज्येष्ठस्तु तेषां वै ययातिस्तु ततः परम् ॥ २ ॥

ककुत्स्थकन्यां गां नाम लेभे परमधार्मिकः ।

यतिस्तु मोक्षमास्थाय ब्रह्मभूतोऽभवन्मुनिः ॥ ३ ॥

तेषां ययातिः पञ्चानां विजित्य वसुधामिमाम् ।

देवयानीमुशनसः सुतां भार्यामवाप सः ।

शर्मिष्ठामासुरीं चैव तनयां वृषपर्वणः ॥ ४ ॥

यदुं च तुर्वसुं चैव देवयानी व्यजायत ।

द्रुह्युं चानुं च पूरुं च शर्मिष्ठा वर्षपर्वणी ॥ ५ ॥

तस्मै शक्रो ददौ प्रीतो रथं परमभास्वरम् ।

असङ्गं काञ्चनं दिव्यं दिव्यैः परमवाजिभिः ॥ ६ ॥

युक्तं मनोजवैः शुभ्रैर्येन भार्यामुवाह सः ।

स तेन रथमुख्येन षड्रात्रेनाजयन्महीम् ।

ययातिर्युधि दुर्घर्षस्तथा देवान् सदानवान् ॥ ७ ॥

स रथः पौरवाणां तु सर्वेषामभवत् तदा ।

यावत्तु वसुनाम्नो वै कौरवाज्जनमेजय ॥ ८ ॥

कुरोः पुत्रस्य राजेन्द्र राज्ञः पारीक्षितस्य ह ।

जगाम स रथो नाशं शापाद् गार्ग्यस्य धीमतः ॥ ९ ॥

गार्ग्यस्य हि सुतं बालं स राजा जनमेजयः ।
 वाक्छूरं हिंसयामास ब्रह्महत्यामवाप सः ॥ १.३०.१० ॥
 स लोहगन्धी राजर्षिः परिधावन्नितस्ततः ।
 पौरजानपदैस्त्यक्तो न लेभे शर्म कर्हिचित् ॥ ११ ॥
 ततः स दुःखसन्तप्तो नालभत्संविदं क्वचित् ।
 इन्द्रोतः शौनकं राजा शरणं प्रत्यपद्यत ॥ १२ ॥
 याजयामास चेन्द्रोतं शौनको जनमेजयम् ।
 अश्वमेधेन राजानं पावनार्थं द्विजोत्तमः ॥ १३ ॥
 स लोहगन्धो व्यनशत् तस्यावभृथमेत्य ह ।
 स च दिव्यो रथो राजन् वसोश्चेदिपतेस्तदा ।
 दत्तः शक्रेण तुष्टेन लेभे तस्माद् बृहद्रथः ॥ १४ ॥
 बृहद्रथात्क्रमेणैव गतो बार्हद्रथं नृपम् ।
 ततो हत्वा जरासन्धं भीमस्तं रथमुत्तमम् ॥ १५ ॥
 प्रददौ वासुदेवाय प्रीत्या कौरवनन्दनः ।
 सप्तद्वीपां ययातिस्तु जित्वा पृथ्वी ससागराम् ॥ १६ ॥
 व्यभजत् पञ्चधा राजन् पुत्राणां नाहुषस्तदा ।
 दिशि दक्षिणपूर्वस्यां तुर्वसुं मतिमान् नृपः ॥ १७ ॥
 प्रतीच्यामुत्तरस्यां च द्रुह्युं चानुं च नाहुषः ।
 दिशि पूर्वोत्तरस्यां वै यदुं ज्येष्ठं न्ययोजयत् ॥ १८ ॥
 मध्ये पूरुं च राजानमभ्यषिञ्चत नाहुषः ।
 तैरियं पृथिवी सर्वा सप्तद्वीपा सपत्तना ॥ १९ ॥
 यथाप्रदेशमद्यापि धर्मेण प्रतिपाल्यते ।
 प्रणास्तेषां पुरस्तात्तु वक्ष्यामि नृपसत्तम ॥ १.३०.२० ॥
 धनुर्न्यस्य पृषत्क्रांश्च पञ्चभिः पुरुषर्षभैः ।
 जरावानभवद् राजा भारमावेश्य बन्धुषु ॥ २१ ॥
 निःक्षिप्तशस्त्रः पृथिवीं निरीक्ष्य पृथिवीपतिः ।
 प्रीतिमानभवद् राजा ययातिरपराजितः ।

एवं विभज्य पृथिवीं ययातिर्यदुमब्रवीत् ॥ २२ ॥
 जरां मे प्रतिगृह्णीष्व पुत्र कृत्यान्तरेण वै ।
 तरुणस्तव रूपेण चरेयं पृथिवीमिमाम् ।
 जरां त्वयि समाधाय तं यदुः प्रत्युवाच ह ॥ २३ ॥
 अनिर्दिष्टा मया भिक्षा ब्राह्मणस्य प्रतिश्रुता ।
 अनपाकृत्य तां राजन् न ग्रहीष्यामि ते जराम् ॥ २४ ॥
 जरायां बहवो दोषाः पानभोजनकारिताः ।
 तस्माज्जरां न ते राजन् ग्रहीतुमहमुत्सहे ॥ २५ ॥
 सन्ति ते बहवः पुत्रा मत्तः प्रियतरा नृप ।
 प्रतिग्रहीतुं धर्मज्ञ पुत्रमन्यं वृणीष्व वै ॥ २६ ॥
 स एवमुक्तो यदुना राजा कोपसमन्वितः ।
 उवाच वदतां श्रेष्ठो ययातिर्गर्हयन् सुतम् ॥ २७ ॥
 क आश्रयस्तवान्योऽस्ति को वा धर्मो विधीयते ।
 मामनाहत्य दुर्बुद्धे यदहं तव देशिकः ॥ २८ ॥
 एवमुक्त्वा यदुं तात शशापेनं स मन्युमान् ।
 अराज्ञ्या ते प्रजा मूढ भवित्रीति नराधम ॥ २९ ॥
 स तुर्वसुं च द्रुह्युं चाप्यनुं च भरतर्षभ ।
 एवमेवाब्रवीद् राजा प्रत्याख्यातश्च तैरपि ॥ १.३०.३० ॥
 शशाप तानतिक्रुद्धो ययातिरपराजितः ।
 यथा ते कथितं पूर्वं मया राजर्षिसत्तमः ॥ ३१ ॥
 एवं शप्त्वा सुतान् सर्वाश्चतुरः पूरुपूर्वजान् ।
 तदेव वचनं राजा पूरुमप्याह भारत ॥ ३२ ॥
 तरुणस्तव रूपेण चरेयं पृथिवीमिमाम् ।
 जरां त्वयि समाधाय त्वं पूरो यदि मन्यसे ॥ ३३ ॥
 स जरां प्रतिजग्राह पितुः पूरुः प्रतापवान् ।
 ययातिरपि रूपेण पूरोः पर्यचरन्महीम् ॥ ३४ ॥
 स मार्गमाणः कामानामन्तं भरतसत्तम ।
 विश्वाच्या सहितो रेमे वने चैत्ररथे प्रभुः ॥ ३५ ॥

यदावितृष्णः कामानां भोगेषु स नराधिपः ।
 तदा पूरोः सकाशाद्वै स्वां जरां प्रत्यपद्यत ॥ ३६ ॥
 तत्र गाथा महाराज शृणु गीता ययातिना ।
 याभिः प्रत्याहरेत्कामान् सर्वतोऽङ्गानि कूर्मवत् ॥ ३७ ॥
 न जातु कामः कामानामुपभोगेन शाम्यति ।
 हविषा कृष्णवर्त्मैव भूय एवाभिवर्धते ॥ ३८ ॥
 यत् पृथिव्यां व्रीहियवं हिरण्यं पशवः स्त्रियः ।
 नालमेकस्य तत् सर्वमिति पश्यन्न मुह्यति ॥ ३९ ॥
 यदा भावं न कुरुते सर्वभूतेषु पापकम् ।
 कर्मणा मनसा वाचा ब्रह्म सम्पद्यते तदा ॥ १.३०.४० ॥
 यदानेभ्यो न बिभ्येत यदाचास्मान्न बिभ्यति ।
 यदा नेच्छति न द्वेष्टि ब्रह्म सम्पद्यते तदा ॥ ४१ ॥
 या दुस्त्यजा दुर्मतिभिर्या न जीर्यति जीर्यतः ।
 योऽसौ प्राणान्तिको रोगस्तां तृष्णां त्यजतः सुखम् ॥ ४२ ॥
 जीर्यन्ति जीर्यतः केशा दन्ता जीर्यन्ति जीर्यतः ।
 जीविताशा धनाशा च जीर्यतोऽपि न जीर्यति ॥ ४३ ॥
 यच्च कामसुखं लोके यच्च दिव्यं महत्सुखम् ।
 तृष्णाक्षयसुखस्यैते नार्हतः षोडशीं कलाम् ॥ ४४ ॥
 एवमुक्त्वा स राजर्षिः सदारः प्राविशद्वनम् ।
 कालेन महता वापि चचार विपुलं तपः ॥ ४५ ॥
 भृगुतुङ्गे तपस्तप्त्वा तपसोऽन्ते महातपाः ।
 अनश्नन् देहमुत्सृज्य सदारः स्वर्गमाप्तवान् ॥ ४६ ॥
 तस्य वंशे महाराज पञ्च राजर्षिसत्तमाः ।
 यैर्व्याप्ता पृथिवी सर्वा सूर्यस्येव गभस्तिभिः ॥ ४७ ॥
 यदोस्तु शृणु राजर्षेर्वंशं राजर्षिसत्कृतम् ।
 यत्र नारायणो जज्ञे हरिवृष्णिकुलोद्भवः ॥ ४८ ॥
 धन्यः प्रजावानायुष्मान् कीर्तिमांश्च भवेन्नरः ।

ययातेश्वरितं पुण्यं पठञ्छृण्वन् नराधिप ॥ ४९ ॥

इति श्रीमहाभारते खिलभागे हरिवंशे हरिवंशपर्वणि ययातिचरिते त्रिंशोऽध्यायः ॥

३० ॥

१.३१ एकत्रिंशोऽध्यायः

कक्षेयुवंशवर्णनम् Dynasty of kakSheyu

पूरोः वंशपरम्परावर्णनं

पूरुकी वंशपरम्पराका वर्णन

जनमेजय उवाच ।

पूरोर्वशमहं ब्रह्मञ्छ्रोतुमिच्छामि तत्त्वतः ।

द्रुह्योश्चानोर्यदोश्चैव तुर्वसोश्च पृथक् पृथक् ॥ १ ॥

वृष्णिवंशप्रसङ्गेन स्वं वशं पूर्वमेव तु ।

विस्तरेणानुपूर्व्या च तद् भवान्वक्तुमर्हति ॥ २ ॥

वैशम्पायन उवाच ।

शृणु पूरोर्महाराज वंशमुत्तमपौरुषम् ।

विस्तरेणानुपूर्व्या च यत्र जातोऽसि पार्थिव ॥ ३ ॥

हन्त ते कीर्तयिष्यामि पूरोर्वशमनुत्तमम् ।

द्रुह्योश्चानोर्यदोश्चैव तुर्वसोश्च नराधिप ॥ ४ ॥

पूरोः पुत्रो महावीर्यो राजाऽऽसीज्जनमेजयः ।

प्रचिन्वांस्तु सुतस्तस्य यः प्राचीमजयद् दिशम् ॥ ५ ॥

प्रचिन्वतः प्रवीरोऽभून्मनस्युस्तस्य चात्मजः ।

राजा चाभयदो नाम मनस्योरभवत् सुतः ॥ ६ ॥

तथैवाभयदस्यासीत् सुधन्वा तु महीपतिः ।

सुधन्वनो बहुगवः शम्यातिस्तस्य चात्मजः ॥ ७ ॥

शम्यातेस्तु रहस्याती रौद्राश्वस्तस्य चात्मजः ।

रौद्राश्वस्य घृताच्यां वै दशाप्सरसि सूनवः ॥ ८ ॥

ऋचेयुः प्रथमस्तेषां कृकणोयुस्तथैव च ।

कक्षेयुः स्थण्डिलेयुश्च सन्नतेयुस्तथैव च ॥ ९ ॥

दशार्णोयुर्जलेयुश्च स्थलेयुश्च महायशाः ।
 धनेयुश्च वनेयुश्च पुत्रिकाश्च दश स्त्रियः ॥ १.३१.१० ॥
 रुद्रा शूद्रा च भद्रा च मलदा मलहा तथा ।
 खलदा चैव राजेन्द्र नलदा सुरसापि च ।
 तथा गोचपला तु स्त्रीरत्नकूटा च ता दश ॥ ११ ॥
 ऋषिर्जातोऽत्रिवंशे तु तासां भर्ता प्रभाकरः ।
 रुद्रायां जनयामास सुतं सोमं यशस्विनम् ॥ १२ ॥
 स्वर्भानुना हते सूर्ये पतमाने दिवो महीम् ।
 तमोऽभिभूते लोके च प्रभा येन प्रवर्तिता ॥ १३ ॥
 स्वस्ति तेऽस्त्विति चोक्तो वै पतमानो दिवाकरः ।
 वचनात् तस्य विप्रर्षेर्न पपात दिवो महीम् ॥ १४ ॥
 अत्रिश्रेष्ठानि गोत्राणि यश्चकार महातपाः ।
 यज्ञेष्वत्रेर्धनं चैव सुरैर्यस्य प्रवर्तितम् ॥ १५ ॥
 स तासु जनयामास पुत्रिकासु सनामकान् ।
 दश पुत्रान् महात्मा स तपस्युग्रे रतान्सदा ॥ १६ ॥
 ते तु गोत्रकरा राजन्नृषयो वेदपारगाः ।
 स्वस्त्यात्रेया इति ख्याताः किं त्वत्रिधनवर्जिताः ॥ १७ ॥
 कक्षेयोस्तनयाश्चासंस्त्रय एव महारथाः ।
 सभानरश्चाक्षुषश्च परमन्युस्तथैव च ॥ १८ ॥
 सभानरस्य पुत्रस्तु विद्वान् कालानलो नृपः ।
 कालानलस्य धर्मज्ञः सृञ्जयो नाम वै सुतः ॥ १९ ॥
 सृञ्जयस्याभवत् पुत्रो वीरो राजा पुरञ्जयः ।
 जनमेजयो महाराज पुरञ्जयसुतोऽभवत् ॥ १.३१.२० ॥
 जनमेजयस्य राजर्षेर्महाशालोऽभवत् सुतः ।
 देवेषु स परित्रातः प्रतिष्ठितयशा भुवि ॥ २१ ॥
 महामना नाम सुतो महाशालस्य धार्मिकः ।
 जज्ञे वीरः सुरगणैः पूजितः सुमहायशाः ॥ २२ ॥
 महामनास्तु पुत्रौ द्वौ जनयामास भारत ।

उशीनरं च धर्मज्ञं तितिक्षुं च महाबलम् ॥ २३ ॥
 उशीनरस्य पत्न्यस्तु पञ्च राजर्षिवंशजाः ।
 नृगा कृमी नवा दर्वा पञ्चमी च दृषद्वती ॥ २४ ॥
 उशीनरस्य पुत्रास्तु पञ्च तासु कुलोद्बहाः ।
 तपसा वै सुमहता जाता वृद्धस्य भारत ॥ २५ ॥
 नृगायास्तु नृगः पुत्रः कृम्यां कृमिरजायत ।
 नवायास्तु नवः पुत्रो दर्वायाः सुव्रतोऽभवत् ॥ २६ ॥
 दृषद्वत्यास्तु सञ्जज्ञे शिविरौशीनरो नृपः ।
 शिवेस्तु शिवयस्तात यौधेयास्तु नृगस्य ह ॥ २७ ॥
 नवस्य नवराष्ट्रं तु कृमेस्तु कृमिला पुरी ।
 सुव्रतस्य तथाम्बष्ठा शिविपुत्रान्निबोध मे ॥ २८ ॥
 शिवेश्च पुत्राश्चत्वारो वीरास्त्रैलोक्यविश्रुताः ।
 वृषदर्भः सुवीरश्च मद्रकः कैकयस्तथा ॥ २९ ॥
 तेषां जनपदाः स्फीताः केकया मद्रकास्तथा ।
 वृषदर्भाः सुवीराश्च तितिक्षोस्तु प्रजाः शृणु ॥ १.३१.३० ॥
 तैतिक्षवोऽभवद् राजा पूर्वस्यां दिशि भारत ।
 उषद्रथो महाबाहुस्तस्य फेनः सुतोऽभवत् ॥ ३१ ॥
 फेनात् तु सुतपा जज्ञे सुतः सुतपसो बलिः ।
 जातो मानुषयो नौ तु स राजा काञ्चनेषुधिः ॥ ३२ ॥
 महायोगी स तु बलिर्बभूव नृपतिः पुरा ।
 पुत्रानुत्पादयामास पञ्च वंशकरान् भुवि ॥ ३३ ॥
 अङ्गः प्रथमतो जज्ञे वङ्गः सुह्यस्तथैव च ।
 पुण्ड्रः कलिङ्गश्च तथा बालेयं क्षत्रमुच्यते ॥ ३४ ॥
 बालेया ब्राह्मणाश्चैव तस्य वंशकरा भुवि ।
 बलेस्तु ब्रह्मणा दत्ता वराः प्रीतेन भारत ॥ ३५ ॥
 महायोगित्वमायुश्च कल्पस्य परिमाणतः ।
 सङ्ग्रामे वाप्यजेयत्वं धर्मे चैव प्रधानता ॥ ३६ ॥

त्रैलोक्यदर्शनं चैव प्राधान्यं प्रसवे तथा ।
 बले चाप्रतिमत्वं वै धर्मतत्त्वार्थदर्शनम् ॥ ३७ ॥
 चतुरो नियतान् वर्णोस्त्वं च स्थापयिता भुवि ।
 इत्युक्तो विभुना राजा बलिः शान्तिं परा ययौ ॥ ३८ ॥
 तस्य ते तनयाः सर्वे क्षेत्रजा मुनिपुङ्गवात् ।
 सम्भूता दीर्घतपसो सुदेष्णायां महौजसः ॥ ३९ ॥
 बलिस्तानभिषिच्येह पञ्च पुत्रानकल्मषान् ।
 कृतार्थः सोऽपि योगात्मा योगमाश्रित्य स प्रभुः ॥ १.३१.४० ॥
 अधृष्यः सर्वभूतानां कालापेक्षी चरन्नपि ।
 कालेन महता राजन् स्वं च स्थानमुपागमत् ॥ ४१ ॥
 तेषां जनपदाः पञ्च अङ्गा वङ्गाः ससुह्यकाः ।
 कलिङ्गाः पुण्ड्रकाश्चैव प्रजास्त्वङ्गस्य मे शृणु ॥ ४२ ॥
 अङ्गपुत्रो महानासीद् राजेन्द्रो दधिवाहनः ।
 दधिवाहनपुत्रस्तु राजा दिविरथोऽभवत् ॥ ४३ ॥
 पुत्रो दिविरथस्यासीच्छक्रतुल्यपराक्रमः ।
 विद्वान् धर्मरथो नाम तस्य चित्ररथः सुतः ॥ ४४ ॥
 तेन चित्ररथेनाथ तदा विष्णुपदे गिरौ ।
 यजता सह शक्रेण सोमः पीतो महात्मना ॥ ४५ ॥
 अथ चित्ररथस्यापि पुत्रो दशरथोऽभवत् ।
 लोमपाद इति ख्यातो यस्य शान्ता सुताभवत् ॥ ४६ ॥
 तस्य दाशरथिर्वीरश्चतुरङ्गो महायशाः ।
 ऋष्यशृङ्गप्रसादेन जज्ञे कुलविवर्धनः ॥ ४७ ॥
 चतुरङ्गस्य पुत्रस्तु पृथुलाक्ष इति स्मृतः ।
 पृथुलाक्षसुतो राजा चम्पो नाम महायशाः ॥ ४८ ॥
 चम्पस्य तु पुरी चम्पा या मालिन्यभवत्पुरा ।
 पूर्णभद्रप्रसादेन हर्यङ्गोऽस्य सुतोऽभवत् ॥ ४९ ॥
 ततो वैभाण्डकिस्तस्य वारणं शक्रवारणम् ।
 अवतारयामास महीं मन्त्रैर्वाहनमुत्तमम् ॥ १.३१.५० ॥

हर्यङ्गस्य तु दायादो राजा भद्ररथः स्मृतः ।
 पुत्रो भद्ररथस्यासीद् बृहत्कर्मा प्रजेश्वरः ॥ ५१ ॥
 बृहद्दर्भः सुतस्तस्य तस्माज्जज्ञे बृहन्मना ।
 बृहन्मनास्तु राजेन्द्र जनयामास वै सुतम् ॥ ५२ ॥
 नाम्ना जयद्रथं नाम यस्माद् दृढरथो नृपः ।
 आसीद् दृढरथस्यापि विश्वजिजनमेजय ॥ ५३ ॥
 दायादस्तस्य कर्णस्तु विकर्णस्तस्य चात्मजः ।
 तस्य पुत्रशतं त्वासीदङ्गानां कुलवर्धनम् ॥ ५४ ॥
 बृहद्दर्भसुतो यस्तु राज्ञा नाम्ना बृहन्मनाः ।
 तस्य पत्नीद्वयं चासीच्चैद्यस्यैते सुते शुभे ।
 यशोदेवी च सत्या च ताभ्यां वंशस्तु भिद्यते ॥ ५५ ॥
 जयद्रथस्तु राजेन्द्र यशोदेव्यां व्यजायत ।
 ब्रह्मक्षत्रोत्तरः सत्यां विजयो नाम विश्रुतः ॥ ५६ ॥
 विजयस्य धृतिः पुत्रस्तस्य पुत्रो धृतव्रतः ।
 धृतव्रतस्य पुत्रस्तु सत्यकर्मा महायशाः ॥ ५७ ॥
 सत्यकर्मसुतश्चापि सूतस्त्वधिरथस्तु वै ।
 यः कर्णं प्रतिजग्राह ततः कर्णस्तु सूतजः ॥ ५८ ॥
 एतत् ते कथितं सर्वं कर्णं प्रति महाबलम् ।
 कर्णस्य वृषसेनस्तु वृषस्तस्यात्मजः स्मृतः ॥ ५९ ॥
 एतेऽङ्गवंशजाः सर्वे राजानः कीर्तिता मया ।
 सत्यव्रता महात्मानः प्रज्ञावन्तो महारथाः ॥ १.३१.६० ॥
 ऋचेयोस्तु महाराज रौद्राश्वतनयस्य ह ।
 शृणु वंशमनुप्रोक्तं यत्र जातोऽसि पार्थिव ॥ ६१ ॥
 इति श्रीमहाभारते खिलभागे हरिवंशे हरिवंशपर्वणि कुक्षेयुवंशानुकीर्तनं नाम
 एकत्रिंशोऽध्यायः ॥ ३१ ॥

१.३२ द्वात्रिंशोऽध्यायः

पुरुवंशानुकीर्तनम् Dynasty of puru

पूरोः वंशान्तर्गतं ऋचेयोः वंशपरम्परा - अजमीढवंशः, पाञ्चाल सोमकवंशं च,
कौरववंशः, तुर्वसोः, द्रुह्योः एवं अनोः सन्ततिवर्णनं
वैशम्पायन उवाच ।

अनाधृष्यस्तु राजर्षिर्ऋचेयुश्चैकराट् स्मृतः ।

ऋचेयोर्ज्वलना नाम भार्या वै तक्षकात्मजा ॥ १ ॥

तस्यां स देव्यां राजर्षिर्मतिनारो महीपतिः ।

मतिनारसुताश्वासंस्त्रयः परमधार्मिकाः ॥ २ ॥

तंसुराद्यः प्रतिरथः सुबाहुश्चैव धार्मिकः ।

गौरी कन्या च विख्याता मान्धातुजननी शुभा ॥ ३ ॥

सर्वे वेदविदस्तत्र ब्रह्मण्याः सत्यवादिनः ।

सर्वे कृतास्त्रा बलिनः सर्वे युद्धविशारदाः ॥ ४ ॥

पुत्रः प्रतिरथस्यासीत् कण्वः समभवन्नृपः ।

मेधातिथिः सुतस्तस्य यस्मात्काण्वायना द्विजाः ॥ ५ ॥

ईलिनी भूप यस्यासीत् कन्या वै जनमेजय ।

ब्रह्मवादिन्यधि स्त्रीं च तंसुस्तामभ्यगच्छत ॥ ६ ॥

तंसोः सुरोधो राजर्षिर्धर्मनेत्रो महायशः ।

ब्रह्मवादी पराक्रान्तस्तस्य भार्योपदानवी ॥ ७ ॥

उपदानवी सुताँल्लेभे चतुरस्त्वैलिकात्मजान् ।

दुष्यन्तमथ सुष्मन्तं प्रवीरमनघं तथा ॥ ८ ॥

दुष्यन्तस्य तु दायादो भरतो नाम वीर्यवान् ।

स सर्वदमनो नाम नागायुतबलो महान् ॥ ९ ॥

चक्रवर्ती सुतो जज्ञे दुष्यन्तस्य महात्मनः ।

शकुन्तलायां भरतो यस्य नाम्ना स्थ भारताः ॥ १.३२.१० ॥

दुष्यन्तं प्रति राजानं वागुवाचाशरीरिणी ।

माता भस्त्रा पितुः पुत्रो येन जातः स एव सः ॥ ११ ॥

भरस्व पुत्रं दुष्यन्त मावमंस्थाः शकुन्तलाम् ।

रेतोधाः पुत्र उन्नयति नरदेव यमक्षयात् ॥ १२ ॥
 त्वं चास्य धाता गर्भस्य सत्यमाह शकुन्तला ।
 भरतस्य विनष्टेषु तनयेषु महीपतेः ॥ १३ ॥
 मातृणां तात कोपेन मया ते कथितं पुरा ।
 बृहस्पतेराङ्गिरसः पुत्रो राजन् महामुनिः ।
 सङ्कामितो भरद्वाजो मरुद्भिः क्रतुभिर्विभुः ॥ १४ ॥
 अत्रैवोदाहरन्तीमं भरद्वाजस्य धीमतः ।
 धर्मसङ्कमणं चापि मरुद्भिर्भरताय वै ॥ १५ ॥
 अयाजयद् भरद्वाजो मरुद्भिः क्रतुभिर्हि तम् ।
 पूर्वं तु वितथे तस्य कृते वै पुत्रजन्मनि ॥ १६ ॥
 ततोऽथ वितथो नाम भरद्वाजसुतोऽभवत् ।
 ततोऽथ वितथे जाते भरतस्तु दिवं ययौ ॥ १७ ॥
 वितथं चाभिषिच्याथ भरद्वाजो वनं ययौ ।
 स राजा वितथः पुत्राञ्जनयामास पञ्च वै ॥ १८ ॥
 सुहोत्रं च सुहोतारं गयं गर्गं तथैव च ।
 कपिलं च महात्मानं सुहोत्रस्य सुतद्वयम् ॥ १९ ॥
 काशिकश्च महासत्त्वस्तथा गृत्समतिर्नृपः ।
 तथा गृत्समतेः पुत्रा ब्राह्मणाः क्षत्रिया विशः ॥ १.३२.२० ॥
 काशिकस्य तु काशेयः पुत्रो दीर्घतपास्तथा ।
 आजमीढोऽपरो वंशः श्रूयतां पुरुषर्षभ ॥ २१ ॥
 सुहोत्रस्य बृहत् पुत्रो बृहतस्तनयास्त्रयः ।
 अजमीढो द्विमीढश्च पुरुमीढश्च वीर्यवान् ॥ २२ ॥
 अजमीढस्य पत्न्यस्तु तिस्रो वै यशसान्विताः ।
 नीलिनी केशिनी चैव धूमिनी च वराङ्गना ॥ २३ ॥
 अजमीढस्य नीलिन्यां सुशान्तिरुदपद्यत ।
 पुरुजातिः सुशान्तेस्तु वाह्याश्वः पुरुजातितः ॥ २४ ॥
 वाह्याश्वतनयाः पञ्च बभूवुरमरोपमाः ॥ २५ ॥

मुद्गलः सृञ्जयश्चैव राजा बृहदिषुः स्मृतः ।
यवीनरश्च विक्रान्तः कृमिलाश्वश्च पञ्चमः ॥ २६ ॥
पञ्चैते रक्षणायालं देशानामिति विश्रुताः ।
पञ्चानां विद्धि पञ्चालान्स्फीतैर्जनपदैर्वृतान् ॥ २७ ॥
अलं संरक्षणे तेषां पञ्चाला इति विश्रुताः ।
मुद्गलस्य तु दायादो मौद्गल्यः सुमहायशाः ॥ २८ ॥
सर्व एते महात्मानः क्षत्रोपेता द्विजातयः ।
एते ह्यङ्गिरसः पक्षं संश्रिताः कण्वमौद्गलाः ॥ २९ ॥
मौद्गलस्य सुतो ज्येष्ठो ब्रह्मर्षिः सुमहायशाः ।
इन्द्रसेनो यतो गर्भं वध्यश्वं प्रत्यपद्यत ॥ १.३२.३० ॥
वध्यश्चान्मिथुनं जज्ञे मेनकायामिति श्रुतिः ।
दिवोदासश्च राजर्षिरहल्या च यशस्विनी ॥ ३१ ॥
शरद्वतस्तु दायादमहल्या समसूयत ।
शतानन्दमृषिश्रेष्ठं तस्यापि सुमहायशाः ॥ ३२ ॥
पुत्रः सत्यधृतिर्नाम धनुर्वेदस्य पारगः ।
तस्य सत्यधृते रेतो दृष्ट्वाप्सरसमग्रतः ॥ ३३ ॥
अवस्कन्नं शरस्तम्बे मिथुनं समपद्यत ।
कृपया तच्च जग्राह शन्तनुर्मृगयां गतः ॥ ३४ ॥
कृपः स्मृतः स वै तस्माद् गौतमी च कृपी तथा ।
एते शारद्वताः प्रोक्ता एते ते गौतमाः स्मृताः ॥ ३५ ॥
अत ऊर्ध्वं प्रवक्ष्यामि दिवोदासस्य सन्ततिम् ।
दिवोदासस्य दायादो ब्रह्मर्षिर्मित्रयुर्नृप ॥ ३६ ॥
मैत्रायणस्ततः सोमो मैत्रेयास्तु ततः स्मृताः ।
एते हि संश्रिताः पक्षं क्षत्रोपेतास्तु भार्गवाः ॥ ३७ ॥
आसीत् पञ्चजनः पुत्रः सृञ्जयस्य महात्मनः ।
सुतः पञ्चजनस्यापि सोमदत्तो महीपतिः ॥ ३८ ॥
सोमदत्तस्य दायादः सहदेवो महायशाः ।
सहदेवसुतश्चापि सोमको नाम पार्थिवः ॥ ३९ ॥

अजमीढात् पुनर्जातः क्षीणवंशे तु सोमकः ।
 सोमकस्य सुतो जन्तुर्यस्य पुत्रशतं बभौ ॥ १.३२.४० ॥
 तेषां यवीयान् पृषतो द्रुपदस्य पिता प्रभुः ।
 धृष्टद्युम्नस्तु द्रुपदाद् धृष्टकेतुश्च तत्सुतः ॥ ४१ ॥
 अजमीढाः स्मृता ह्येते महात्मानस्तु सोमकाः ।
 पुत्राणामजमीढस्य सोमकत्वं महात्मनः ॥ ४२ ॥
 महिषी त्वजमीढस्य धूमिनी पुत्रगृद्धिनी ।
 तृतीया तव पूर्वेषां जननी पृथिवीपते ॥ ४३ ॥
 सा तु पुत्रार्थिनी देवी व्रतचर्यासमन्विता ।
 ततो वर्षायुतं तस्वा तपः परमदुश्चरम् ॥ ४४ ॥
 हुत्वाग्निं विधिवत् सा तु पवित्रमितभोजना ।
 अग्निहोत्रकुशेष्वेव सुष्वाप जनमेजय ॥ ४५ ॥
 धूमिन्या स तया देव्या त्वजमीढः समेयिवान् ।
 ऋक्षं सञ्जनयामास धूमवर्णं सुदर्शनम् ॥ ४६ ॥
 ऋक्षात् संवरणो जज्ञे कुरुः संवरणात् तथा ।
 यः प्रयागादतिक्रम्य कुरुक्षेत्रं चकार ह ॥ ४७ ॥
 तद्वै तत्स महाभागो वर्षाणि सुबहून्यथ ।
 तप्यमाने तदा शक्रो यत्रास्य वरदो बभौ ॥ ४८ ॥
 पुण्यं च रमणीयं च पुण्यकृद्भिर्निषेवितम् ।
 तस्यान्ववायःसुमहांस्तस्य नाम्ना स्थ कौरवाः ॥ ४९ ॥
 कुरोश्च पुत्राश्चत्वारः सुधन्वा सुधनुस्तथा ।
 परीक्षिच्च महाबाहुः प्रवरश्चारिमेजयः ॥ १.३२.५० ॥
 सुधन्वनस्तु दायादः सुहोत्रो मतिमांस्ततः ।
 च्यवनस्तस्य पुत्रस्तु राजा धर्मार्थकोविदः ॥ ५१ ॥
 च्यवनात् कृतयज्ञस्तु इष्ट्वा यत्रैः स धर्मवित् ।
 विश्रुतं जनयामास पुत्रमिन्द्रसमं नृपः ॥ ५२ ॥
 चैद्योपरिचरं वीरं वसुं नामान्तरिक्षगम् ।

चैद्योपरिचराज्ज्ञे गिरिका सप्त मानवान् ॥ ५३ ॥
 महारथो मगधराड् विश्रुतो यो बृहद्रथः ।
 प्रत्यग्रहः कुशश्चैव यमाहुर्मणिवाहनम् ॥ ५४ ॥
 मारुतश्च यदुश्चैव मत्स्यः काली च सत्तमः ।
 बृहद्रथस्य दायादः कुशाग्रो नाम विश्रुतः ॥ ५५ ॥
 कुशाग्रस्यात्मजो विद्वान् वृषभो नाम वीर्यवान् ।
 वृषभस्य तु दायादः पुष्पवान्नाम धार्मिकः ॥ ५६ ॥
 दायादस्तस्य विक्रान्तो राजा सत्यहितः स्मृतः ॥ ५७ ॥
 तस्य पुत्रोऽथ धर्मात्मा नाम्ना ऊर्जस्तु जज्ञिवान् ।
 ऊर्जस्य सम्भवः पुत्रो यस्य जज्ञे स वीर्यवान् ॥ ५८ ॥
 शकले द्वे स वै जातो जरया सन्धितः स तु ।
 जरया सन्धितो यस्माज्जरासन्धस्ततः स्मृतः ॥ ५९ ॥
 सर्वक्षत्रस्य जेतासौ जरासन्धो महाबलः ।
 जरासन्धस्य पुत्रो वै सहदेवः प्रतापवान् ॥ १.३२.६० ॥
 सहदेवात्मजः श्रीमानुदायुः स महायशाः ।
 उदायुर्जनयामास पुत्रं परमधार्मिकम् ॥ ६१ ॥
 श्रुतधर्मेति नामानं मगधान् योऽवसद् विभुः ।
 परीक्षितस्तु दायादो धार्मिको जनमेजयः ॥ ६२ ॥
 जनमेजयस्य दायादास्त्रय एव महा रथाः ।
 श्रुतसेनोग्रसेनौ च भीमसेनश्च नामतः ॥ ६३ ॥
 एते सर्वे महाभागा विक्रान्ता बलशालिनः ।
 जनमेजयस्य पुत्रौ तु सुरथो मतिमांस्तथा ॥ ६४ ॥
 सुरथस्य तु विक्रान्तः पुत्रो जज्ञे विदूरथः ।
 विदूरथस्य दायाद ऋक्ष एव महारथः ॥ ६५ ॥
 द्वितीयः स बभौ राजा नाम्ना तेनैव संज्ञितः ।
 द्वावृक्षौ तव वंशोऽस्मिन्द्रावेव तु परीक्षितौ ॥ ६६ ॥
 भीमसेनास्त्रयो राजन् द्वावेव जनमेजयौ ।

ऋक्षस्य तु द्वितीयस्य भीमसेनोऽभवत्सुतः ॥ ६७ ॥
 प्रतीपो भीमसेनस्य प्रतीपस्य तु शन्तनुः ।
 देवापिर्बाह्लिकश्चैव त्रय एव महारथाः ॥ ६८ ॥
 शन्तनोः प्रसवस्त्वेष यत्र जातोऽसि पार्थिव ।
 बाह्लिकस्य तु राज्यं वै सप्तवाह्यं नरेश्वर ॥ ६९ ॥
 बाह्लिकस्य सुतश्चैव सोमदत्तो महायशाः ।
 जज्ञिरे सोमदत्तात्तु भूरिर्भूरिश्रवाः शलः ॥ १.३२.७० ॥
 उपाध्यायस्तु देवानां देवापिरभवन्मुनिः ।
 च्यवनस्य कृतः पुत्र इष्टश्चासीन्महात्मनः ॥ ७१ ॥
 शन्तनुस्त्वभवद् राजा कौरवाणां धुरन्धरः ।
 शान्तनोः सम्प्रवक्ष्यामि यत्र जातोऽसि पार्थिव ॥ ७२ ॥
 गाङ्गं देवव्रतं नाम पुत्रं सोऽजनयत् प्रभुः ।
 स तु भीष्म इति ख्यातः पाण्डवानां पितामहः ॥ ७३ ॥
 काली विचित्रवीर्यं तु जनयामास भारत ।
 शन्तनोर्दयितं पुत्रं धर्मात्मानमकल्मषम् ॥ ७४ ॥
 कृष्णद्वैपायनश्चैव क्षेत्रे वैचित्रवीर्यके ।
 धृतराष्ट्रं च पाण्डुं च विदुरं चाप्यजीजनत् ॥ ७५ ॥
 धृतराष्ट्रश्च गान्धार्या पुत्रानुत्पादयच्छतम् ।
 तेषां दुर्योधनः श्रेष्ठः सर्वेषामेव स प्रभुः ॥ ७६ ॥
 पाण्डोर्धनञ्जयः पुत्रः सौभद्रस्तस्य चात्मजः ।
 अभिमन्योः परीक्षित् तु पिता तव जनेश्वर ॥ ७७ ॥
 एष ते पौरवो वंशो यत्र जातोऽसि पार्थिव ।
 तुर्वसोस्तु प्रवक्ष्यामि द्रुह्योश्चानोर्यदोस्तथा ॥ ७८ ॥
 सुतस्तु तुर्वसोर्वह्निर्वह्नेर्गोभानुरात्मजः ।
 गोभानोस्तु सुतो राजा त्रैसानुरपराजितः ॥ ७९ ॥
 करन्धमस्तु त्रैसानोर्मरुत्तस्तस्य चात्मजः ।
 अन्यस्त्वावीक्षितो राजा मरुत्तः कथितस्तव ॥ १.३२.८० ॥

अनपत्योऽभवद् राजा यज्वा विपुलदक्षिणः ।
 दुहिता सम्मता नाम तस्यासीत् पृथिवीपते ॥ ८१ ॥
 दक्षिणार्थं स्म वै दत्ता संवर्ताय महात्मने ।
 दुष्यन्तं पौरवं चापि लेभे पुत्रमकल्मषम् ॥ ८२ ॥
 एवं ययातेः शापेन जरासङ्कमणे तदा ।
 पौरवं तुर्वसोर्वशं प्रविवेश नृपोत्तम ॥ ८३ ॥
 दुष्यन्तस्य तु दायादः करुत्थामः प्रजेश्वरः ।
 करुत्थामात्तथाऽऽक्रीडश्चत्वारस्तस्य चात्मजाः ॥ ८४ ॥
 पाण्ड्यश्च केरलश्चैव कोलश्चोलश्च पार्थिवः ।
 तेषां जनपदाः स्फीताः पाण्ड्याश्चोलाः सकेरलाः ८५
 दुह्योश्च तनयो राजन् बभ्रुः सेतुश्च पार्थिवः ।
 अङ्गारसेतुस्तत्पुत्रो मरुतां पतिरुच्यते ॥ ८६ ॥
 यौवनाश्वेन समरे कृच्छ्रेण निहतो बली ।
 युद्धं सुमहदस्यासीन्मासान्परि चतुर्दश ॥ ८७ ॥
 अङ्गारस्य तु दायादो गान्धारो नाम भारत ।
 ख्यायते तस्य नाम्ना वै गान्धारविषयो महान् ॥ ८८ ॥
 गान्धारदेशजाश्चैव तुरगा वाजिनां वराः ।
 अनोस्तु पुत्रो धर्मोऽभूद् धृतस्तस्यात्मजोऽभवत् ॥ ८९ ॥
 धृतात् तु दुदुहो जज्ञे प्रचेतास्तस्य चात्मजः ।
 प्रचेतसः सुचेतास्तु कीर्तितो ह्यानवो मया ॥ १.३२.९० ॥
 यदोर्वशं प्रवक्ष्यामि ज्येष्ठस्योत्तमतेजसः ।
 विस्तरेणानुपूर्व्यात्तु गदतो मे निशामय ॥ ९१ ॥
 इति श्रीमहाभारते खिलभागे हरिवंशे हरिवंशपर्वणि पूरुवंशानुकीर्तने
 द्वात्रिंशोऽध्यायः ॥ ३२ ॥

१.३३ त्रयस्त्रिंशोऽध्यायः

यदुवंशवर्णनं Yadu dynasty; emergence of kArtavIrya-arjuna

यदोःवंशस्य वर्णनम्, कार्तवीर्यस्य उत्पत्तिः चरित्रं च, ययातेः पञ्चानां पुत्राणां
 वंशवर्णनस्य श्रवणस्य महिमा
 वैशम्पायन उवाच ।
 बभूवुस्तु यदोः पुत्राः पञ्च देवसुतोपमाः ।
 सहस्रदः पयोदश्च क्रोष्टा नीलोऽञ्जिकस्तथा ॥ १ ॥
 सहस्रदस्य दायादास्त्रयः परमधार्मिकाः ।
 हैहयश्च हयश्चैव राजन् वेणुहयस्तथा ॥ २ ॥
 हैहयस्याभवत् पुत्रो धर्मनेत्र इति स्मृतः ।
 धर्मनेत्रस्य कार्तस्तु साहज्जस्तस्य चात्मजः ॥ ३ ॥
 साहज्जनी नाम पुरी येन राज्ञा निवेशिता ।
 साहज्जस्य तु दायादो महिष्मान् नाम पार्थिवः ॥ ४ ॥
 माहिष्मती नाम पुरी येन राज्ञा निवेशिता ।
 आसीन्महिष्मतः पुत्रो भद्रश्रेण्यः प्रतापवान् ॥ ५ ॥
 वाराणस्यधिपो राजा कथितः पूर्वमेव तु ।
 भद्रश्रेण्यस्य पुत्रस्तु दुर्दमो नाम विश्रुतः ॥ ६ ॥
 दुर्दमस्य सुतो धीमान्कनको नाम वीर्यवान् ।
 कनकस्य तु दायादाश्चत्वारो लोकविश्रुताः ॥ ७ ॥
 कृतवीर्यः कृतौजाश्च कृतवर्मा तथैव च ।
 कृताग्निस्तु चतुर्थोऽभूत्कृतवीर्यात्तथार्जुनः ॥ ८ ॥
 यस्तु बाहुसहस्रेण सप्तद्वीपेश्वरोऽभवत् ।
 जिगाय पृथिवीमेको रथेनादित्यवर्चसा ॥ ९ ॥
 स हि वर्षायुतं तस्त्वा तपः परमदुश्चरम् ।
 दत्तमाराधयामास कार्तवीर्योऽत्रिसम्भवम् ॥ १० ॥
 तस्मै दत्तो वरान् प्रादाच्चतुरो भूरितेजसः ।
 पूर्वं बाहुसहस्रं तु प्रार्थितं सुमहद्वरम् ॥ ११ ॥
 अधर्मे वर्तमानस्य सद्भिस्तत्र निवारणम् ।
 उग्रेण पृथिवीं जित्वा स्वधर्मेणानुरञ्जनम् ॥ १२ ॥
 सङ्ग्रामान् सुबहून्कृत्वा हत्वा नारीन्सहस्रशः ।

सङ्ग्रामे वर्तमानस्य वधं चाप्यधिकाद् रणे ॥ १३ ॥
तस्य बाहुसहस्रं तु युध्यतः किल भारत ।
योगाद् योगेश्वरस्येव प्रादुर्भवति मायया ॥ १४ ॥
तेनेयं पृथिवी सर्वा सप्तद्वीपा सपत्तना ।
ससमुद्रा सनगरा उग्रेण विधिना जिता ॥ १५ ॥
तेन सप्तसु द्वीपेषु सप्त यज्ञशतानि वै ।
प्राप्तानि विधिना राज्ञा श्रूयन्ते जनमेजय ॥ १६ ॥
सर्वे यज्ञा महाबाहोस्तस्यासन् भूरिदक्षिणाः ।
सर्वे काञ्चनयूपाश्च सर्वे काञ्चनवेदयः ॥ १७ ॥
सर्वैर्देवैर्महाराज विमानस्थैरलङ्कृताः ।
गन्धर्वैरप्सरोभिश्च नित्यमेवोपशोभिताः ॥ १८ ॥
यस्य यज्ञे जगौ गाथां गन्धर्वो नारदस्तथा ।
वरीदासात्मजो विद्वान् महिम्ना तस्य विस्मितः ॥ १९ ॥
नारद उवाच ।
न नूनं कार्तवीर्यस्य गतिं यास्यन्ति पार्थिवाः ।
यज्ञैर्दानैस्तपोभिर्वा विक्रमेण श्रुतेन च ॥ १.३३.२० ॥
स हि सप्तसु द्वीपेषु खङ्गी चर्मी शरासनी ।
रथी द्वीपाननुचरन् योगी सन्दृश्यते नृभिः ॥ २१ ॥
अनष्टद्रव्यता चैव न शोको न च विभ्रमः ।
प्रभावेण महाराज्ञः प्रजा धर्मेण रक्षतः ॥ २२ ॥
पञ्चाशीतिसहस्राणि वर्षाणां वै नराधिपः ।
स सर्वरत्नभाक् संराट् चक्रवर्ती बभूव ह ॥ २३ ॥
स एव यज्ञपालोऽभूत् क्षेत्रपालः स एव च ।
स एव वृष्ट्यां पर्जन्यो योगित्वादर्जुनोऽभवत् ॥ २४ ॥
स वै बाहुसहस्रेण ज्याघातकठिनत्वचा ।
भाति रश्मिसहस्रेण शरदीव दिवाकरः ॥ २५ ॥
स हि नागान् मनुष्येषु माहिष्मत्यां महाद्युतिः ।
कर्कोटकसुताञ्जित्वा पुर्यां तस्यां न्यवेशयत् ॥ २६ ॥

स वै वेगं समुद्रस्य प्रावृद्धालेऽम्बुजेक्षणः ।
क्रीडन्निव भुजोद्भिन्नं प्रतिस्त्रोतश्चकार ह ॥ २७ ॥
लुण्ठिता क्रीडिता तेन फेनस्त्रग्दाममालिनी ।
चलदूर्मिसहस्रेण शङ्किताभ्येति नर्मदा ॥ २८ ॥
तस्य बाहुसहस्रेण क्षुभ्यमाणे महोदधौ ।
भयान्निलीना निश्चेष्टाः पातालस्था महासुराः ॥ २९ ॥
चूर्णीकृतमहावीचिं चलन्मीनमहातिमिम् ।
मारुताविद्धफेनौघमावर्तक्षोभदुःसहम् ॥ १.३३.३० ॥
प्रावर्तयत् तदा राजा सहस्रेण च बाहुना ।
देवासुरसमाक्षिप्तः क्षीरोदमिव मन्दरः ॥ ३१ ॥
मन्दरक्षोभचकिता अमृतोद्भवशङ्किताः ।
सहस्रोत्पतिता भीता भीमं दृष्ट्वा नृपोत्तमम् ॥ ३२ ॥
नता निश्चलमूर्धानो बभूवुस्ते महोरगाः ।
सायाहे कदलीखण्डाः कम्पितास्तस्य वायुना ॥ ३३ ॥
स वै बद्धा धनुर्ज्याभिरुत्सिक्तं पञ्चभिः शरैः ।
लङ्केशं मोहयित्वा तु सबलं रावणं बलात् ।
निर्जित्यैव समानीय माहिष्मत्यां बबन्ध तम् ॥ ३४ ॥
श्रुत्वा तु बद्धं पौलस्त्यं रावणं त्वर्जुनेन तु ।
ततो गत्वा पुलस्त्यस्तमर्जुनं ददृशे स्वयम् ।
मुमोच रक्षः पौलस्त्यं पुलस्त्येनानुयाचितः ॥ ३५ ॥
यस्य बाहुसहस्रस्य बभूव ज्यातलस्वनः ।
युगान्ते त्वम्बुदस्येव स्फुटतो ह्यशनेरिव ॥ ३६ ॥
अहो बत मृधे वीर्यं भार्गवस्य यदच्छिनत् ।
राज्ञो बाहुसहस्रं तु हैमं तालवनं यथा ॥ ३७ ॥
तृषितेन कदाचित् स भिक्षितश्चित्रभानुना ।
स भिक्षामददाद् वीरः सप्तद्वीपान्विभावसोः ॥ ३८ ॥
पुराणि ग्रामघोषांश्च विषयांश्चैव सर्वशः ।

जज्वाल तस्य सर्वाणि चित्रभानुर्दिधक्षया ॥ ३९ ॥
स तस्य पुरुषेन्द्रस्य प्रभावेण महात्मनः ।
ददाह कार्तवीर्यस्य शैलांश्चैव वनानि च ॥ १.३३.४० ॥
स शून्यमाश्रमं रम्यं वरुणस्यात्मजस्य वै ।
ददाह वनवद् भीतश्चित्रभानुः सहैहयः ॥ ४१ ॥
यं लेभे वरुणः पुत्रं पुरा भास्वन्तमुत्तमम् ।
वसिष्ठं नाम स मुनिः ख्यात मापव इत्युत ॥ ४२ ॥
यत्रापवस्तु तं क्रोधाच्छप्तवानर्जुनं विभुः ।
यस्मान्न वर्जितमिदं वनं ते मम हैहय ॥ ४३ ॥
तस्मात् ते दुष्करं कर्म कृतमन्यो हनिष्यति ।
रामो नाम महाबाहुर्जामदग्न्यः प्रतापवान् ॥ ४४ ॥
छित्त्वा बाहुसहस्रं ते प्रमथ्य तरसा वली ।
तपस्वी ब्राह्मणश्च त्वां वधिष्यति स भार्गवः ॥ ४५ ॥
वैशम्पायन उवाच ।
अनष्टद्रव्यता यस्य बभूवामित्रकर्शन ।
प्रभावेण नरेन्द्रस्य प्रजा धर्मेण रक्षतः ॥ ४६ ॥
रामात्ततोऽस्य मृत्युर्वै तस्य शापान्मुनेर्नृप ।
वरश्चैव हि कौरव्य स्वयमेव वृतः पुरा ॥ ४७ ॥
तस्य पुत्रशतस्यासन् पञ्च शेषा महात्मनः ।
कृतास्त्रा बलिनः शूरा धर्मात्मानो यशस्विनः ॥ ४८ ॥
शूरसेनश्च शूरश्च घृष्टोक्तः कृष्ण एव च ।
जयध्वजश्च नाम्नाऽऽसीदावन्त्यो नृपतिर्महान् ॥ ४९ ॥
कार्तवीर्यस्य तनया वीर्यवन्तो महारथाः ।
जयध्वजस्य पुत्रस्तु तालजङ्घो महाबलः ॥ १.३३.५० ॥
तस्य पुत्राः शतं ख्यातास्तालजङ्घा इति श्रुताः ॥
तेषां कुले महाराज हैहयानां महात्मनाम् ॥ ५१ ॥
वीतिहोत्राः सुजाताश्च भोजाश्चावन्तयः स्मृताः ।

तौण्डिकेरा इति ख्यातास्तालजङ्घास्तथैव च ॥ ५२ ॥
 भरताश्च सुता जाता बहुत्वान्नानुकीर्तिताः ।
 वृषप्रभृतयो राजन् यादवाः पूर्णकर्मिणः ॥ ५३ ॥
 वृषो वंशधरस्तत्र तस्य पुत्रोऽभवन्मधुः ।
 मधोः पुत्रशतं त्वासीद् वृषणस्तस्य वंशभाक् ॥ ५४ ॥
 वृषणाद् वृष्णयः सर्वे मधोस्तु माधवाः स्मृताः ।
 यादवा यदुना चाग्रे निरुच्यन्ते च हैहयाः ॥ ५५ ॥
 न तस्य वित्तनाशोऽस्ति नष्टं प्रतिलभेच्च सः ।
 कार्तवीर्यस्य यो जन्म कीर्तयेदिह नित्यशः ॥ ५६ ॥
 एते ययातिपुत्राणां पञ्च वंशा विशाम्पते ।
 कीर्तिता लोकवीराणां ये लोकान्धारयन्ति वै ॥ ५७ ॥
 भूतानीव महाराज पञ्च स्थावरजङ्गमान् ।
 श्रुत्वा पञ्चविसर्गं तु राजा धर्मार्थकोविदः ॥ ५८ ॥
 वशी भवति पञ्चानामात्मजानां तथेश्वरः ।
 लभेत् पञ्च वरांश्चैव दुर्लभानिह लौकिकान् ॥ ५९ ॥
 आयुः कीर्तिं तथा पुत्रानैश्वर्यं भूमिमेव च ।
 धारणाच्छ्रवणाच्चैव पञ्चवर्गस्य भारत ॥ १.३३.६० ॥
 क्रोष्टोस्तु शृणु राजेन्द्र वंशमुत्तमपौरुषं
 यदोर्वंशधरस्याथ यज्वनः पुण्यकर्मणः ॥ ६१ ॥
 क्रोष्टुर्हि वंशं श्रुत्वेमं सर्वपापैः प्रमुच्यते ।
 यस्यान्ववायजो विष्णुर्हरिर्वृष्णिकुलोद्भवः ॥ ६२ ॥
 इति श्रीमहाभारते खिलभागे हरिवंशे हरिवंशपर्वणि त्रयस्त्रिंशोऽध्यायः ॥ ३३ ॥

१.३४ चतुस्त्रिंशोऽध्यायः

वृष्णिवंशवर्णनम् Dynasty of vRiShNi
 वृष्णिवंशस्य वर्णनं - अक्रूर, वसुदेव, कुन्ती, सात्यकि, उद्धव, चारुदेष्ण,
 एकलव्यादीनां परिचयं
 वैशम्पायन उवाच ।

गान्धारी चैव माद्री च क्रोष्टोर्भार्ये बभूवतुः ।
गान्धारी जनयामास अनमित्रं महाबलम् ॥ १ ॥
माद्री युधाजितं पुत्रं ततोऽन्यं देवमीदृषम् ।
तेषां वंशस्त्रिधा भूतो वृष्णीनां कुलवर्धनः ॥ २ ॥
माद्याः पुत्रस्य जज्ञाते सुतौ वृष्यन्धकावुभौ ।
जज्ञाते तनयौ वृष्णेः श्वफल्कश्चित्रकस्तथा ॥ ३ ॥
श्वफल्कस्तु महाराज धर्मात्मा यत्र वर्तते ।
नास्ति व्याधिभयं तत्र नावर्षभयमप्युत ॥ ४ ॥
कदाचित् काशिराजस्य विभोर्भरतसत्तम ।
त्रीणि वर्षाणि विषये नावर्षत् पाकशासनः ॥ ५ ॥
स तत्र वासयामास श्वफल्कं परमार्चितम् ।
श्वफल्कपरिवर्ते चं ववर्ष हरिवाहनः ॥ ६ ॥
श्वफल्कः काशिराजस्य सुतां भार्यामविन्दत ।
गान्दिनीं नाम सा गां तु ददौ विप्रेषु नित्यशः ॥ ७ ॥
सा मातुरुदरस्था तु बहून् वर्षगणान् किल ।
निवसन्ती न वै जज्ञे गर्भस्थां तां पिताब्रवीत् ॥ ८ ॥
जायस्व शीघ्रं भद्रं ते किमर्थमिह तिष्ठसि ।
प्रोवाच चैनं गर्भस्था कन्या गां च दिने दिने ॥ ९ ॥
यदि दद्यां ततोऽद्याहं जाययिष्यामि तां पिता ।
तथेत्युवाच तं चास्याः पिता काममपूरयत् ॥ १.३४.१० ॥
दाता यज्वा च धीरश्च श्रुतवानतिथिप्रियः ।
अक्रूरः सुषुवे तस्माच्छ्वफल्काद्भूरिदक्षिणः ॥ ११ ॥
उपासङ्गस्तथा मद्गुर्मुदुरश्चारिमेजयः ।
अविक्षिपस्तथोपेक्षः शत्रुघ्नोऽथारिमर्दनः ॥ १२ ॥
धर्मघृग्यतिधर्मा च गृध्रो भोजोऽन्धकस्तथा ।
आवाहप्रतिवाहौ च सुन्दरी च वराङ्गना ॥ १३ ॥
अक्रूरेणोग्रसेनायां सुगात्र्यां कुरुनन्दन ।
प्रसेनश्चोपदेवश्च जज्ञाते देववर्चसौ ॥ १४ ॥

चित्रकस्याभवन् पुत्राः पृथुर्विपृथुरेव च ।
 अश्वग्रीवोऽश्वबाहुश्च सुपार्श्वकगवेषणौ ॥ १५ ॥
 अरिष्टनेमिरश्वश्च सुधर्मा धर्मभृत्तथा ।
 सुबाहुर्बहुबाहुश्च श्रविष्ठाश्रवणे स्त्रियौ ॥ १६ ॥
 अश्मक्यां जनयामास शूरं वै देवमीदृषः ।
 महिष्यां जज्ञिरे शूराद् भोज्यायां पुरुषा दश ॥ १७ ॥
 वसुदेवो महाबाहुः पूर्वमानकदुन्दुभिः ।
 जज्ञे यस्य प्रसूतस्य दुन्दुभ्यः प्राणदन् दिवि ॥ १८ ॥
 आकानां च संह्रादः सुमहानभवद् दिवि ।
 पपात पुष्पवर्षं च शूरस्य भवने महत् ॥ १९ ॥
 मनुष्यलोके कृत्स्नेऽपि रूपे नास्ति समो भुवि ।
 यस्यासीत्पुरुषाग्र्यस्य कान्तिश्चन्द्रमसो यथा ॥ १.३४.२० ॥
 देवभागस्ततो जज्ञे तथा देवश्रवाः पुनः ।
 अनाधृष्टिः कनवको वत्सावानथ गृञ्जिमः ॥ २१ ॥
 श्यामः शमीको गण्डूषः पञ्च चास्य वराङ्गनाः ।
 पृथुकीर्तिः पृथा चैव श्रुतदेवा श्रुतश्रवाः ॥ २२ ॥
 राजाधिदेवी च तथा पञ्चैता वीरमातरः ।
 पृथां दुहितरं वत्रे कुन्तिस्तां कुरुनन्दन ॥ २३ ॥
 शूरः पूज्याय वृद्धाय कुन्तिभोजाय तां ददौ ।
 तस्मात्कुन्तीति विख्याता कुन्तिभोजात्मजा पृथा ॥ २४ ॥
 अन्त्यस्य श्रुतदेवायां जगूहुः सुषुवे सुतः ।
 श्रुतश्रवायां चैद्यस्य शिशुपालो महाबलः ॥ २५ ॥
 हिरण्यकशिपुर्योऽसौ दैत्यराजोऽभवत्पुरा ।
 पृथुकीर्त्यां तु तनयः सञ्जज्ञे वृद्धशर्मणः ॥ २६ ॥
 करूषाधिपतिर्वीरो दन्तवक्रो महाबलः ।
 पृथां दुहितरं चक्रे कुन्तिस्तां पाण्डुरावहत् ॥ २७ ॥
 यस्यां स धर्मविद् राजा धर्माज्ज्ञे युधिष्ठिरः ।

भीमसेनस्तथा वातादिन्द्राच्चैव धनञ्जयः ॥ २८ ॥
लोकेऽप्रतिरथो वीरः शक्रतुल्यपराक्रमः ।
अनमित्राच्छिनिर्जज्ञे कनिष्ठाद्वृष्णिनन्दनात् ॥ २९ ॥
शौनेयः सत्यकस्तस्माद्युयुधानश्च सात्यकिः ।
असङ्गो युयुधानस्य भूमिस्तस्याभवत्सुतः ॥ १.३४.३० ॥
भूमेर्युगधरः पुत्र इति वंशः समाप्यते ।
उद्धवो देवभागस्य महाभागः सुतोऽभवत् ।
पण्डितानां परं प्राहुर्देवश्रवसमुद्धवम् ॥ ३१ ॥
अश्मक्यां प्राप्तवान् पुत्रमनाधृष्टिर्यशस्विनम् ।
निवृत्तशत्रुं शत्रुघ्नं देवश्रवा व्यजायत ॥ ३२ ॥
देवश्रवाः प्रजातस्तु नैषादिर्यः प्रतिश्रुतः ।
एकलव्यो महाराज निषादैः परिवर्धितः ॥ ३३ ॥
वत्सावते त्वपुत्राय वसुदेवः प्रतापवान् ।
अद्भिर्ददौ सुतं वीरं शौरिः कौशिकमौरसम् ॥ ३४ ॥
गण्डूषाय त्वपुत्राय विष्वक्सेनो ददौ सुतान् ।
चारुदेष्णं सुचारुं च पञ्चालं कृतलक्षणम् ॥ ३५ ॥
असङ्ग्रामेण यो चीरो नावर्तत कदाचन ।
रौक्मिणेयो महाबाहुः कनीयान् पुरुषर्षभ ॥ ३६ ॥
वायसानां सहस्राणि यं यान्तं पृष्ठतोऽन्वयुः ।
चारुमांसानि भोक्ष्यामश्चारुदेष्णाहतानि तु ॥ ३७ ॥
तन्द्रिजस्तन्द्रिपालश्च सुतौ कनवकस्य तु ।
वीरश्चाश्वहनश्चैव वीरौ तावथ गृञ्जिमौ ॥ ३८ ॥
श्यामपुत्रः शमीकस्तु शमीको राज्यमावहत् ।
जुगुप्समानौ भोजत्वाद् राजसूयमवाप सः ।
अजातशत्रुः शत्रूणां जज्ञे तस्य विनाशनः ॥ ३९ ॥
वसुदेवसुतान्वीरान्कीर्तयिष्यामि ताञ्छृणु ॥ १.३४.४० ॥
वृष्णेस्त्रिविधमेतत् तु बहुशाखं महौजसम् ।
धारयन् विपुलं वंशं नानथैरिह युज्यते ॥ ४१ ॥

इति श्रीमहाभारते खिलभागे हरिवंशे हरिवंशपर्वणि वृष्णिवंशकीर्तनं नाम
चतुस्त्रिंशोऽध्यायः ॥ ३४ ॥

१.३५ पञ्चत्रिंशोऽध्यायः

कृष्णवंशवर्णनम् Dynasty of kRiShNa

श्रीकृष्णस्य अवतरणम्, श्रीकृष्णस्य अन्येषां भ्रातृभगिनीनां एवं कुटुम्बिनां वर्णनं
एवं कालयवनस्य उत्पत्तिः

वैशम्पायन उवाच ।

याः पत्न्यो वसुदेवस्य चतुर्दश वराङ्गनाः ।

पौरवी रोहिणी नाम इन्दिरा च तथा वरा ॥ १ ॥

वैशाखी च तथा भद्रा सुनाम्नी चैव पञ्चमी ।

सहदेवा शान्तिदेवा श्रीदेवा देवरक्षिता ॥ २ ॥

वृकदेव्युपदेवी च देवकी चैव सप्तमी ।

सुतनुर्वडवा चैव द्वे एते परिचारिके ॥ ३ ॥

पौरवी रोहिणी नाम बाह्लिकस्यात्मजाभवत् ।

ज्येष्ठा पत्नी महाराज दयिताऽऽनकदुन्दुभेः ॥ ४ ॥

लेभे ज्येष्ठं सुतं रामं सारणं शठमेव च ।

दुर्दमं दमनं श्वभ्रं पिण्डारकमुशीनरम् ॥ ५ ॥

चित्रां नाम कुमारीं च रोहिणीतनया दश ।

चित्रा सुभद्रेति पुनर्विख्याता कुरुनन्दन ॥ ६ ॥

वसुदेवाच्च देवक्यां जज्ञे शौरिर्महायशाः ।

रामाच्च निशठो जज्ञे रेवत्यां दयितः सुतः ॥ ७ ॥

सुभद्रायां रथी पार्थादभिमन्युरजायत ।

अक्रूरात् काशिकन्यायां सत्यकेतुरजायत ॥ ८ ॥

वसुदेवस्य भार्यासु महाभागासु सप्तसु ।

ये पुत्रा जज्ञिरे शूरा नामतस्तान् निबोध मे ॥ ९ ॥

भोजश्च विजयश्चैव शान्तिदेवासुतावुभौ ।

वृकदेवः सुनामायां गदश्चास्ता सुतावुभौ ॥ १.३५.१० ॥

उपासङ्गवरं लेभे तनयं देवरक्षिता ।

अगावहं महात्मानं वृकदेवी व्यजायत ॥ ११ ॥

कन्या त्रिगर्तराजस्य भर्ता वै शैशिरायणः ।

जिज्ञासां पौरुषे चक्रे न चस्कन्देऽथ पौरुषम् ॥ १२ ॥

कृष्णायससमप्रख्यो वर्षे द्वादशमे तथा ।

मिथ्याभिशाप्तो गार्ग्यस्तु मन्युनाभिसमीरितः ॥ १३ ॥

गोपकन्यामुपादाय मैथुनायोपचक्रमे ।

गोपाली त्वप्सरास्तस्य गोपस्त्रीवेषधारिणी ॥ १४ ॥

धारयामास गार्ग्यस्य गर्भं दुर्धरमच्युतम् ।

मानुष्यां गार्ग्यभार्यायां नियोगाच्छूलपाणिनः ॥ १५ ॥

स कालयवनो नाम जज्ञे राजा महाबलः ।

वृषपूर्वार्धकायास्तमवहन् वाजिनो रणे ॥ १६ ॥

अपुत्रस्य स राज्ञस्तु ववृधेऽन्तःपुरे शिशुः ।

यवनस्य महाराज स कालयवनोऽभवत् ॥ १७ ॥

स युद्धकामी नृपतिः पर्यपृच्छद् द्विजोत्तमान् ।

वृषयन्धककुलं तस्य नारदोऽकथयद् विभुः ॥ १८ ॥

अक्षौहिण्या तु सैन्यस्य मथुरामभ्ययात्तदा ।

दूतं सम्प्रेषयामास वृषयन्धकनिवेशनम् ॥ १९ ॥

ततो वृषयन्धकाः कृष्णं पुरस्कृत्य महामतिम् ।

समेता मन्त्रयामासुर्यवनस्य भयात् तदा ॥ १.३५.२० ॥

कृत्वा च निश्चयं सर्वे पलायनपरायणाः ।

विहाय मथुरां रम्यां मानयन्तः पिनाकिनम् ॥ २१ ॥

कुशस्थलीं द्वारवतीं निवेशयितुमीप्सवः ।

इति कृष्णस्य जन्मेदं यः शुचिर्नियतेन्द्रियः ।

पर्वसु श्रावयेद् विद्वाननृणः स सुखी भवेत् ॥ २२ ॥

इति श्रीमहाभारते खिलभागे हरिवंशे हरिवंशपर्वणि श्रीकृष्णजन्मानुकीर्तनं नाम पञ्चत्रिंशोऽध्यायः ॥ ३५ ॥

१.३६ षट्त्रिंशोऽध्यायः

क्रोष्टुवंशवर्णनम् Dynasty of kroShTu
 क्रोष्टोः वंशवर्णनम्, पुरोहितगोत्रेण क्षत्रियस्य गोत्रस्य प्रतिस्थापनं
 वैशम्पायन उवाच ।
 क्रोष्टोरेवाभवत् पुत्रो वृजिनीवान्महायशाः ।
 वृजिनीवत्सुतश्चापि स्वाहिः स्वाहाकृतां वरः ॥ १ ॥
 स्वाहिपुत्रोऽभवद् राजा रुषद्गुर्वदतां वरः ।
 महाक्रतुभिरीजे यो विविधैर्भूरिदक्षिणैः ॥ २ ॥
 सुतप्रसूतिमन्विच्छन् रुषद्गुः सोऽग्र्यमात्मजम् ।
 जज्ञे चित्ररथस्तस्य पुत्रः कर्मभिरन्वितः ॥ ३ ॥
 आसीच्चैत्ररथिर्वीरो यज्वा विपुलदक्षिणः ।
 शशबिन्दुः परं वृत्तं राजर्षीणामनुष्ठितः ॥ ४ ॥
 पृथुश्रवाः पृथुयशा राजाऽऽसीच्छशबिन्दुजः ।
 शंसन्ति च पुराणज्ञाः पार्थश्रवसमुत्तरम् ॥ ५ ॥
 अनन्तरं सुयज्ञस्तु सुयज्ञतनयोऽभवत् ।
 उशतो यज्ञमखिलं स्वधर्ममुशतां वरः ॥ ६ ॥
 शिनेयुरभवत् सूतुरुशतः शत्रुतापनः ।
 मरुत्तस्तस्य तनयो राजर्षिरभवन्नृप ॥ ७ ॥
 मरुत्तोऽलभत ज्येष्ठं सुतं कम्बलबर्हिषम् ।
 चचार विपुलं धर्मममर्षात् प्रेत्यभागपि ॥ ८ ॥
 सुतप्रसूतिमिच्छन् वै सुतं कम्बलबर्हिषः ।
 बभूव रुक्मकवचः शतप्रसवतः सुतः ॥ ९ ॥
 निहत्य रुक्मकवचः शतं कवचिनां रणे ।
 धन्विनां निशितैर्बाणैरवाप श्रियमुत्तमाम् ॥ १.३६.१० ॥
 जज्ञेऽथ रुक्मकवचात् पराजित् परवीरहा ।
 जज्ञिरे पञ्च पुत्रास्तु महावीर्याः पराजितः ॥ ११ ॥

रुक्मेषुः पृथुरुक्मश्च ज्यामघः पालितो हरिः ।
 पालितं च हरिं चैव विदेहेभ्यः पिता ददौ ॥ १२ ॥
 रुक्मेषुरभवद् राजा पृथुरुक्मस्य संश्रितः ।
 ताभ्यां प्रव्राजितो राज्याज्यामघोऽवसदाश्रमे ॥ १३ ॥
 प्रशान्तः स वनस्थस्तु ब्राह्मणैश्चावबोधितः ।
 जिगाय रथमास्थाय देशमन्यं ध्वजी रथी ॥ १४ ॥
 नर्मदाकूलमेकाकी नगरीं मृत्तिकावतीम् ।
 ऋक्षवन्तं गिरि जित्वा शुक्तिमत्यामुवास सः ॥ १५ ॥
 ज्यामघस्याभवद् भार्या शैब्या बलवती सती ।
 अपुत्रोऽपि च राजा स नान्यां भार्यामविन्दत ॥ १६ ॥
 तस्यासीद् विजयो युद्धे तत्र कन्यामवाप सः ।
 भार्यामुवाच सन्त्रस्तः स्नुषेति स नरेश्वरः ॥ १७ ॥
 एतच्छ्रुत्वाब्रवीद् देवी कस्य चेयं स्नुषेति वै ।
 अब्रवीत् तदुपश्रुत्य ज्यामघो राजसत्तमः ॥ १८ ॥
 यस्ते जनिष्यते पुत्रस्तस्य भार्योपदानवी ।
 उग्रेण तपसा तस्याः कन्यायाः सा व्यजायत ।
 पुत्रं विदर्भं सुभगा शैब्या परिणता सती ॥ १९ ॥
 राजपुत्र्यां तु विद्वांसौ स्तुषायां क्रथकौशिकौ ।
 पश्चाद् विदर्भोऽजनयच्छूरौ रणविशारदौ ॥ १.३६.२० ॥
 लोमपादं तृतीयं तु पुत्रं परमधार्मिकम् ।
 लोमपादात्मजो बभ्रुराह्वतिस्तस्य चात्मजः ॥ २१ ॥
 आह्वतेः कौशिकश्चैव विद्वान् परमधार्मिकः ।
 चेदिः पुत्रः कौशिकस्य तस्माच्चैद्या नृपाः स्मृताः ॥ २२ ॥
 भीमो विदर्भस्य सुतः कुन्तिस्तस्यात्मजोऽभवत्
 कुन्तेर्धृष्टसुतो जज्ञे रणधृष्टः प्रतापवान् ।
 धृष्टस्य जज्ञिरे शूरास्त्रयः परमधार्मिकाः ॥ २३ ॥
 आवन्तश्च दशार्हश्च बली विषहरश्च यः ।
 दशार्हस्य सुतो व्योमा व्योमो जीमूत उच्यते ॥ २४ ॥

जीमूतपुत्रो बृहतिस्तस्य भीमरथः सुतः ।
 अथ भीमरथस्यासीत् पुत्रो नवरथस्तथा ॥ २५ ॥
 तस्य चासीद्दशरथः शकुनिस्तस्य चात्मजः ।
 तस्मात् करम्भः कारम्भिर्देवरातोऽभवन्नृपः ॥ २६ ॥
 देवक्षत्रोऽभवत् तस्य दैवक्षत्रिर्महायशाः ।
 देवगर्भसमो जज्ञे देवक्षत्रस्य नन्दनः ॥ २७ ॥
 मधूनां वंशकृद् राजा मधुर्मधुरवागपि ।
 मधोर्जज्ञेऽथ वैदर्भो पुत्रो मरुवसास्तथा ॥ २८ ॥
 आसीन्मरुवसः पुत्रः पुरुद्वान् पुरुषोत्तमः ।
 मधुर्जज्ञेऽथ वैदर्भ्यां भद्रवत्यां कुरूद्वहः ॥ २९ ॥
 ऐक्ष्वाकी चाभवद्भार्या सत्त्वांस्तस्यामजायत ।
 सत्त्वान् सर्वगुणोपेतः सात्त्वतां कीर्तिवर्धनः ॥ १.३६.३० ॥
 इमां विसृष्टिं विज्ञाय ज्यामघस्य महात्मनः ।
 युज्यते परया कीर्त्या प्रजावांश्च भवेन्नरः ॥ ३१ ॥
 इति श्रीमहाभारते खिलभागे हरिवंशे हरिवंशपर्वणि षड्विंशोऽध्यायः ॥ ३६ ॥

१.३७ सप्तत्रिंशोऽध्यायः

बभ्रुवंशवर्णनम् Dynasty of babhru
 बभ्रुवंशस्य वर्णनं
 वैशम्पायन उवाच ।
 सत्त्वतात्सत्त्वसम्पन्नान् कौशल्या सुषुवे सुतान् ।
 भजिनं भजमानं च दिव्यं देवावृधं नृपम् ॥ १ ॥
 अन्धकं च महाबाहु वृष्णिं च यदुनन्दनम् ।
 तेषां विसर्गाश्चत्वारो विस्तरेणेह ताञ्छृणु ॥ २ ॥
 भजमानस्य सृञ्जय्यौ बाह्यकाथोपबाह्यका ।
 आस्तां भार्ये तयोस्तस्माज्जिरे बहवः सुताः ॥ ३ ॥
 कृमिश्च क्रमणश्चैव धृष्टः शूरः पुरञ्जयः ।
 एते बाह्यकसृञ्जय्यां भजमानाद् विजज्ञिरे ॥ ४ ॥

अयुताजित्सहस्राजिच्छताजिच्चाथ दाशकः ।
 उपबाह्यकसृञ्ज्यां भजमानाद् विजङ्गिरे ॥ ५ ॥
 यज्वा देवावृधो राजा चचार विपुलं तपः ।
 पुत्रः सर्वगुणोपेतो मम स्यादिति निश्चितः ॥ ६ ॥
 संयुज्यात्मानमेवं तु पर्णाशया जलं स्पृशन् ।
 सदोपस्पृशतस्तस्य चकार प्रियमापगा ॥ ७ ॥
 चिन्तयाभिपरीता सा जगामैकाभिनिश्चयम् ।
 कल्याणत्वान्नरपतेस्तस्य सा निम्नगोत्तमा ८ ॥
 नाध्यगच्छत तां नारीं यस्यामेवंविधः सुतः ।
 जायेत्तस्मात्स्वयं हन्त भवाम्यस्य सहव्रता ॥ ९ ॥
 अथ भूत्वा कुमारी सा बिभ्रती परमं वपुः ।
 वरयामास नृपतिं तामियेष च स प्रभुः ॥ १.३७.१० ॥
 तस्यामाधत्त गर्भं च तेजस्विनमुदारधीः ।
 अथ सा दशमे मासि सुषुवे सरितां वरा ॥ ११ ॥
 पुत्रं सर्वगुणोपेतं बभ्रुं देवावृधानृपात् ।
 अत्र वंशे पुराणज्ञा गायन्तीति परिश्रुतम् ॥ १२ ॥
 गुणान् देवावृधस्याथ कीर्तयन्तो महात्मनः ।
 यथैवाग्रे समं दूरात् पश्याम च तथान्तिके ॥ १३ ॥
 बभ्रुः श्रेष्ठो मनुष्याणां देवैर्देवावृधः समः ।
 षष्टिश्च षट् च पुरुषाः सहस्राणि च सप्त च ॥ १४ ॥
 एतेऽमृतत्वं सम्प्राप्ता बभ्रुर्देवावृधावपि ।
 यज्वा दानपतिर्विद्वान् ब्रह्मण्यः सुदृढायुधः ॥ १५ ॥
 कीर्तिमांश्च महातेजाः सात्त्वतानां महावरः ।
 तस्यान्ववायः सुमहान्भोजा ये मार्तिकावताः ॥ १६ ॥
 अन्धकात्काश्यदुहिता चतुरोऽलभतात्मजान् ।
 कुकुरं भजमानं च शमिं कम्बलबर्हिषम् ॥ १७ ॥
 कुकुरस्य सुतो धृष्णुर्धृष्णोस्तु तनयस्तथा ।
 कपोतरोमा तस्याथ तैत्तिरिस्तनयोऽभवत् ॥ १८ ॥

जज्ञे पुनर्वसुस्तस्मादभिजित् तु पुनर्वसोः ।
तस्य वै पुत्रमिथुनं बभूवाभिजितः किल ॥ १९ ॥
आहुकश्चाहुकी चैव ख्यातौ ख्यातिमतां वरौ ।
इमां चोदाहरन्त्यत्र गाथां प्रति तमाहुकम् ॥ १.३७.२० ॥
श्वेतेन परिवारेण किशोरप्रतिमो महान् ।
अशीतिचर्मणा युक्तः स नृपः प्रथमं व्रजेत् ॥ २१ ॥ ।
नापुत्रवान् नाशतदो नासहस्रशतायुषः ।
नाशुद्धकर्मा नायज्वा यो भोजमभितो व्रजेत् ॥ २२ ॥
पूर्वस्यां दिशि नागानां भोजस्येत्यनुमोदनम् ।
सोपासङ्गानुकर्षाणां ध्वजिनां सवरूथिनाम् ॥ २३ ॥
रथानां मेघघोषाणां सहस्राणि दशैव तु ।
रूप्यकाञ्चनकक्षाणां सहस्राणि दशापि च ॥ २४ ॥
तावन्त्येव सहस्राणि उत्तरस्यां तथा दिशि ।
आ भूमिपालान्भोजाः स्वानुपतिष्ठन्किङ्किणीकिणः ॥ २५ ॥
आहुकी चाप्यवन्तिभ्यः स्वसारं ददुरन्धकाः ।
आहुकस्य तु काश्यायां द्वौ पुत्रौ सम्बभूवतुः ॥ २६ ॥
देवकश्चोग्रसेनश्च देवपुत्रसमावुभौ ।
देवकस्याभवन्पुत्राश्चत्वारस्त्रिदशोपमाः ॥ २७ ॥
देवानुपदेवश्च सुदेवो देवरक्षितः ।
कुमार्यः सप्त चाप्यासन् वसुदेवाय ता ददौ ॥ २८ ॥
देवकी शान्तिदेवा च सुदेवा देवरक्षिता ।
वृकदेव्युपदेवी च सुनासी चैव सप्तमी ॥ २९ ॥
नवोग्रसेनस्य सुतास्तेषां कंसस्तु पूर्वजः ।
न्यग्रोधश्च सुनामा च कङ्कः शङ्कः सुभूमिपः ॥ १.३७.३० ॥
राष्ट्रपालोऽथ सुतनुरनाधृष्टिश्च पुष्टिमान् ।
तेषां स्वसारः पञ्चाऽऽसन्कंसा कंसवती तथा ॥ ३१ ॥
सुतनू राष्ट्रपाली च कङ्का चैव वराङ्गना ।

उग्रसेनः सहापत्यो व्याख्यातः कुकुरोद्भवः ॥ ३२ ॥

कुकुराणामिमं वंशं धारयन्नमितौजसाम् ।

आत्मनो विपुलं वंशं प्रजावानाम्पुयान्नरः ॥ ३३ ॥

इति श्रीमहाभारते खिलभागे हरिवंशे हरिवंशपर्वणि सप्तत्रिंशोऽध्यायः ॥ ३७ ॥

१.३८ अष्टत्रिंशोऽध्यायः

स्यमन्तक कथ Dynasty of bhajamAna - legend of syamantaka jewel

भजमानवंशस्य वर्णनम्, स्यमन्तकमणेः कथा

वैशम्पायन उवाच ।

भजमानस्य पुत्रोऽथ रथमुख्यो विदूरथः ।

राजाधिदेवः शूरस्तु विदूरथसुतोऽभवत् ॥ १ ॥

राजाधिदेवस्य सुता जज्ञिरे वीर्यवत्तराः ।

दत्तातिदत्तबलिनौ शोणाश्वः श्वेतवाहनः ॥ २ ॥

शमी च दण्डशर्मा च दण्डशत्रुश्च शत्रुजित् ।

श्रवणा च श्रविष्ठा च स्वसारौ सम्बभूवतुः ॥ ३ ॥

शमीपुत्रः प्रतिक्षत्रः प्रतिक्षत्रस्य चात्मजः ।

स्वयम्भोजः स्वयम्भोजाद्भृदीकः सम्बभूव ह ॥ ४ ॥

तस्य पुत्रा बभूवुर्हि सर्वे भीमपराक्रमाः ।

कृतवर्माग्रजस्तेषां शतधन्वाथ मध्यमः ॥ ५ ॥

देवर्षेर्वचनात् तस्य भिषग् वैतरणश्च यः ।

सुदान्तश्च विदान्तश्च कामदा कामदन्तिका ॥ ६ ॥

देववांश्चाभवत् पुत्रो विद्वान् कम्बलबर्हिषः ।

असमौजास्तथा वीरो नासमौजाश्च तावुभौ ॥ ७ ॥

अजातपुत्राय सुतान् प्रददावसमौजसे ।

सुदंष्ट्रं चारुरूपं च कृष्णामित्यन्धकास्त्रयः ॥ ८ ॥

एते चान्ये च बहवो अन्धकाः कथितास्तव ।

अन्धकानामिमं वंशं धारयेद् यस्तु नित्यशः ॥ ९ ॥

आत्मनो विपुलं वंशं लभते नात्र सशयः ।

गान्धारी चैव माद्री च क्रोष्टुर्भार्ये बभूवतुः ॥ १.३८.१० ॥
 गान्धारी जनयामास अनमित्रं महाबलम् ।
 माद्री युधाजितं पुत्रं ततो वै देवमीदृषम् ॥ ११ ॥
 अनमित्रममित्राणां जेतारमपराजितम् ।
 अनमित्रसुतो निघ्नो निघ्नतो द्वौ बभूवतुः ॥ १२ ॥
 प्रसेनश्चाथ सत्राजिच्छत्रुसेनाजितावुभौ ।
 प्रसेनो द्वारवत्यां तु निवसन्त्यां महामणिम् ॥ १३ ॥
 दिव्यं स्यमन्तकं नाम समुद्रादुपलब्धवान् ।
 तस्य सत्राजितः सूर्यः सखा प्राणसमोऽभवत् ॥ १४ ॥
 स कदाचिन्निशापाये रथेन रथिनां वरः ।
 अब्धिकूलमुपस्मृष्टमुपस्थातुं ययौ रविम् ॥ १५ ॥
 तस्योपतिष्ठतः सूर्यं विवस्वानग्रतः स्थितः ।
 अस्पष्टमूर्तिर्भगवांस्तेजोमण्डलवान् प्रभूः ॥ १६ ॥
 अथ राजा विवस्वन्तमुवाच स्थितमग्रतः ।
 यथैवं व्योम्नि पश्यामि सदा त्वां ज्योतिषाम्पते ॥ १७ ॥
 तेजोमण्डलिनं देवं तथैव पुरतः स्थितम् ।
 को विशेषोऽस्ति मे त्वत्तः सख्येनोपागतस्य वै ॥ १८ ॥
 एतच्छ्रुत्वा तु भगवान् मणिरत्नं स्यमन्तकम् ।
 स्वकण्ठादवमुच्यैव एकान्ते न्यस्तवान् विभुः ॥ १९ ॥
 ततो विग्रहवन्तं तं ददर्श नृपतिस्तदा ।
 प्रीतिमानथ तं दृष्ट्वा मुहूर्तं कृतवान् कथाम् ॥ १.३८.२० ॥
 तमपि प्रस्थितं भूयो विवस्वन्तं स सत्रजित् ।
 लोकानुद्धासयस्येतान् येन त्वं सततं प्रभो ।
 तदेतन्मणिरत्नं मे भगवन् दातुमर्हसि ॥ २१ ॥
 ततः स्यमन्तकमणिं दत्तवांस्तस्य भास्करः ।
 स तमाबच्च नगरीं प्रविवेश महीपतिः ॥ २२ ॥
 तं जनाः पर्यधावन्त सूर्योऽयं गच्छतीति ह ।
 पुरीं विस्मापयित्वा च राजा त्वन्तःपुरं ययौ ॥ २३ ॥

तत् प्रसेनजितं दिव्यं मणिरत्नं स्यमन्तकम् ।
ददौ भ्रात्रे नरपतिः प्रेम्णा सत्राजिदुत्तमम् ॥ २४ ॥
स मणिः स्यन्दते रुक्मं वृष्यन्धकनिवेशने ।
कालवर्षी च पर्जन्यो न च व्याधिभयं ह्यभूत् ॥ २५ ॥
लिप्सां चक्रे प्रसेनात्तु मणिरत्ने स्यमन्तके ।
गोविन्दो न च तल्लेभे शक्तोऽपि न जहार सः ॥ २६ ॥
कदाचिन्मृगयां यातः प्रसेनस्तेन भूषितः ।
स्यमन्तककृते सिंहाद् वधं प्राप वनेचरात् ॥ २७ ॥
अथ सिंहं प्रधावन्तमृक्षराजो महाबलः ।
निहत्य मणिरत्नं तदादाय बिलमाविशत् ॥ २८ ॥
ततो वृष्यन्धकाः कृष्णं प्रसेनवधकारणात् ।
प्रार्थनां तां मणेर्बुद्ध्या सर्व एव शशङ्किरे ॥ २९ ॥
स शङ्क्यमानो धर्मात्मा नकारी तस्य कर्मणः ।
आहरिष्ये मणिमिति प्रतिज्ञाय वनं ययौ ॥ १.३८.३० ॥
यत्र प्रसेनो मृगयामाचरत् तत्र चाप्यथ ।
प्रसेनस्य पदं गृह्य पुरुषैराप्तकारिभिः ॥ ३१ ॥
ऋक्षवन्तं गिरिवरं विन्ध्यं च गिरिमुत्तमम् ।
अन्वेषयन् परिश्रान्तः स ददर्श महामनाः ॥ ३२ ॥
साश्वं हतं प्रसेनं वै नाविन्दच्चेच्छित्तं मणिम् ।
अथ सिंहः प्रसेनस्य शरीरस्याविदूरतः ॥ ३३ ॥
ऋक्षेण निहतो दृष्टः पादैर्ऋक्षश्च सूचितः ।
पादैरन्वेषयामास गुहामृक्षस्य माधवः ॥ ३४ ॥
महत्यृक्षबिले वाणीं शुश्राव प्रमदेरिताम् ।
धात्र्या कुमारमादाय सुतं जाम्बवतो नृप ।
क्रीडापयन्त्या मणिना मा रोदीरित्यथेररिताम् ॥ ३५ ॥
धात्र्युवाच ।
सिंहः प्रसेनमवधीत् सिंहो जाम्बवता हतः ।

सुकुमारक मा रोदीस्तव ह्येष स्यमन्तकः ॥ ३६ ॥
सुन्यक्तीकृतशब्दस्तु तूष्णीं बिलमथाविशत् ।
प्रविश्य चापि भगवांस्तमृक्षबिलमञ्जसा ॥ ३७ ॥
स्थापयित्वा बिलद्वारि यदूळ्लौङ्गलिना सह ।
शार्ङ्गधन्वा बिलस्थं तु जाम्बवन्तं ददर्श ह ॥ ३८ ॥
युयुधे वासुदेवस्तु बिले जाम्बवता सह ।
बाहुभ्यामेव गोविन्दो दिवसानेकविंशतिम् ॥ ३९ ॥
प्रविष्टे तु बिलं कृष्णे बलदेवपुरःसराः ।
पुरीं द्वारवतीमेत्य हतं कृष्णं न्यवेदयन् ॥ १.३८.४० ॥
वासुदेवस्तु निर्जित्य जाम्बवन्तं महाबलम् ।
भेजे जाम्बवतीं कन्यामृक्षराजस्य सम्मताम् ।
मणिं स्यमन्तकं चैव जग्राहात्मविशुद्धये ॥ ४१ ॥
अनुनीयर्क्षराजानं निर्ययौ च तदा बिलात् ।
द्वारकामगमत् कृष्णः श्रिया परमया युतः ॥ ४२ ॥
एवं स मणिमाहृत्य विशोध्यात्मानमच्युतः ।
ददौ सत्राजिते तं वै सर्वसात्त्वतसंसदि ॥ ४३ ॥
एवं मिथ्याभिशाप्तेन कृष्णेनामित्रघातिना ।
आत्मा विशोधितः पापाद् विनिर्जित्य स्यमन्तकम् ॥
सत्राजितो दश त्वात्सन्भार्यास्तासां शतं सुताः ।
ख्यातिमन्तस्त्रयस्तेषां भङ्गकारस्तु पूर्वजः ॥ ४५ ॥
वीरो वातपतिश्चैव उपस्वावांश्च ते त्रयः ।
कुमार्यश्चापि तिस्रो वै दिक्षु ख्याता नराधिप ॥ ४६ ॥
सत्यभामोत्तमा स्त्रीणां व्रतिनी च दृढव्रता ।
तथा प्रस्वापिनी चैव भार्या कृष्णाय तां ददौ ॥ ४७ ॥
समाक्षो भङ्गकारस्य नारेयश्च नरोत्तमौ ।
जज्ञाते गुणसम्पन्नौ विश्रुतौ रूपसम्पदा ॥ ४८ ॥
माद्रीपुत्रस्य जज्ञेऽथ पृश्निः पुत्रो युधाजितः ।
जज्ञाते तनयौ पृश्नेः श्वफल्कश्चित्रकस्तथा ॥ ४९ ॥

श्वफल्कः काशिराजस्य सुतां भार्यामविन्दत ।
 गान्दिनीं नाम तस्याश्च सदा गाः प्रददौ पिता ॥ १.३८.५० ॥
 तस्यां जज्ञे महाबाहुः श्रुतवानिति विश्रुतः ।
 अक्रूरोऽथ महाभागो यज्वा विपुलदक्षिणः ॥ ५१ ॥
 उपासङ्गस्तथा मद्गुर्मुदुरश्चारिमेजयः ।
 अविक्षिपस्तथोपेक्षः शत्रुहा चारिमर्दनः ॥ ५२ ॥
 धर्मधृग् यतिधर्मा च गृध्रो भोजोऽन्धकस्तथा ।
 आवाहप्रतिवाहौ च सुन्दरी च वराङ्गना ॥ ५३ ॥
 विश्रुता साम्बमहिषी कन्या चास्य वसुन्धरा ।
 रूपयौवनसम्पन्ना सर्वसत्त्वमनोहरा ॥ ५४ ॥
 अक्रूरेणोग्रसेन्यां तु सुतौ द्वौ कुरुनन्दन ।
 प्रसेनेश्वोपदेवश्च जज्ञाते देववर्चसौ ॥ ५५ ॥
 चित्रकस्याभवन् पुत्राः पृथुर्विपृथुरेव च ।
 अश्वघ्रीवोऽश्वबाहुश्च सुपार्श्वकगवेषणौ ॥ ५६ ॥
 अरिष्टनेमिरश्च सुधर्मा धर्मभृत् तथा ।
 सुबाहुर्बहुबाहुश्च श्रविष्ठाश्रवणे स्त्रियौ ॥ ५७ ॥
 इमां मिथ्याभिशास्तिं यः कृष्णस्य समुदाहताम् ।
 वेद मिथ्याभिशापास्तं न स्पृशन्ति कदाचन ॥ ५८ ॥
 इति श्रीमहाभारते खिलभागे हरिवंशे हरिवंशपर्वण्यष्टत्रिंशोऽध्यायः ॥ ३८ ॥

१.३९ एकोनचत्वारिंशोऽध्यायः

अक्रूरचरितम् Legend of akrUra - legend of syamantaka jewel
 स्यमन्तकमणिकारणेन प्रसेन, सत्राजित् एवं शतधन्वनोः मृत्युः, बलदेवस्य
 दुर्योधनाय गदाविद्यायाः शिक्षा, अक्रूरस्य श्रीकृष्णाय मणिप्रदानम्,
 श्रीकृष्णस्य पुनः अक्रूराय मणिप्रदानं
 वैशम्पायन उवाच ।
 यत्तत् सत्राजिते कृष्णो मणिरत्नं स्यमन्तकम् ।

अदात् तद्धारयामास बभ्रुवै शतधन्वना ॥ १ ॥
 सदा हि प्रार्थयामास सत्यभामामनिन्दिताम् ।
 अक्रूरोऽन्तरमन्विच्छन् मणिं चैव स्यमन्तकम् ॥ २ ॥
 सत्राजितं ततो हत्वा शतधन्वा महाबलः ।
 रात्रौ तं मणिमादाय ततोऽक्रूराय दत्तवान् ॥ ३ ॥
 अक्रूरस्तु ततो रत्नमादाय भरतर्षभ ।
 समयं कारयाञ्चक्रे नावेद्योऽहं त्वयेत्युत ॥ ४ ॥
 वयमभ्युपयास्यामः कृष्णेन त्वामभिद्रुतम् ।
 ममाद्य द्वारका सर्वा वशे तिष्ठत्यसंशयं ५ ॥
 हते पितरि दुःखार्ता सत्यभामा यशस्विनी ।
 प्रययौ रथमारुह्य नगरं वारणावतम् ॥ ६ ॥
 सत्यभामा तु तद्वृत्तं भोजस्य शतधन्वनः ।
 भर्तुर्निवेद्य दुःखार्ता पार्श्वस्थाश्रूण्यवर्तयत् ॥ ७ ॥
 पाण्डवानां तु दग्धानां हरिः कृत्वोदकक्रियाम् ।
 कुल्यार्थं चापि पाण्डूनां न्ययोजयत् सात्यकिम् ॥ ८ ॥
 ततस्त्वरितमागत्य द्वारकां मधुसूदनः ।
 पूर्वजं हलिनं श्रीमानिदं वचनमब्रवीत् ॥ ९ ॥
 हतः प्रसेनः सिंहेन सत्राजिच्छतधन्वना ।
 स्यमन्तकः स मद्रामी तस्य प्रभुरहं विभो ॥ १० ॥
 तदारोह रथं शीघ्रं भोजं हत्वा महाबलम् ।
 स्यमन्तको महाबाहो ह्यस्माकं स भविष्यति ॥ ११ ॥
 ततः प्रवृत्ते युद्धं तुमुलं भोजकृष्णयोः ।
 शतधन्वा ततोऽक्रूरमवैक्षत् सर्वतो दिशम् ॥ १२ ॥
 संरब्धौ तावुभौ दृष्ट्वा तत्र भोजजनार्दनौ ।
 शक्तोऽपि शाठ्याद्धार्दिक्यमक्रूरो नाभ्यपद्यत् ॥ १३ ॥
 अपयाने ततो बुद्धिं भोजश्चक्रे भयार्दितः ।
 योजनानां शतं साग्रं हयया प्रत्यपद्यत् ॥ १४ ॥

विख्याता हृदया “नाम शतयोजनगामिनी ।
 भोजस्य वडवा राजन् यया कृष्णमयोधयत् ॥ १५ ॥
 क्षीणां जवन च हयामध्वनः शतयोजने ।
 दृष्ट्वा रथस्य ता वृद्धिं शतधन्वा समत्यजत् ॥ १६ ॥
 ततस्तस्या हयायास्तु श्रमात् खेदाच्च भारत ।
 खमुत्पेतुरथ प्राणाः कृष्णो राममथाब्रवीत् ॥ १७ ॥
 तिष्ठस्वेह महाबाहो दृष्टदोषा हया मया ।
 पञ्चां गत्वा हरिष्यामि मणिरत्नं स्यमन्तकम् ॥ १८ ॥
 पञ्चामेव ततो गत्वा शतधन्वानमच्युतः ।
 मिथिलामभितो राजन् जघान परमास्त्रवित् ॥ १९ ॥
 स्यमन्तकं च नापश्यद्धत्वा भोजं महाबलम् ।
 निवृत्तं चाब्रवीत् कृष्णं रत्नं देहीति लाङ्गली ॥ १.३९.२० ॥
 नास्तीति कृष्णश्चोवाच ततो रामो रुषान्वितः ।
 धिक्छब्दमसकृत्कृत्वा प्रत्युवाच जनार्दनम् ॥ २१ ॥
 भ्रातृत्वान्मर्षयाम्येष स्वस्ति तेऽस्तु ब्रजाम्यहम् ।
 कृत्यं न मे द्वारकया न त्वया न च वृष्णिभिः ॥ २२ ॥
 प्रविवेश ततो रामो मिथिलामरिमर्दनः ।
 सर्वकामैरुपहृतैर्मैथिलेनाभिपूजितः ॥ २३ ॥
 एतस्मिन्नेव काले तु बभ्रुर्मतिमतां वरः ।
 नानारूपान् क्रतून् सर्वानाजहार निरर्गलान् ॥ २४ ॥
 दीक्षामयं स कवचं रक्षार्थं प्रविवेश ह ।
 स्यमन्तककृते प्राज्ञो गान्दीपुत्रो महायशाः ॥ २५ ॥
 अथ रत्नानि चाग्र्याणि द्रव्याणि विविधानि च ।
 षष्टिं वर्षाणि धर्मात्मा यज्ञेषु विनियोजयत् ॥ २६ ॥
 अक्रूरयज्ञा इति ते ख्यातास्तस्य महात्मनः ।
 बहून्नदक्षिणाः सर्वे सर्वकामप्रदायिनः ॥ २७ ॥
 अथ दुर्योधनो राजा गत्वा तु मिथिलां प्रभुः ।
 गदाशिक्षां ततो दिव्यां बलभद्रादवाप्तवान् ॥ २८ ॥

प्रसाद्य तु ततो रामो वृष्ण्यन्धकमहारथैः ।
 आनीतो द्वारकामेव कृष्णेन च महात्मना ॥ २९ ॥
 अक्रूरस्त्वन्धकैः सार्धमपायाद् भरतर्षभ ।
 हत्वा सत्राजितं सुप्तं सहबन्धुं महाबलम् ॥ १.३९.३० ॥
 ज्ञातिभेदभयात् कृष्णस्तमुपेक्षितवानथ ।
 अपयाते तथाक्रूरे नावर्षत् पाकशासनः ॥ ३१ ॥
 अनावृष्ट्या यदा राज्यमभवद् बहुधा कृशम् ।
 ततः प्रसादयामासुरक्रूरं कुकुरान्धकाः ॥ ३२ ॥
 पुनर्द्वारवतीं प्राप्ते तस्मिन् दानपतौ ततः ।
 प्रववर्ष सहस्राक्षः कच्छे जलनिधेस्तदा ॥ ३३ ॥
 कन्यां च वासुदेवाय स्वसारं शीलसम्मताम् ।
 अक्रूरः प्रददौ धीमान् प्रीत्यर्थं कुरुनन्दन ॥ ३४ ॥
 अथ विज्ञाय योगेन कृष्णो बभ्रूगतं मणिम् ।
 सभामध्ये गतं प्राह तमक्रूरं जनार्दनः ॥ ३५ ॥
 यत् तद् रत्नं मणिवरं तव हस्तगतं विभो ।
 तत् प्रयच्छस्व मानार्हं मयि मानार्यकं कृथाः ॥ ३६ ॥
 षष्टिवर्षे गते काले यद्रोषोऽभून्ममानघ ।
 स संरूढोऽसकृत्प्राप्तस्ततः कालात्ययो महान् ॥ ३७ ॥
 ततः कृष्णस्य वचनात् सर्वसात्त्वतसंसदि ।
 प्रददौ तं मणिं बभ्रुरक्लेशेन महामतिः ॥ ३८ ॥
 ततस्तमार्जवप्राप्तं बभ्रोर्हस्तादरिन्दमः ।
 ददौ हृष्टमनाः कृष्णस्तं मणिं बभ्रवे पुनः ॥ ३९ ॥
 स कृष्णाहस्तात्सम्प्राप्तं मणिरन्तं स्यमन्तकम् ।
 आबद्ध गान्दिनीपुत्रो विरराजांशुमानिव ॥ १.३९.४० ॥
 यस्त्वेवं शृणुयान्नित्यं शुचिर्भूत्वा समाहितः ।
 सुखानां सकलानां च फलभागीह जायते ॥ ४१ ॥
 आ ब्रह्मभुवनाश्चापि यशःख्यातिर्न संशयः ।

भविष्यति नृपश्रेष्ठ सत्यमेतद् ब्रवीमि ते ॥ ४२ ॥

इति श्रीमहाभारते खिलभागे हरिवंशे हरिवंशपर्वण्येकोनचत्वारिंशोऽध्यायः ॥
३९ ॥

१.४० चत्वारिंशोऽध्यायः

वराहोत्पत्तिवर्णनम् - जनमेजय प्रश्नम् Advent of sacred-boar - enquiry of
janamejaya

जनमेजयेन भगवतः वराह, नृसिंह, परशुराम, श्रीकृष्णादीनां अवताराणां रहस्यस्य
पृच्छा

जनमेजय उवाच ।

प्रादुर्भावान् पुराणेषु विष्णोरमिततेजसः ।

सतां कथयतामेव वाराह इति नः श्रुतम् ॥ १ ॥

न जाने तस्य चरितं न विधिं नैव विस्तरम् ।

न कर्मगुणसन्तानं न हेतुं न मनीषितम् ॥ २ ॥

किमात्मको वराहः स का मूर्तिः का च देवता ।

किमाचारः प्रभावो वा किं वा तेन पुरा कृतम् ॥ ३ ॥

यज्ञार्थं समवेतानां मिषतां च द्विजन्मनाम् ।

महावराहचरितं कृष्णद्वैपायनेरितम् ॥ ४ ॥

यथा नारायणो ब्रह्मन् वाराहं रूपमास्थितः ।

दंष्ट्रया गां समुद्रस्थामुज्जहारारिसूदनः ॥ ५ ॥

विस्तरेणैव कर्माणि सर्वाणि रिपुघातिनः ।

श्रोतुमिच्छाम्यशेषेण हरेः कृष्णस्य धीमतः ॥ ६ ॥

कर्मणामानुपूर्व्याच्च प्रादुर्भावाश्च ये विभोः ।

या चास्य प्रकृतिर्ब्रह्मंस्तां मे व्याख्यातुमर्हसि ॥ ७ ॥

कथं च भगवान् विष्णुः सुरशत्रुनिषूदनः ।

वसुदेवकुले धीमान् वासुदेवत्वमागतः ॥ ८ ॥

अमरैरावृतं पुण्यं पुण्यकृद्भिर्निषेवितम् ।

देवलोकं समुत्सृज्य मर्त्यलोकमिहागतः ॥ ९ ॥

देवमानुषयोर्नेता यो भुवः प्रभवो विभुः ।
 किमर्थं दिव्यमात्मानं मानुष्ये संन्ययोजयत् ॥ १.४०.१० ॥
 यश्चक्रं वर्तयत्येको मानुषाणामनामयम् ।
 मानुष्ये स कथं बुद्धिं चक्रे चक्रभृतां वरः ॥ ११ ॥
 गोपायनं यः कुरुते जगतः सार्वलौकिकम् ।
 स कथं गां गतो देवो विष्णुर्गोपत्वमागतः ॥ १२ ॥
 महाभूतानि भूतात्मा यो दधार चकार च ।
 श्रीगर्भः स कथं गर्भे स्त्रिया भूचरया धृतः ॥ १३ ॥
 येन लोकान् क्रमैर्जित्वा त्रिभिस्त्रींस्त्रिदशोप्सया ।
 स्थापिता जगतो मार्गास्त्रिवर्गप्रभवास्त्रयः ॥ १४ ॥
 योऽन्तकाले जगत्पीत्वा कृत्वा तोयमयं वपुः ।
 लोकमेकार्णवं चक्रे दृश्यादृश्येन वर्त्मना ॥ १५ ॥
 यः पुराणे पुराणात्मा वाराहं रूपमास्थितः ।
 विषाणाग्रेण वसुधामुज्जहारारिसूदनः ॥ १६ ॥
 यः पुरा पुरुहूतार्थं त्रैलोक्यमिदमव्ययः ।
 ददौ जित्वासुरगणान् सुराणां सुरसत्तमः ॥ १७ ॥
 येन सैहं वपुः कृत्वा द्विधा कृत्वा च तत् पुनः ।
 पूर्वं दैत्यो महावीर्यो हिरण्यकशिपुर्हतः ॥ १८ ॥
 यः पुरा ह्यनलो भूत्वा और्वः संवर्तको विभुः ।
 पातालस्थोऽर्णवगतं पपौ तोयमयं हविः ॥ १९ ॥
 सहस्रशिरसं ब्रह्मन् सहस्राक्षं सहस्रदम् ।
 सहस्रचरणं देवं यमाहुर्वै युगे युगे ॥ १.४०.२० ॥
 नाभ्यारण्यां समुत्पन्नं यस्य पैतामहं गृहम् ।
 एकार्णवजलस्थस्य नष्टे स्थावरजङ्गमे ॥ २१ ॥
 येन ते निहता दैत्याः सङ्ग्रामे तारकामये ।
 सर्वदेवमयं कृत्वा सर्वायुधधरं वपुः ॥ २२ ॥
 गरुडस्थेन चोत्सिक्तः कालनेमिर्निपातितः ।
 निर्जितश्च मयो दैत्यस्तारकश्च महासुरः ॥ २३ ॥

उत्तरान्ते समुद्रस्य क्षीरोदस्यामृतोदधेः ।
 यः शेते शाश्वतं योगमास्थाय तिमिरं महत् ॥ २४ ॥
 सुरारणिर्गर्भमधत्त दिव्यं तपःप्रकर्षाददितिः पुराणम् ।
 शक्रं च यो दैत्यगणावरुद्धं गर्भावसाने निभृतं चकार ॥ २५ ॥
 पदानि यो लोकमयानि कृत्वा चकार दैत्यान् सलिलेशयांस्तान् ।
 कृत्वा च देवांस्त्रिदिवस्य देवांश्चक्रे सुरेशं त्रिदशाधिपत्ये ॥ २६ ॥
 पात्राणि दक्षिणा दीक्षा चमसोलूखलानि च ।
 गार्हपत्येन विधिना अन्वाहार्येण कर्मणा ॥ २७ ॥
 अग्निमाहवनीयं च वेदीं चैव कुशं स्रुवम् ।
 प्रोक्षणीयं ध्रुवां चैव आवभृथ्यं तथैव च ॥ २८ ॥
 सुधात्रीणि च यश्चक्रे हव्यकव्यप्रदानं द्विजान् ।
 हव्यादांश्च सुरान् यज्ञे क्रव्यादांस्तु पितृनपि ॥ २९ ॥
 भागार्थं मन्त्रविधिना यश्चक्रे यज्ञकर्मणि ।
 यूपान्समित्स्रुचं सोमं पवित्रान् परिधीनपि ॥ १.४०.३० ॥
 यज्ञियानि च द्रव्याणि यज्ञांश्च सचयानलान् ।
 सदस्यान् यजमानांश्च मेध्यादींश्च क्रतूत्तमान् ॥ ३१ ॥
 विबभाज पुरा सर्वं पारमेष्ठ्येन कर्मणा ।
 युगानुरूपान् यः कृत्वा लोकाननुपराक्रमत् ॥ ३२ ॥
 क्षणा लवाश्च काष्ठाश्च कलास्त्रैकाल्यमेव च ।
 मुहूर्तास्तिथयो मासाः पक्षाः संवत्सरास्तथा ३३ ॥
 ऋतवः कालयोगाश्च प्रमाणं त्रिविधं त्रिषु ।
 आयुः क्षेत्राण्युपचयो लक्षणं रूपसौष्ठवम् ॥ ३४ ॥
 त्रयो वर्णास्त्रयो लोकास्त्रैविद्यं पावकास्त्रयः ।
 त्रैकाल्यं त्रीणि कर्माणि त्रयोऽपायास्त्रयो गुणाः ॥ ३५ ॥
 त्रयो लोकाः पुरा सृष्टा येनानन्त्येन कर्मणा ।
 सर्वभूतगणस्त्रया सर्वभूतगुणात्मकः ॥ ३६ ॥
 नृणामिन्द्रियपूर्वेण यागेन रमते च यः ।

गतागताभ्यां यो नेता सर्वत्र जगदीश्वरः ॥ ३७ ॥

यो गतिर्धर्मयुक्तानामगतिः पापकर्मणाम् ।

चातुर्वर्ण्यस्य प्रभवश्चातुर्होत्रस्य रक्षिता ॥ ३८ ॥

चातुर्विद्यस्य यो वेत्ता चातुराश्रम्यसंश्रयः ।

दिगन्तरो नभोभूतो वायुरापो विभावसुः ॥ ३९ ॥

यश्चन्द्रसूर्ययोज्योतिर्योगीशः क्षणदान्तकः ।

यत्परं श्रूयते ज्योतिर्यत्परं श्रूयते तपः ॥ १.४०.४० ॥

यं परं प्राहुरपरं यः परः परमात्मवान् ।

नारायणपरा वेदा नारायणपराः क्रियाः ॥ ४१ ॥

नारायणपरो धर्मा नारायणपरा गतिः ।

नारायणपरं सत्यं नारायणपरं तपः ॥ ४२ ॥

नारायणपरो मोक्षो नारायणपरायणम् ।

आदित्यादिस्तु यो दिव्यो यश्च दैत्यान्तको विभुः ॥ ४३ ॥

युगान्तेष्वन्तको यश्च यश्च लोकान्तकान्तकः ।

सेतुर्यो लोकसेतूनां मेध्यो यो मेध्यकर्मणाम् ॥ ४४ ॥

वेद्यो यो वेदविदुषां प्रभुर्यः प्रभवात्मनाम् ।

सोमभूतस्तु सौम्यानामग्निभूतोऽग्निवर्चसाम् ॥ ४५ ॥

मनुष्याणां मनोभूतस्तपोभूतस्तपस्विनाम् ।

विनयो नयवृत्तीनां तेजस्तेजस्विनामपि ।

सर्गाणां सर्गकारश्च लोकहेतुरनुत्तमः ॥ ४६ ॥

विग्रहो विग्रहार्हाणां गतिर्गतिमतामपि ।

आकाशप्रभवो वायुर्वायुप्राणो हुताशनः ॥ ४७ ॥

देवा हुताशनप्राणाः प्राणोऽग्नेर्मधुसूदनः ।

रसाद् वै शोणितं जातं शोणितान्मांसमुच्यते ॥ ४८ ॥

मांसात्तु मेदसो जन्म मेदसोऽस्थीनि चैव हि ।

अश्लो मज्जा समभवन्मज्जातः शुक्रमेव च ॥ ४९ ॥

शुक्राद् गर्भः समभवद् रसमूलेन कर्मणा ।

तत्रापां प्रथमो भागः स सौम्यो राशिरुच्यते ॥ १.४०.५० ॥

गर्भोष्मसम्भवोऽग्निर्यो द्वितीयो राशिरुच्यते ।
 शुक्रं सोमात्मकं विद्यादार्तवं विद्धि पावकम् ॥ ५१ ॥
 भागौ रसात्मकौ ह्येषां वीर्यं च शशिपावकौ ।
 कफवर्गे भवेच्छुक्रं पित्तवर्गे च शोणितम् ॥ ५२ ॥
 कफस्य हृदयं स्थानं नाभ्यां पित्तं प्रतिष्ठितम् ।
 देहस्य मध्ये हृदयं स्थानं तन्मनसः स्मृतम् ।
 नाभिकोष्ठान्तरं यत् तु तत्र देवो हुताशनः ॥ ५३ ॥
 मनः प्रजापतिर्ज्ञेयः कफः सोमो विभाव्यते ।
 पित्तमग्निः स्मृतं ह्येतदग्नीषोमात्मकं जगत् ॥ ५४ ॥
 एवं प्रवर्तिते गर्भे वर्द्धितेऽम्बुदसन्निभे ।
 वायुः प्रवेशं सञ्चक्रे सङ्गतः परमात्मना ॥ ५५ ॥
 ततोऽङ्गानि विसृजति विभर्ति परिवर्द्धयन् ।
 स पञ्चधा शरीरस्थो भिद्यते वर्द्धते पुनः ॥ ५६ ॥
 प्राणोऽपानः समानश्च उदानो व्यान एव च ।
 प्राणः स प्रथमं स्थानं वर्द्धयन् परिवर्तते ॥ ५७ ॥
 अपानः पश्चिमं कायमुदानोर्ध्वं शरीरिणः ।
 व्यानो व्यायच्छते येन समानः सन्निवर्तयेत् ।
 भूतावाप्तिस्ततस्तस्य जायतेन्द्रियगोचरात् ॥ ५८ ॥
 पृथिवी वायुराकाशमापो ज्योतिश्च पञ्चमम् ।
 तस्येन्द्रियाणि विष्टानि स्वं स्वं योगं प्रचक्रिरे ॥ ५९ ॥
 पार्थिवं देहमाहुस्तं प्राणात्मानं च मारुतम् ।
 छिद्राण्याकाशयोनीनि जलात् स्रावः प्रवर्तते ॥ १.४०.६० ॥
 ज्योतिश्चक्षुश्च तेजात्मा तेषां यन्ता मनः स्मृतः ।
 ग्रामाश्च विषयाश्चैव यस्य वीर्यात् प्रवर्तिताः ॥ ६१ ॥
 इत्येवं पुरुषः सर्वान्सृजँल्लोकान् सनातनान् ।
 कथं लोके नैधनेऽस्मिन् नरत्वं विष्णुरागतः ॥ ६२ ॥
 एष मे संशयो ब्रह्मन्नेवं मे विस्मयो महान् ।

कथं गतिर्गतिमतामापन्नो मानुषीं तनुम् ॥ ६३ ॥

श्रुतो मे स्वस्य वंशस्य पूर्वेषां चैव सम्भवः ।

श्रोतुमिच्छामि विष्णोस्तु वृष्णीनां च यथाक्रमम् ॥

आश्चर्यं परमं विष्णुर्देवैर्देत्यैश्च कथ्यते ।

विष्णोरुत्पत्तिमाश्चर्यं ममाचक्ष्य महामुने ॥ ६५ ॥

एतदाश्चर्यमाख्यानं कथयस्व सुखावहम् ।

प्रख्यातबलवीर्यस्य विष्णोरमिततेजसः ।

कर्म चाश्चर्यभूतस्य विष्णोस्तत्त्वमिहोच्यताम् ॥ ६६ ॥

इति श्रीमहाभारते खिलभागे हरिवंशे हरिवंशपर्वणि वराहोत्पत्तिवर्णने
चत्वारिंशोऽध्यायः ॥ ४० ॥

१.४१ एकचत्वारिंशोऽध्यायः

विष्णववतारवर्णनम् Incarnations of viShNu

भगवतः विष्णोः वाराहः, नृसिंहः, वामनः, दत्तात्रेयः, परशुरामः, श्रीरामः,
श्रीकृष्णः,

व्यासः एवं कल्कि अवताराणां सङ्क्षिप्त कथा

वैशम्पायन उवाच ।

प्रश्नभारो महांस्तात त्वयोक्तः शार्ङ्गधन्वनि ।

यथाशक्ति तु वक्ष्यामि श्रूयतां वैष्णवं यशः ॥ १ ॥

विष्णोः प्रभावश्रवणे दिष्ट्या ते मतिरुत्थिता ।

हन्त विष्णोः प्रवृत्तिं च शृणु दिव्या मयेरिताम् ॥ २ ॥

सहस्राक्षं सहस्रास्यं सहस्रचरणं च यम् ।

सहस्रशिरसं देवं सहस्रकरमव्ययम् ॥ ३ ॥

सहस्रजिह्वं भास्वन्तं सहस्रमुकुटं प्रभुम् ।

सहस्रदं सहस्रादिं सहस्रभुजमव्ययम् ॥ ४ ॥

सवनं हवनं चैव हव्यं होतारमेव च ।

पात्राणि च पवित्राणि वेदिं दीक्षां चरुं स्तुवम् ॥ ५ ॥

स्रुक्स्तोमं शूर्पमुसलं प्रोक्षणं दक्षिणायनम् ।

अध्वर्युं सामगं विप्रं सदस्यं सदनं सदः ॥ ६ ॥
 यूपं समित्कुशं दर्वीं चमसोलूखलानि च ।
 प्राग्वंशं यज्ञभूमिं च होतारं चयनं च यत् ॥ ७ ॥
 ह्रस्वान्यतिप्रमाणानि चराणि स्थावराणि च ।
 प्रायश्चित्तानि चार्थं च स्थण्डिलानि कुशांस्तथा ॥ ८ ॥
 मन्त्रं यज्ञवहं वहिं भागं भागवहं च यत् ।
 अग्नेभुजं सोमभुजं घृतार्चिषमुदायुधम् ॥ ९ ॥
 आहुर्वेदविदो विप्रा यं यज्ञे शाश्वतं विभुम् ।
 तस्य विष्णोः सुरेशस्य श्रीवत्साङ्कस्य धीमतः ॥ १० ॥
 प्रादुर्भावसहस्राणि अतीतानि न संशयः ।
 भूयश्चैव भविष्यन्तीत्येवमाह प्रजापतिः ॥ ११ ॥
 यत्पृच्छसि महाराज पुण्यां दिव्यां कथां शुभाम् ।
 यदर्थं भगवान् विष्णुः सुरेशो रिपुसूदनः ।
 देवलोकं समुत्सृज्य वसुदेवकुलेऽभवत् ॥ १२ ॥
 तत्तेऽहं सम्प्रवक्ष्यामि शृणु सर्वमशेषतः ।
 वासुदेवस्य माहात्म्यं चरितं च महाद्युतेः ॥ १३ ॥
 हितार्थं सुरमर्त्यानां लोकानां प्रभावाय च ।
 बहुशः सर्वभूतात्मा प्रादुर्भवति कार्यतः ॥ १४ ॥
 प्रादुर्भावांश्च वक्ष्यामि पुण्यान् दिव्यगुणैर्युतान् ।
 छान्दसीभिरुदाराभिः श्रुतिभिः समलङ्कृतान् ॥ १५ ॥
 शुचिः प्रयतवाग् भूत्वा निबोध जनमेजय ।
 इदं पुराणं परमं पुण्यं वेदैश्च सम्मितम् ॥ १६ ॥
 हन्त ते कथयिष्यामि विष्णोर्दिव्यां कथां शृणु ।
 यदा यदा हि धर्मस्य ग्लानिर्भवति भारत ।
 धर्मसंस्थापनार्थाय तदा सम्भवति प्रभुः ॥ १७ ॥
 तस्य ह्येका महाराज मूर्तिर्भवति सत्तमा ।
 नित्यं दिविष्ठा या राजंस्तपश्चरति दुश्चरम् ॥ १८ ॥
 द्वितीया चास्य शयने निद्रायोगमुपाययौ ।

प्रजासंहारसर्गार्थं किमध्यात्मविचिन्तकम् ॥ १९ ॥
 सुप्त्वा युगसहस्रं स प्रादुर्भवति कार्यवान् ।
 पूर्णं युगसहस्रे तु देवदेवो जगत्पतिः ॥ १.४१.२० ॥
 पितामहो लोकपालाश्चन्द्रादित्यौ हुताशनः ।
 ब्रह्मा च कपिलश्चैव परमेष्ठी तथैव च ॥ २१ ॥
 देवाः सप्तर्षयश्चैव त्र्यम्बकश्च महायशाः ।
 वायुः समुद्राः शैलाश्च तस्य देहं समाश्रिताः ॥ २२ ॥
 सनत्कुमारश्च महानुभावो मनुर्महात्मा भगवान् प्रजाकरः ।
 पुराणदेवोऽथ पुराणि चक्रे प्रदीप्तवैश्वानरतुल्यतेजाः ॥ २३ ॥
 येन चार्णवमध्यस्थौ नष्टे स्थावरजङ्गमे ।
 नष्टे देवासुरगणे प्रणष्टोरगराक्षसे ॥ २४ ॥
 योद्धुकामौ सुदुर्घर्षौ दानवौ मधुकैटभौ ।
 हतौ प्रभवता तेन तयोर्दत्त्वामितं वरम् ॥ २५ ॥
 पुरा कमलनाभस्य स्वपतः सागराम्भसि ।
 पुष्करे यत्र सम्भूता देवाः सर्षिगणाः पुरा ॥ २६ ॥
 एष पौष्करको नाम प्रादुर्भावो महात्मनः ।
 पुराणे कथ्यते यत्र वेदः श्रुतिसमाहितः ॥ २७ ॥
 वाराहस्तु श्रुतिमुखः प्रादुर्भावो महात्मनः ।
 यत्र विष्णुः सुरश्रेष्ठो वाराहं रूपमास्थितः ।
 महीं सागरपर्यन्तां सशैलवनकाननाम् ॥ २८ ॥
 वेदपादो यूपदंष्ट्रः क्रतुदन्तश्चितीमुखः ।
 अग्निजिह्वो दर्भरोमा ब्रह्मशीर्षो महातपाः ॥ २९ ॥
 अहोरात्रेक्षणो दिव्यो वेदाङ्गः श्रुतिभूषणः ।
 आज्यनासः स्रुवतुण्डः सामघोषस्वनो महान् ॥ १.४१.३० ॥
 धर्मसत्यमयः श्रीमान् क्रमविक्रमसत्कृतः ।
 प्रायश्चित्तनखो धीरः पशुजानुर्महाभुजः ॥ ३१ ॥
 उद्गात्रन्त्रो होमलिङ्गः फलबीजमहौषधिः ।
 वाय्वन्तरात्मा मन्त्रस्फिग्विकृतः सोमशोणितः ॥ ३२ ॥

वेदिस्कन्धो हविर्गन्धो हव्यकव्यातिवेगवान् ।
 प्राग्वंशकायो द्युतिमान् नानादीक्षाभिराचितः ॥ ३३ ॥
 दक्षिणाहृदयो योगी महासत्रमयो महान् ।
 उपाकर्म्मोष्ठरुचकः प्रवर्ग्यावर्तभूषणः ॥ ३४ ॥
 नानाछन्दोगतिपथो गुह्योपनिषदासनः ।
 छायापत्नीसहायो वै मेरुशृङ्ग इवोच्छ्रितः ॥ ३५ ॥
 महीं सागरपर्यन्तां सशैलवनकाननाम् ।
 एकार्णवजले भ्रष्टामेकार्णवगतः प्रभुः ॥ ३६ ॥
 दंष्ट्रया यः समुद्धृत्य लोकानां हितकाम्यया ।
 सहस्रशीर्षो देवादिश्चकार पृथिवीं पुनः ॥ ३७ ॥
 एवं यज्ञवराहेण भूत्वा भूतहितार्थिना ।
 उद्धृता पृथिवी सर्वा सागराम्बुधरा पुरा ॥ ३८ ॥
 वाराह एष कथितो नारसिंहमतः शृणु ।
 यत्र भूत्वा मृगेन्द्रेण हिरण्यकशिपुर्हतः ॥ ३९ ॥
 पुरा कृतयुगे राजन् सुरारिर्बलदर्पितः ।
 दैत्यानामादिपुरुषश्चचार तप उत्तमं ॥ १.४१.४० ॥
 दश वर्षसहस्राणि शतानि दश पञ्च च ।
 जपोपवासनिरतः स्थानमौनदृढव्रतः ॥ ४१ ॥
 ततः शमदमाभ्यां च ब्रह्मचर्येण चानघ ।
 ब्रह्मा प्रीतोऽभवत् तस्य तपसा नियमेन च ॥ ४२ ॥
 तं वै स्वयम्भूर्भगवान् स्वयमागत्य भूपते ।
 विमानेनार्कवर्णेन हंसयुक्तेन भास्वता ॥ ४३ ॥
 आदित्यैर्वसुभिः साध्यैर्मरुद्भिर्देवतैः सह ।
 रुद्रैर्विश्वसहायैश्च यक्षराक्षसकिन्नरैः ॥ ४४ ॥
 दिशाभिर्विदिशाभिश्च नदीभिः सागरैस्तथा ।
 नक्षत्रैश्च मुहूर्तैश्च खेचरैश्च महाग्रहैः ॥ ४५ ॥
 देवर्षिभिस्तपोवृद्धैः सिद्धैः सप्तर्षिभिस्तथा ।

राजर्षिभिः पुण्यतमैर्गन्धर्वैश्चाप्सरोगणैः ॥ ४६ ॥

चराचरगुरुः श्रीमान् वृतः सर्वैः सुरैस्तथा ।

ब्रह्मा ब्रह्मविदां श्रेष्ठो दैत्यं वचनमब्रवीत् ॥ ४७ ॥

प्रीतोऽस्मि तव भक्तस्य तपसानेन सुव्रत ।

वरं वरय भद्रं ते यथेष्टं काममाप्नुहि ॥ ४८ ॥

हिरण्यकशिपुरुवाच ।

न देवासुरगन्धर्वा न यक्षोरगराक्षसाः ।

न मानुषाः पिशाचाश्च निहन्युर्मा कथञ्चन ॥ ४९ ॥

ऋषयो वा न मां शापैः क्रुद्धा लोकपितामह ।

शपेयुस्तपसा युक्ता वरमेतं वृणोम्यहम् ॥ १.४१.५० ॥

न शस्त्रेण न चास्त्रेण गिरिणा पादपेन वा ।

न शुष्केण न चार्द्रेण स्यान्न चान्येन मे वधः ॥ ५१ ॥

पाणिप्रहारेणैकेन सभृत्यबलवाहनम् ।

यो मां नाशयितुं शक्तः स मे मृत्युर्भविष्यति ॥ ५२ ॥

भवेयमहमेवार्कः सोमो वायुर्हुताशनः ।

सलिलं चान्तरिक्षं च नक्षत्राणि दिशो दश ॥ ५३ ॥

अहं क्रोधश्च कामश्च वरुणो वासवो यमः ।

धनदश्च धनाध्यक्षो यक्षः किम्पुरुषाधिपः ॥ ५४ ॥

एवमुक्तस्तु दैत्येन स्वयम्भूर्भगवांस्तदा ।

उवाच दैत्यराजं तं प्रहसन् नृपसत्तम ॥ ५५ ॥

ब्रह्मोवाच ।

एते दिव्या वरास्तात मया दत्तास्तवाद्भुताः ।

सर्वान् कामानिमांस्तात प्राप्स्यसि त्वं न संशयः ॥ ५६ ॥

एवमुक्त्वा तु भगवाञ्जगामाकाशमेव हि ।

वैराजं ब्रह्मसदनं ब्रह्मर्षिगणसेवितम् ॥ ५७ ॥

ततो देवाश्च नागाश्च गन्धर्वा मुनयस्तथा ।

वरप्रदानं श्रुत्वा ते पितामहमुपस्थिताः ॥ ५८ ॥

विभुं विज्ञापयामासुर्देवा इन्द्रपुरोगमाः ॥ ५९ ॥

देवा ऊचुः ।
 वरेणानेन भगवन् बाधयिष्यति नोऽसुरः ।
 ततः प्रसीद भगवन्वधोऽप्यस्य विचिन्त्यताम् ॥ १.४१.६० ॥
 भवान् हि सर्वभूतानां स्वयम्भूरादिकृद् विभुः ।
 स्रष्टा च हव्यकव्यानामव्यक्तप्रकृतिर्ध्रुवः ॥ ६१ ॥
 ततो लोकहितं वाक्यं श्रुत्वा देवः प्रजापतिः ।
 प्रोवाच भगवान् वाक्यं सर्वान् देवगणांस्तदा ॥ ६२ ॥
 अवश्यं त्रिदशास्तेन प्राप्तव्यं तपसः फलम् ।
 तपसोऽन्तेऽस्य भगवान् वधं विष्णुः करिष्यति ॥ ६३ ॥
 एतच्छ्रुत्वा सुराः सर्वे वाक्यं पङ्कजसम्भवात् ।
 स्वानि स्थानानि दिव्यानि जग्मुस्ते वै मुदान्विताः ॥ ६४ ॥
 लब्धमात्रे वरे चापि सर्वाः सोऽबाधत प्रजाः ।
 हिरण्यकशिपुर्दैत्यो वरदानेन दर्पितः ॥ ६५ ॥
 आश्रमेषु महाभागान् मुनीन् वै शंसितव्रतान् ।
 सत्यधर्मरतान् दान्तान् पुरा धर्षितवांस्तु सः ॥ ६६ ॥
 देवांस्त्रिभुवनस्थांस्तु पराजित्य महासुरः ।
 त्रैलोक्यं वशमानीय स्वर्गे वसति दानवः ॥ ६७ ॥
 यदा वरमदोन्मत्तो न्यवसद् दानवो दिवि ।
 यज्ञियान् कृतवान्दैत्यान्देवांश्चैवाप्ययज्ञियान् ॥ ६८ ॥
 आदित्याश्च ततो रुद्रा विश्वे च मरुतस्तथा ।
 शरण्यं शरणं विश्वमुपाजग्मुर्महाबलम् ॥ ६९ ॥
 वेदयज्ञमयं ब्रह्म ब्रह्मदेवं सनातनम् ।
 भूतं भव्यं भविष्यं च प्रभुं लोकनमस्कृतम् ।
 नारायणं विभुं देवाः शरणं शरणागताः ॥ १.४१.७० ॥
 देवा ऊचुः ।
 त्रायस्व नोऽद्य देवेश हिरण्यकशिपोर्भयात् ।
 त्वं हि नः परमो धाता ब्रह्मादीनां सुरोत्तम ॥ ७१ ॥

त्वं हि नः परमो देवस्त्वं हि नः परमो गुरुः ।
 उत्फुल्लाम्बुजपत्राक्षः शत्रुपक्षभयङ्करः ।
 क्षयाय दितिवंशस्य शरण्यस्त्वं भवस्व नः ॥ ७२ ॥
 विष्णुरुवाच ।
 भयं त्यजध्वममरा ह्यभयं वो ददाम्यहम् ।
 तथैवं त्रिदिवं देवाः प्रतिपत्स्यथ माचिरम् ॥ ७३ ॥
 एष तं सगणं दैत्यं वरदानेन दर्पितम् ।
 अवध्यममरेन्द्राणां दानवेन्द्रं निहन्म्यहम् ॥ ७४ ॥
 वैशम्पायन उवाच ।
 एवमुक्त्वा स भगवान् विसृज्य त्रिदशेश्वरान् ।
 हिरण्यकशिपो राजन्नाजगां हरिः सभाम् ॥ ७५ ॥
 नरस्य कृत्वार्धतनुं सिंहस्यार्धतनुं प्रभुः ।
 नारसिंहेण वपुषा पाणिं निष्पिष्य पाणिना ॥ ७६ ॥
 जीमूतघनसङ्काशो जीमूतघननिःस्वनः ।
 जीमूतघनदीप्तौजा जीमूत इव वेगवान् ॥ ७७ ॥
 दैत्यं सोऽतिबलं दीप्तं दृप्तशार्दूलविक्रमम् ।
 दृप्तैर्दैत्यगणैर्गुप्तं हतवानेकपाणिना ॥ ७८ ॥
 नृसिंह एष कथितो भूयोऽयं वामनोऽपरः ।
 यत्र वामनमाश्रित्य रूपं दैत्यविनाशकृत् ॥ ७९ ॥
 बलेर्बलवतो यज्ञे बलिना विष्णुना पुरा ।
 विक्रमैस्त्रिभिरक्षोभ्याः क्षोभितास्ते महासुराः ॥ १.४१.८० ॥
 पर्वकालब्धं सबशक्तिमान्भगवान्वाङ्गारूपधाण-
 विप्रचित्तिः शिविः शङ्कुरयःशङ्कुस्तथैव च ।
 अयःशिरा शङ्कुशिरा हयग्रीवश्च वीर्यवान् ॥ ८१ ॥
 वेगवान् केतुमानुग्रः सोमव्यग्रो महासुरः ।
 पुष्करः पुष्कलश्चैव वेपनश्च महारथः ॥ ८२ ॥
 बृहत्कीर्तिर्महाजिह्वः साश्वोऽश्वपतिरेव च ।
 प्रह्लादोऽश्वशिराः कुम्भः संह्लादो गगनप्रियः ।

अनुहादो हरिहरौ वराहः शङ्करो रुजः ॥ ८३ ॥
 शरभः शलभश्चैव कुपनः कोपनः क्रथः ।
 बृहत्कीर्तिर्महाजिह्वः शङ्कुकर्णो महास्वनः ॥ ८४ ॥
 दीर्घजिह्वोऽर्कनयनो मृदुचापो मुदुप्रियः ।
 बायुर्यविष्ठो नमुचिः शम्बरो विज्वरो महान् ॥ ८५ ॥
 चन्द्रहन्ता क्रोधहन्ता क्रोधवर्धन एव च ।
 कालकः कालकेयश्च वृत्रः क्रोधो विरोचनः ॥ ८६ ॥
 गरिष्ठश्च वरिष्ठश्च प्रलम्बनरकावुभौ ।
 इन्द्रतापनवातापी केतुमान् बलदर्पितः ॥ ८७ ॥
 असिलोमा पुलोमा च वाक्कलः प्रमदो मदः ।
 खसृमः कालवदनः करालः कैशिकः शरः ॥ ८८ ॥
 एकाक्षश्चन्द्रहा राहुः संह्रादः सृमरः खनः ।
 शतघ्नीचक्रहस्ताश्च तथा परिघपाणयः ॥ ८९ ॥
 महाशिलाप्रहरणाः शूलहस्ताश्च दानवाः ।
 अस्मयन्त्रायुधोपेता भिन्दिपालायुधास्तथा ॥ १.४१.९० ॥
 शूलोलूखलहस्ताश्च परश्वधरास्तथा ।
 पाशमुद्गरहस्ता वै तथा मुसलपाणयः ॥ ९१ ॥
 नानाप्रहरणा घोरा नानावेषा महाजवाः ।
 कूर्मकुक्कुटवक्राश्च शशोलूकमुखास्तथा ॥ ९२ ॥
 खरोष्ट्रवदनाश्चैव वराहवदनास्तथा ।
 भीमा मकरवक्राश्च क्रोष्टुवक्राश्च दानवाः ।
 आखुदुर्दुरवक्राश्च घोरा वृकमुखास्तथा ॥ ९३ ॥
 मार्जारगजवक्राश्च महावक्रास्तथापरे ।
 नक्रमेषाननाः शूरा गोऽजाविमहिषाननाः ॥ ९४ ॥
 गोधाशल्यकवक्राश्च कौञ्चवक्राश्च दानवाः ।
 गरुडाननाः खड्गमुखा मयूरवदनास्तथा ॥ ९५ ॥
 गजेन्द्रचर्मवसनास्तथा कृष्णाजिनाम्बराः ।
 चीरसंवृतदेहाश्च तथा वल्कलवाससः ॥ ९६ ॥

उष्णीषिणो मुकुटिनस्तथा कुण्डलिनोऽसुराः ।
 किरीटिनो लम्बशिखाः कम्बुग्रीवाः सुवर्चसः ।
 नानावेषधरा दैत्या नानामाल्यसुलेपनाः ॥ ९७ ॥
 स्वान्यायुधानि सङ्गृह्य प्रदीप्तान्यतितेजसा ।
 क्रममाणं हृषीकेशमुपावर्तन्त सर्वशः ॥ ९८ ॥
 प्रमथ्य सर्वान् दैतेयान् पादहस्ततलैः प्रभुः ।
 रूपं कृत्वा महाभीमं जहाराशु स मेदिनीम् ॥ ९९ ॥
 तस्य विक्रमतो भूमिं चन्द्रादित्यौ स्तनान्तरे ।
 नभः प्रक्रममाणस्य नाभ्यां किल समास्थितौ ॥ १.४१.१०० ॥
 परं प्रक्रममाणस्य जानुदेशे स्थितावुभौ ।
 विष्णोरतुलवीर्यस्य वदन्त्येवं द्विजातयः ॥ १०१ ॥
 हत्वा स पृथिवीं कृत्स्नां जित्वा चासुरपुङ्गवान् ।
 ददौ शक्राय त्रिदिवं विष्णुर्बलवतां वरः ॥ १०२ ॥
 एष ते वामनो नाम प्रादुर्भावो महात्मनः ।
 वेदविद्भिर्द्विजैरेव कथ्यते वैष्णवं यशः ॥ १०३ ॥
 भूयो भूतात्मनो विष्णोः प्रादुर्भावो महात्मनः ।
 दत्तात्रेय इति ख्यातः क्षमया परया युतः ॥ १०४ ॥
 तेन नष्टेषु वेदेषु प्रक्रियासु मखेषु च ।
 चातुर्वर्ण्यं तु सङ्कीर्णं धर्मं शिथिलतां गते ॥ १०५ ॥
 अभिवर्धति चाधर्मं सत्ये नष्टेऽनृते स्थिते ।
 प्रजासु शीर्यमाणासु धर्मं चाकुलतां गते ॥ १०६ ॥
 सहयज्ञक्रिया वेदाः प्रत्यानीता हि तेन वै ।
 चातुर्वर्ण्यमसङ्कीर्णं कृतं तेन महात्मना ॥ १०७ ॥
 तेन हैहयराजस्य कार्तवीर्यस्य धीमतः ।
 वरदेन वरो दत्तो दत्तात्रेयेण धीमता ॥ १०८ ॥
 एतद् बाहुद्वयं यत्ते मृधे मम कृतेऽनघ ।
 शतानि दश बाहूनां भविष्यन्ति न संशयः ॥ १०९ ॥

पालयिष्यसि कृत्स्नां च वसुधां वसुधाधिप ।
 दुर्निरीक्ष्योऽरिवृन्दानां धर्मज्ञश्च भविष्यसि ॥ १.४१.११० ॥
 एष ते वैष्णवः श्रीमान् प्रादुर्भावोऽद्भुतः शुभः ।
 कथितो वै महाराज यथाश्रुतमरिन्दम ॥ १११ ॥
 भूयश्च जामदग्न्योऽयं प्रादुर्भावो महात्मनः ।
 यत्र बाहुसहस्रेण विस्मितं दुर्जयं रणे ।
 रामोऽर्जुनमनीकस्थं जघान नृपतिं प्रभुः ॥ ११२ ॥
 रथस्थं पार्थिवं रामः पातयित्वाऽर्जुनं भुवि ।
 धर्षयित्वा यथाकामं क्रोशमानं च मेघवत् ॥ ११३ ॥
 कृत्स्नं बाहुसहस्रं च चिच्छेद भृगुनन्दनः ।
 परश्वधेन दीप्तेन ज्ञातिभिः सहितस्य वै ॥ ११४ ॥
 कीर्णा क्षत्रियकोटीभिर्मरुमन्दरभूषणा ।
 त्रिःसप्तकृत्वः पृथिवी तेन निःक्षत्रिया कृता ॥ ११५ ॥
 कृत्वा निःक्षत्रियां चैव भार्गवः सुमहातपाः ।
 सर्वपापविनाशाय वाजिमेधेन चेष्टवान् ॥ ११६ ॥
 तस्मिन् यज्ञे महादाने दक्षिणां भृगुनन्दनः ।
 मारीचाय ददौ प्रीतः कश्यपाय वसुन्धराम् ॥ ११७ ॥
 वारुणांस्तुरगाञ्छीघ्रान् रथं च रथिनां वरः ।
 हिरण्यमक्षयं धेनूर्गजेन्द्रांश्च महामनाः ।
 ददौ तस्मिन् महायज्ञे वाजिमेधे महायशाः ॥ ११८ ॥
 अद्यापि च हितार्थाय लोकानां भृगुनन्दनः ।
 चरमाणस्तपो दीप्तं जामदग्न्यः पुनः पुनः ।
 तिष्ठते देववद् धीमान् महेन्द्रे पर्वतोत्तमे ॥ ११९ ॥
 एष विष्णोः सुरेशस्य शाश्वतस्याव्ययस्य च ।
 जामदग्न्य इति ख्यातः प्रादुर्भावो महात्मनः ॥ १.४१.१२० ॥
 चतुर्विंशो युगे चापि विश्वामित्रपुरस्सरः ।
 राज्ञो दशरथस्याथ पुत्रः पद्मायतेक्षणः ॥ १२१ ॥
 कृत्वाऽऽत्मानं महाबाहुश्चतुर्धा प्रभुरीश्वरः ।

लोके राम इति ख्यातस्तेजसा भास्करोपमः ॥ १२२ ॥
 प्रसादनार्थं लोकस्य रक्षसां निधनाय च ।
 धर्मस्य च विवृद्धद्यर्थं जज्ञे तत्र महायशाः ॥ १२३ ॥
 तमप्याहुर्मनुष्येन्द्रं सर्वभूतपतेस्तनुम् ।
 यस्मै दत्तानि चास्त्राणि विश्वामित्रेण धीमता ॥ १२४ ॥
 वधार्थं देवशत्रूणां दुर्धराणि सुरैरपि ।
 यज्ञविघ्नकरो येन मुनीनां भावितात्मनाम् ॥ १२५ ॥
 मारीचश्च सुबाहुश्च बलेन बलिनां वरौ ।
 निहतौ च निराशी च कृतौ तेन महात्मना ॥ १२६ ॥
 वर्तमाने मखे येन जनकस्य महात्मनः ।
 भयं माहेश्वरं चापं क्रीडता लीलया पुरा ॥ १२७ ॥
 यः समाः सर्वधर्मज्ञश्चतुर्दश वनेऽवसत् ।
 लक्ष्मणानुचरो रामः सर्वभूतहिते रतः ॥ १२८ ॥
 रूपिणी यस्य पार्श्वस्था सीतेति प्रथिता जनैः ।
 पूर्वोचिता तस्य लक्ष्मीर्भर्तारमनुगच्छति ॥ १२९ ॥
 चतुर्दश तपस्तप्त्वा वने वर्षाणि राघवः ।
 जनस्थाने वसन् कार्यं त्रिदशानां चकार ह ॥ १३१.१३० ॥
 सीतायाः पदमन्विच्छल्लक्ष्मणानुचरो विभुः ।
 विराधं च कबन्धं च राक्षसौ भीमविक्रमौ ।
 जघान पुरुषव्याघ्रौ गन्धर्वौ शापवीक्षितौ ॥ १३१ ॥
 हुताशनाकेन्दुतडिद्धनाभैः प्रतप्तजाम्बूनदचित्रपुङ्खैः ।
 महेन्द्रवज्राशनितुल्यसारैः शरैः शरीरेण वियोजितौ बलात् ॥ १३२ ॥
 सुग्रीवस्य कृते येन वानरेन्द्रो महाबलः ।
 वाली विनिहतो युद्धे सुग्रीवश्चाभिषेचितः ॥ १३३ ॥
 देवासुरगणानां हि यक्षगन्धर्वभोगिनाम् ।
 अवध्यं राक्षसेन्द्रं तं रावणं युद्धदुर्मदम् ॥ १३४ ॥
 युक्तं राक्षसकोटीभिर्नीलाञ्जनचयोपमम् ।
 त्रैलोक्यरावणं घोरं रावणं राक्षसेश्वरम् ॥ १३५ ॥

दुर्जयं दुर्धरं दृप्तं शार्दूलसमविक्रमम् ।
 दुर्निरीक्ष्यं सुरगणैर्वरदानेन दर्पितम् ॥ १३६ ॥
 जघान सचिवैः सार्द्धं ससैन्यं रावणं युधि ।
 महाभ्रघनसङ्काशं महाकायं महाबलम् ॥ १३७ ॥
 तमागस्कारिणं घोरं पौलस्त्यं युधि दुर्जयम् ।
 सम्राट्पुत्रसचिवं ससैन्यं क्रूरनिश्चयम् ॥ १३८ ॥
 रावणं निजघानाशु रामो भूतपतिः पुरा ।
 मधोश्च तनयो दृप्तो लवणो नाम दानवः ॥ १३९ ॥
 हतो मधुवने वीरो वरदृप्तो महासुरः ।
 समरे युद्धशौण्डेन तथा चान्येऽपि राक्षसाः ॥ १४१-१४० ॥
 एतानि कृत्वा कर्माणि रामो धर्मभृतां वरः ।
 दशाश्वमेधाञ्जारूथ्यानाजहार निरर्गलान् ॥ १४१ ॥
 नाश्रूयन्ताशुभा वाचो नाकुलं मारुतो बवौ ।
 न वित्तहरणं त्वासीद् रामे राज्यं प्रशासति ॥ १४२ ॥
 पर्यदेवन्न विधवा नानर्थास्ताभवंस्तदा ।
 सर्वमासीज्जगद् दान्तं रामे राज्यं प्रशासति ॥ १४३ ॥
 न प्राणिनां भयं चापि जलानलनिघातजम् ।
 न च स्म वृद्धा बालानां प्रेतकार्याणि कुर्वते ॥ १४४ ॥
 ब्रह्म पर्यचरत् क्षत्र विशः क्षत्रमनुव्रताः ।
 शूद्राश्चैव हि वर्णास्त्रीञ्छुश्रूषन्त्यनहङ्कृताः ।
 नार्यो नात्यचरन्भर्तृन् भार्या नात्यचरत् पतिः ॥ १४५ ॥
 सर्वमासीज्जगद् दान्तं निर्दस्युरभवन्मही ।
 राम एकोऽभवद् भर्ता रामः पालयिताभवत् ॥ १४६ ॥
 आयुर्वर्षसहस्राणि तथा पुत्रसहस्रिणः ।
 अरोगाः प्राणिनश्चासन् रामे राज्यं प्रशासति ॥ १४७ ॥
 देवतानामृषीणां च मनुष्याणां च सर्वशः ।
 पृथिव्यां समवायोऽभूद्रामे राज्यं प्रशासति ॥ १४८ ॥

गाथा अप्यत्र गायन्ति ये पुराणविदो जनाः ।
रामे निबद्धतत्त्वार्था माहात्म्यं तस्य धीमतः ॥ १४९ ॥
श्यामो युवा लोहिताक्षो दीप्तास्यो मितभाषिता ।
आजानुबाहुः सुमुखः सिंहस्कन्धो महाभुजः ॥ १.४१.१५० ॥
दश वर्षसहस्राणि दश वर्षशतानि च ।
अयोध्याधिपतिर्भूत्वा रामो राज्यमकारयत् ॥ १५१ ॥
ऋक्सामयजुषां घोषो ज्याघोषश्च महात्मनः ।
अव्युच्छिन्नोऽभवद्राज्ये दीयतां भुज्यतामिति ॥ १५२ ॥
सत्त्ववान् गुणसम्पन्नो दीप्यमानः स्वतेजसा ।
अति चन्द्रं च सूर्यं च रामो दाशरथिर्बभौ ॥ १५३ ॥
ईजे क्रतुशतैः पुण्यैः समाप्तवरदक्षिणैः ।
हित्वायोध्यां दिवं यातो राघवः समहाबलः ॥ १५४ ॥
एवमेष महाबाहुरिक्ष्वाकुकुलनन्दनः ।
रावणं सगणं हत्वा दिवमाचक्रमे प्रभुः ॥ १५५ ॥
वैशम्पायन उवाच ।
अपरः केशवस्यायं प्रादुर्भावो महात्मनः ।
विख्यातो माथुरे कल्पे सर्वलोकहिताय वै ॥ १५६ ॥
यत्र शाल्वं च मैन्दं च द्विविदं कंसमेव च ।
अरिष्टमृषभं केशिं पूतनां दैत्यदारिकाम् ॥ १५७ ॥
नागं कुवल्यापीडं चाणूरं मुष्टिकं तथा ।
दैत्यान् मानुषदेहस्थान्सूदयामास वीर्यवान् ॥ १५८ ॥
छिन्नं बाहुसहस्रं च बाणस्याद्भुतकर्मणः ।
नरकश्च हतः सङ्घो यवनश्च महाबलः ॥ १५९ ॥ ।
हतानि च महीपानां सर्वरत्नानि तेजसा ।
दुराचाराश्च निहताः पार्थिवाश्च महीतले ॥ १.४१.१६० ॥
नवमे द्वापरे विष्णुरष्टाविंशो पुराभवत् ।
वेदव्यासस्तथा जज्ञे जातूकर्ण्यपुरस्सरः ॥ १६१ ॥
एको वेदश्चतुर्धा तु कृतस्तेन महात्मना ।

जनितो भारतो वंशः सत्यवत्याः सुतेन च ॥ १६२ ॥

एते लोकहितार्थाय प्रादुर्भावा महात्मनः ।

अतीताः कथिता राजन्कथ्यन्ते चाप्यनागताः ॥ १६३ ॥

कल्किर्विष्णुयशा नाम शम्भले ग्रामके द्विजः ।

सर्वलोकहितार्थाय भूयश्चोत्पत्स्यते प्रभुः ॥ १६४ ॥

दशमे भाव्यसम्पन्नो याज्ञवल्क्यपुरस्सरः ।

क्षपयित्वा च तान्सर्वान्भाविनार्थेन चोदितान् ॥ १६५ ॥

गङ्गायमुनयोर्मध्ये निष्ठां प्राप्स्यति सानुगः ।

ततः कुले व्यतीते तु सामात्ये सहसैनिके ॥ १६६ ॥

नृपेष्वथ प्रणष्टेषु तदा त्वप्रग्रहाः प्रजाः ।

रक्षणे विनिवृत्ते च हत्वा चान्योन्यमाहवे ॥ १६७ ॥

परस्परहृतस्वाश्च निराक्रन्दाः सुदुःखिताः ।

एवं कष्टमनुप्राप्ताः कलिसन्ध्यांशके तदा ।

प्रजाः क्षयं प्रयास्यन्ति सार्द्धं कलियुगेन ह ॥ १६८ ॥

क्षीणे कलियुगे तस्मिंस्ततः कृतयुगं पुनः ।

प्रपत्स्यते यथान्यायं स्वभावादेव नान्यथा ॥ १६९ ॥

एते चान्ये च बहवो दिव्या देवगुणैर्युताः ।

प्रादुर्भावाः पुराणेषु गीयन्ते ब्रह्मवादिभिः ॥ १.४१.१७० ॥

यत्र देवाश्च मुह्यन्ति प्रादुर्भावानुकीर्तने ।

पुराणं वर्तते यत्र वेदश्रुतिसमाहितम् ॥ १७१ ॥

एतद्दुद्देशमात्रेण प्रादुर्भावानुकीर्तनम् ।

कीर्तितं कीर्तनीयस्य सर्वलोकगुरोः प्रभोः ॥ १७२ ॥

प्रीयन्ते पितरस्तस्य प्रादुर्भावानुकीर्तनात् ।

विष्णोरतुलवीर्यस्य यः शृणोति कृताञ्जलिः ॥ १७३ ॥

एतास्तु योगेश्वरयोगमायाः श्रुत्वा नरो मुच्यति सर्वपापैः ।

ऋद्धिं समृद्धिं विपुलांश्च भोगान् प्राप्नोति सर्वं भगवत्प्रसादात् ॥ १७४ ॥

इति श्रीमहाभारते खिलभागे हरिवंशे हरिवंशपर्वणि प्रादुर्भावानुसङ्ग्रहो
नामैकचत्वारिंशोऽध्यायः ॥ ४१ ॥

१.४२ द्विचत्वारिंशोऽध्यायः

विष्णोरीश्वरत्वकथनम् Godhood of viShNu

भगवतः विष्णोः ईशित्वस्य वर्णनम्, अद्भुततारकामयस्य सङ्ग्रामस्य कथा भगवान्
विष्णुके ईश्वरत्वका वर्णन एवं अद्भुततारकामय सङ्ग्रामकी कथा
वैशम्पायन उवाच ।

विश्वत्वं शृणु मे विष्णोर्हरित्वं च कृते युगे ।
वैकुण्ठत्वं च देवेषु कृष्णत्वं मानुषेषु च ॥ १ ॥

ईश्वरत्वं च तस्येदं गहनां कर्मणां गतिम् ।
अव्यक्तो व्यक्तलिङ्गस्थो यत्रैव भगवान् प्रभुः ।
नारायणो ह्यनन्तात्मा प्रभवोऽव्यय एव च ॥ ३ ॥

एष नारायणो भूत्वा हरिरासीत्कृते युगे ।
ब्रह्मा शक्रश्च सोमश्च धर्मः शुक्रो बृहस्पतिः ॥ ४ ॥

अदितेरपि पुत्रत्वमेत्य यादवनन्दनः ।
एष विष्णुरिति ख्यात इन्द्रादवरजोऽभवत् ॥ ५ ॥

प्रसादजं ह्यस्य विभोरदित्याः पुत्रजन्म तत् ।
वधार्थं सुरशत्रूणां दैत्यदानवरक्षसाम् ॥ ६ ॥

प्रधानात्मा पुरा ह्येष ब्रह्माणमसृजत् प्रभुः ।
सोऽसृजत् पूर्वपुरुषः पुरा कल्पे प्रजापतीन् ॥ ७ ॥

ते तन्वानास्तनूस्तत्र ब्रह्मवंशाननुत्तमान् ।
तेभ्योऽभवन्महात्मभ्यो बहुधा ब्रह्म शाश्वतम् ॥ ८ ॥

एतदाश्चर्यभूतस्य विष्णोर्नामानुकीर्तनम् ।
कीर्तनीयस्य लोकेषु कीर्त्यमानं निबोध मे ॥ ९ ॥

वृत्ते वृत्रवधे तात वर्तमाने कृते युगे ।
आसीत् त्रैलोक्यविरख्यातः सङ्ग्रामस्तारकामयः ॥ १.४२.१० ॥

तत्रासन् दानवा घोराः सर्वे सङ्ग्रामदर्पिताः ।
घ्नन्ति देवगणान्सर्वान् सयक्षोरगराक्षसान् ॥ ११ ॥

ते वध्यमाना विमुखाः क्षीणप्रहरणा रणे ।
 त्रातारं मनसा जग्मुर्देवं नारायणं हरिम् ॥ १२ ॥
 एतस्मिन्नन्तरे मेघा निर्वाणाङ्गारवर्षिणः ।
 सार्कचन्द्रग्रहगणं छादयन्तो नभस्तलम् ॥ १३ ॥
 चञ्चद्विद्युद्गणाविद्धा घोरा निर्हादकारिणः ।
 अन्योन्यवेगाभिहताः प्रववुः सप्त मारुताः ॥ १४ ॥
 दीप्ततोयाशनीपातैर्वज्रवेगानिलाकुलैः ।
 ररास घोरैरुत्पातैर्देह्यमानमिवाम्बरम् ॥ १५ ॥
 पेतुरुलेकैसहस्राणि मुहुराकाशगान्यपि ।
 न्युञ्जानि च विमानानि प्रपतन्त्युत्पतन्ति च ॥ १६ ॥
 चतुर्युगान्तपर्याये लोकानां यद् भयं भवेत् ।
 तादृशान्येव रूपाणि तस्मिन्नुत्पातलक्षणे ॥ १७ ॥
 तमसा निष्प्रभं सर्वं न प्राज्ञायत किञ्चन ।
 तिमिरौघपरिक्षिप्ता न रेजुश्च दिशो दश ॥ १८ ॥
 निशेव रूपिणी काली कालमेघावगुण्ठिता ।
 द्यौर्न भात्यभिभूतार्का घोरेण तमसा वृता ॥ १९ ॥
 तान्धनौघान्सतिमिरान्दोर्भ्यामुत्क्षिप्य स प्रभुः ।
 वपुः सन्दर्शयामास दिव्यं कृष्णवपुर्हरिः ॥ १.४२.२० ॥
 बलाहकाञ्जननिभं बलाहकतनूरुहम् ।
 तेजसा वपुषा चैव कृष्णं कृष्णमिवाचलम् ॥ २१ ॥
 दीप्तपीताम्बरधरं तप्तकाञ्चनभूषणम् ।
 धूमान्धकारवपुषा युगान्ताग्निमिवोत्थितम् ॥ २२ ॥
 चतुर्द्विगुणपीनांसं बलाकापङ्क्तिभूषणम् ।
 चामीकरकराकारैरायुधैरुपशोभितम् ॥ २३ ॥
 चन्द्रार्ककिरणोद्योतं गिरिकूटं शिलोच्चयम् ।
 नन्दकानन्दितकरं शराशीविषधारिणम् ॥ २४ ॥
 शक्तिचित्रं हलोदग्रं शङ्खचक्रगदाधरम् ।
 विष्णुशैलं क्षमामूलं श्रीवृक्षं शार्ङ्गधन्विनम् ॥ २५ ॥

हर्यश्वरथसंयुक्ते सुपर्णध्वजशोभिते ।
 चन्द्रार्कचक्ररुचिरे मन्दराक्षधृतान्तरे ॥ २६ ॥
 अनन्तरश्मिसंयुक्ते ददृशे मेरुकूबरे ।
 तारकाचित्रकुसुमे ग्रहनक्षत्रबन्धुरे ॥ २७ ॥
 भयेष्वभयदं व्योम्नि देवा दैत्यपराजिताः ।
 ददृशुस्ते स्थितं देवं दिव्यलोकमये रथे ॥ २८ ॥
 ते कृताञ्जलयः सर्वे देवाः शक्रपुरोगमाः ।
 जयशब्दं पुरस्कृत्य शरण्यं शरणं गताः ॥ २९ ॥
 स तेषां ता गिरः श्रुत्वा विष्णुर्दयितदेवतः ।
 मनश्चक्रे विनाशाय दानवानां महामृधे ॥ १.४२.३० ॥
 आकाशे तु स्थितो विष्णुः सौत्तमे पुरुषोत्तमः ।
 उवाच देवताः सर्वाः सप्रतिज्ञामिदं वचः ॥ ३१ ॥
 शान्तिं भजत भद्रं वो मा भैष्ट मरुतां गणाः ।
 जिता मे दानवाः सर्वे त्रैलोक्यं प्रतिगृह्यताम् ॥ ३२ ॥
 ते तस्य सत्यसन्धस्य विष्णोर्वाक्ये न तोषिताः ।
 देवाः प्रीतिं परां जग्मुः प्राप्येवामृतमुत्थितम् ॥ ३३ ॥
 ततस्तमः संहियते विनेशुश्च बलाहका ।
 प्रववुश्च शिवा वाताः प्रसन्नाश्च दिशो दश ॥ ३४ ॥
 सुप्रभाणि च ज्योतीषि चन्द्रं चक्रुः प्रदक्षिणम् ।
 दीप्तिमन्ति च तेजांसि चक्रुर्के प्रदक्षिणम् ॥ ३५ ॥
 न विग्रहं ग्रहाश्चक्रुः प्रसन्नाश्चापि सिन्धवः ।
 नीरजस्का बभुर्मार्गा नाकमार्गादयस्त्रयः ॥ ३६ ॥
 यथार्थमूहुः सरितो नापि चुक्षुभिरेऽर्णवाः ।
 आसञ्छुभानीन्द्रियाणि नराणामन्तरात्मसु ॥ ३७ ॥
 महर्षयो वीतशोका वेदानुच्चैरधीयते ।
 यज्ञेषु च हविः स्वादु शिवमश्नाति पावकः ॥ ३८ ॥
 प्रवृत्तधर्माः संवृत्ता लोका मुदितमानसाः ।

प्रीत्या परमया युक्ता देवदेवस्य भूपते ।

विष्णोः सत्यप्रतिज्ञस्य श्रुत्वारिनिधने गिरम् ॥ ३९ ॥

इति श्रीमहाभारते खिलभागे हरिवंशे हरिवंशपर्वणि द्विचत्वारिंशोऽध्यायः ॥ ४२ ॥

१.४३ त्रिचत्वारिंशोऽध्यायः

दैत्यसेनवर्णनम् About the army of daityAs together with deva-s kashyapa and aditi go to brahma

देवेभिः सार्द्धं युद्धाय उद्यतस्य दैत्यसैन्यस्य वर्णनं

वैशम्पायन उवाच ।

ततो भयं विष्णुमयं श्रुत्वा दैतेयदानवाः ।

उद्योगं विपुलं चक्रुर्युद्धाय युधि दुर्जयाः ॥ १ ॥

मयस्तु काञ्चनमयं त्रिनत्वान्तरमव्ययम् ।

चतुश्चक्रं विक्रमन्तं सुकल्पितमहायुधम् ॥ २ ॥

किङ्किणीजालनिर्घोषं द्वीपिचर्मपरिष्कृतम् ।

खचितं रत्नजालैश्च हेमजालैश्च भूषितम् ॥ ३ ॥

स्वक्षं रथवरोदग्रं सूपस्थानमगोपमम् ।

ईहामृगगणाकीर्णं पक्षिभिश्च विराजितम् ।

दिव्यास्त्रतूणीरधरं पयोधरनिनादितम् ॥ ४ ॥

गदापरिघसम्पूर्णं मूर्तिमन्तमिवार्णवम् ।

हेमकेयूरवलयं स्वर्णमण्डलकूबरम् ॥ ५ ॥

सपताकध्वजोदग्रं सादित्यमिव मन्दरम् ।

गजेन्द्राम्भोदसदृशं लम्बकेसरवर्चसम् ॥ ६ ॥

युक्तमृक्षसहस्रेण सहस्राम्बुदनादितम् ।

दीप्तमाकाशगं दिव्यं रथं पररथारुजम् ॥ ७ ॥

अध्यतिष्ठद्रणाकाङ्क्षी मेरुं दीप्तमिवांशुमान् ।

तारस्तु क्रोशविस्तारमायसं वायसध्वजम् ॥ ८ ॥

शैलोत्करसमाकीर्णं नीलाञ्जनचयोपमम् ।

काललोहाष्टचरणं लोहेषायुगकूबरम् ।

तिमिराङ्गारकिरणं गर्जन्तमिव तोयदम् ॥ ९ ॥

लोहजालेन महता सगवाक्षेण दंशितम् ।

आयसैः परिघैः कीर्णं क्षेपणीयैस्तथाश्मभिः ॥ १.४३.१० ॥

प्रासैः पाशैश्च विततैरवसक्तैश्च मुद्गरैः ।

शोभितं त्रासनीयैश्च तोमरैः सपरश्वधैः ॥ ११ ॥

उद्यन्तं द्विषतां हेतोर्द्वितीयमिव मन्दरम् ।

युक्तं खरसहस्रेण सोऽध्यारोहद्रथोत्तमम् ॥ १२ ॥

विरोचनस्तु सङ्क्रुद्धो गदापाणिरवस्थितः ।

प्रमुखे तस्य सैन्यस्य दीप्तशृङ्ग इवाचलः ॥ १३ ॥

युक्तं हयसहस्रेण हयग्रीवस्तु दानवः ।

स्यन्दनं वाहयामास सपत्नानीकमर्दनः ॥ १४ ॥

व्यायतं बहुसाहस्रं धनुर्विस्फारयन्महत् ।

वराहः प्रमुखे तस्थौ सावरोह इवाचलः ॥ १५ ॥

खरस्तु विक्षरन् दर्पान्नेत्राभ्यां रोषजं जलम् ।

स्फुरद्दन्तौष्ठवदनः सङ्ग्रामं सोऽभ्यकाङ्क्षत ॥ १६ ॥

त्वष्टा त्वष्टादशहयं यानमास्थाय दानवः ।

व्यूहितो दानवैर्व्यूहैः परिचक्राम वीर्यवान् ॥ १७ ॥

विप्रचित्तिसुतः श्वेतः श्वेतकुण्डलभूषणः ।

श्वेतशैलप्रतीकाशो युद्धायाभिमुखः स्थितः ॥ १८ ॥

अरिष्ठो बलिपुत्रस्तु वरिष्ठोऽद्रिशिलायुधैः ।

युद्धायातिष्ठदायस्तो घराधर इवापरः ॥ १९ ॥

किशोरस्त्वतिसंहर्षात् किशोर इव चोदितः ।

अभवद् दैत्यसैन्यस्य मध्ये रविरिवोदितः ॥ १.४३.२० ॥

लम्बस्तु लम्बमेघाभः प्रलम्बाम्बरभूषणः ।

दैत्यव्यूहगतो भाति सनीहार इवांशुमान् ॥ २१ ॥

स्वर्भानुर्वक्रयोधी तु दशनौष्ठेक्षणायुधः ।

हसंस्तिष्ठति दैत्यानां प्रमुखे स महाग्रहः ॥ २२ ॥

अन्ये ह्यगता भान्ति नागस्कन्धगताः परे ।
 सिंहव्याघ्रगताश्चान्ये वराहर्क्षगताः परे ॥ २३ ॥
 केचित् खरोष्ट्रयातारः केचित् तोयदवाहनाः ।
 नानापक्षिगताश्चान्ये केचित् पवनवाहनाः ॥ २४ ॥
 पत्तयश्चापरे दैत्या भीषणा विकृताननाः ।
 एकपादा द्विपादाश्च नर्दन्तो युद्धकाङ्क्षिणः ॥ २५ ॥
 प्रक्ष्वेडमाना बहवः स्फोटयन्तश्च ते भुजान् ।
 दृप्तशार्दूलनिर्घोषा नेदुर्दानवपुङ्गवाः ॥ २६ ॥
 ते गदापरिघैरुग्रैर्धनुर्व्यायामशालिनः ।
 बाहुभिः परिघाकारैस्तर्जयन्ति स्म देवताः ॥ २७ ॥
 प्रासैः पाशैश्च खड्गैश्च तोमराङ्कुशपट्टिशैः ।
 चिक्रीडुस्ते शतघ्नीभिः शतधारैश्च मुद्गरैः ॥ २८ ॥
 गण्डशैलैश्च शैलैश्च परिघैश्चोत्तमायुधैः ।
 चक्रैश्च दैत्यप्रवराश्चक्रुरानन्दितं बलम् ॥ २९ ॥
 एवं तद् दानवं सैन्यं सर्वं युद्धबलोत्कटम् ।
 देवताभिमुखं तस्थौ मेघानीकमिवोत्थितम् ॥ १.४३.३० ॥
 तदद्भुतं दैत्यसहस्रगाढं वाय्वग्नितोयाम्बुदशैलकल्पम् ।
 बलं रणौघाभ्युदयावकीर्णं युयुत्सयोन्मत्तमिवावभासे ॥ ३१ ॥
 इति श्रीमहाभारते खिलभागे हरिवंशे हरिवंशपर्वणि त्रिचत्वारिंशोऽध्यायः ॥ ४३ ॥

१.४४ चतुश्चत्वारिंशोऽध्यायः

देवसेनावर्णनम् About army of gods
 आश्चर्यमये तारकामयसङ्ग्रामे देवसेनायाः युद्धाय उद्यमं
 वैशम्पायन उवाच ।
 श्रुतस्ते दैत्यसैन्यस्य विस्तरस्तात विग्रहे ।
 सुराणां सर्वसैन्यस्य विस्तरं वैष्णवं शृणु ॥ १ ॥
 आदित्या वसवो रुद्रा अश्विनौ च महाबलौ ।
 सबलाः सानुगाश्चैव सन्नहन्त यथाबलम् ॥ २ ॥

पुरुहूतस्तु पुरतो लोकपालः सहस्रदृक् ।
 ग्रामणीः सर्वदेवानामारुह सुरद्विपम् ॥ ३ ॥
 सव्ये चास्य रथः पार्श्वे पक्षिप्रवरवेगवान् ।
 सुचारुचक्रचरणो हेमवज्रपरिष्कृतः ॥ ४ ॥
 देवगन्धर्वयक्षौघैरनुयातः सहस्रशः ।
 दीप्तिमद्भिः सदस्यैश्च ब्रह्मर्षिभिरभिष्टुतः ॥ ५ ॥
 वज्रविस्फूर्जितोद्धृतैर्विद्युदिन्द्रायुधान्वितैः ।
 गुप्तो बलाहकगणैः कामगैरिव पर्वतैः ॥ ६ ॥
 समारूढः स भगवान् पर्येति मघवा गजम् ।
 हविर्धानेषु गायन्ति विप्राः सोममखे स्थिताः ॥ ७ ॥
 स्वर्गे शक्रानुयानेषु देवतूर्यनिनादिषु ।
 इन्द्रं समुपनृत्यन्ति शतशो ह्यप्सरोगणाः ॥ ८ ॥
 केतुना वंशजातेन राजमानो यथा रविः ।
 युक्तो हरिसहस्रेण मनोमारुतरंहसा ॥ ९ ॥
 स स्यन्दनवरो भाति युक्तो मातलिना तदा ।
 कृत्स्नः परिवृतो मेरुर्भास्करस्येव तेजसा ॥ १० ॥
 यमस्तु दण्डमुद्यम्य कालयुक्तं च मुद्गरम् ।
 तस्थौ सुरगणानीके दैत्यान् नादेन भीषयन् ॥ ११ ॥
 चतुर्भिः सागरैर्गुप्तो लेलिहानैश्च पन्नगैः ।
 शङ्खमुक्ताङ्गदधरो विभ्रत्तोयमयं वपुः ॥ १२ ॥
 कालपाशं समाविध्य हयैः शशिकरोपमैः ।
 वाय्वीरितजलोद्गारैः कुर्वल्लीलाः सहस्रशः ॥ १३ ॥
 पाण्डुरोद्धृतवसनः प्रवालरुचिराधरः ।
 मणिश्यामोत्तमवपुर्हारभारार्पितोदरः ॥ १४ ॥
 वरुणः पाशभृन्मध्ये देवानीकस्य तस्थिवान् ।
 युद्धवेलामभिलषत् भिन्नवेल इवार्णवः ॥ १५ ॥
 यक्षराक्षससैन्येन गुह्यकानां गणैरपि ।
 मणिश्यामोत्तमवपुः कुबेरो नरवाहनः ॥ १६ ॥

युक्तश्च शङ्खपद्माभ्यां निधीनामधिपः प्रभुः ।
 राजराजेश्वरः श्रीमान् गदापाणिरदृश्यत ॥ १७ ॥
 विमानयोधी धनदो विमाने पुष्पके स्थितः ।
 स राजराजः शुशुभे युद्धार्थी नरवाहनः ।
 प्रेक्ष्यमाणः शिवसखः साक्षादिव शिवः स्वयम् ॥ १८ ॥
 पूर्वं पक्षं सहस्राक्षः पितुराजस्तु दक्षिणम् ।
 वरुणः पश्चिमं पक्षमुत्तरं नरवाहनः ॥ १९ ॥
 चतुर्षु युक्ताश्चत्वारो लोकपाला बलोत्कटाः ।
 स्वासु दिक्ष्वभ्यरक्षन् वै तस्य देवबलस्य ह ॥ १.४४.२० ॥
 सूर्यः सप्ताश्वयुक्तेन रथेनाम्बरगामिना ।
 श्रिया जाज्वल्यमानेन दीप्यमानैश्च रश्मिभिः ॥ २१ ॥
 उदयास्तमयं चक्रे मेरुपर्यन्तगामिना ।
 त्रिदिवद्वारचक्रेण तपता लोकमव्ययम् ॥ २२ ॥
 सहस्ररश्मियुक्तेन भ्राजमानः स्वतेजसा ।
 चचार मध्ये देवानां द्वादशात्मा दिनेश्वरः ॥ २३ ॥
 सोमः श्वेतहयैर्भाति स्यन्दने शीतरश्मिवान् ।
 हिमतोयप्रपूर्णाभिर्भाभिराह्लादयञ्जगत् ॥ २४ ॥
 तमृक्षयोगानुगतं शिशिरांशुं द्विजेश्वरम् ।
 जगच्छायाङ्किततनुं नैशस्य तमसः क्षयम् ॥ २५ ॥
 ज्योतिषामीश्वरं व्योम्नि रसानां रसनं प्रभुम् ।
 ओषधीनां परित्राणं निधानममृतस्य च ॥ २६ ॥
 जगतः प्रथमं भागं सौम्यं शीतमयं रसम् ।
 ददृशुर्दानवाः सोमं हिमप्रहरणस्थितम् ॥ २७ ॥
 यः प्राणः सर्वभूतानां पञ्चधा भिद्यते नृषु ।
 सप्तस्कन्धगतो लोकांस्त्रीन्दधार चराचरान् ॥ २८ ॥
 यमाहुरग्रेर्यन्तारं सर्वप्रभवमीश्वरम् ।
 सप्तस्वरगता यस्य योनिर्गीतिरुदीर्यते ॥ २९ ॥

यं वदन्त्युत्तमं भूतं यं वदन्त्यशरीरिणम् ।
 यमाहुराकाशगमं शीघ्रगं शब्दयोनिजम् ॥ १.४४.३० ॥
 स वायुः सर्वभूतायुरुद्धूतः स्वेन तेजसा ।
 ववौ प्रव्यथयन् दैत्यान् प्रतिलोमः सतोयदः ॥ ३१ ॥
 मरुतो देवगन्धर्वा विद्याधरगणैः सह ।
 चिक्रीडुरसिभिः शुभ्रैर्निर्मुक्तैरिव पन्नगैः ॥ ३२ ॥
 सृजन्तः सर्पपतयस्तीव्रं रोषमयं विषम् ।
 शरभूताः सुरेन्द्राणां चेरुर्व्यात्तमुखा दिवि ॥ ३३ ॥
 पर्वतास्तु शिलाशृङ्गैः शतशाखैश्च पादपैः ।
 उपतस्थुः सुरगणान् प्रहर्तुं दानवं बलम् ॥ ३४ ॥
 यः स देवो इषीकेशः पद्मनाभस्त्रिविक्रमः ।
 कृष्णवर्त्मा युगान्ताभो विश्वस्य जगतः प्रभुः ॥ ३५ ॥
 समुद्रयोनिर्मधुहा हव्यभुक्कतुसत्कृतः ।
 भूरापोव्योमभूतात्मा समः शान्तिकरोऽरिहा ॥ ३६ ॥
 जगद्योनिर्जगद्धीजो जगद्गुरुद्वारधीः ।
 सोऽर्कमग्निमिवोद्यन्तमुद्यम्योत्तमतेजसम् ॥ ३७ ॥
 अरिघ्नममरानीके चक्रं चक्रगदाधरः ।
 सपरीवेषमुद्यन्तं सवितुर्मण्डलं यथा ॥ ३८ ॥
 सव्येनालम्ब्य महतीं सर्वासुरविनाशिनीम् ।
 करेण कालीं वपुषा शत्रुकालप्रदां गदाम् ॥ ३९ ॥
 शेषैर्भुजैः प्रदीप्तानि भुजगारिध्वजः प्रभुः ।
 दधारायुधजालानि शार्ङ्गादीनि महायशाः ॥ १.४४.४० ॥
 स कश्यपस्यात्मभवं द्विजं भुजगभोजनम् ।
 पवनाधिकसम्पातं गगनक्षोभणं खगम् ।
 भुजगेन्द्रेण वदने निविष्टेन विराजितम् ॥ ४१ ॥
 अमृतारम्भनिर्मुक्तं मन्दराद्रिमिवोच्छ्रितम् ।
 देवासुरविमर्देषु शतशो दृष्टविक्रमम् ॥ ४२ ॥
 महेन्द्रेणामृतस्यार्थं वज्रेण कृतलक्षणम् ।

शिखिनं चूडिनं चैव तप्तकुण्डलभूषणम् ।
 विचित्रपक्षवसनं धातुमन्तमिवाचलम् ॥ ४३ ॥
 स्फीतिक्रोडावलम्बेन शीतांशुसमतेजसा ।
 भोगिभोगावसक्तेन मणिरत्नेन भास्वता ॥ ४४ ॥
 पक्षाभ्यां चारुचित्राभ्यामावृत्य दिवि लीलया ।
 युगान्ते सेन्द्रचापाभ्यां तोयदाभ्यामिवाम्बरम् ॥ ४५ ॥
 नीललोहितपीताभिः पताकाभिरलङ्कृतम् ।
 केतुवेषप्रतिच्छन्नं महाकायनिकेतनम् ॥ ४६ ॥
 अरुणावरजं श्रीमानारुह्य समरे हरिः ।
 सुवर्णं स्वेन वपुषा सुपर्णं खेचरोत्तमम् ॥ ४७ ॥
 तमन्वयुर्देवगणा मुनयश्च तपोधनाः ।
 गीर्भिः परममन्त्राभिस्तुष्टुवुश्च गदाधरम् ॥ ४८ ॥
 तद्वैश्रवणसंक्षिप्तं वैवस्वतपुरस्सरम् ।
 वारिराजपरिक्षिप्तं देवराजविराजितम् ॥ ४९ ॥
 चन्द्रप्रभाभिर्विमलं युद्धाय समुपस्थितम् ।
 पवनाबद्धनिर्घोषं सम्प्रदीप्तहुताशनम् ॥ १.४४.५० ॥
 विष्णोर्जिष्णोः सहिष्णोश्च भ्राजिष्णोस्तेजसा वृतम् ।
 बलं बलवदुद्धृतं युद्धाय समवर्तत ॥ ५१ ॥
 स्वस्त्यस्तु देवेभ्य इति स्तुत्वा तत्राङ्गिराऽब्रवीत् ।
 स्वस्त्यस्तु दैत्येभ्य इति उशना वाक्यमाददे ॥ ५२ ॥
 इति श्रीमहाभारते खिलभागे हरिवंशे हरिवंशपर्वणि आश्चर्यतारकामये
 चतुश्चत्वारिंशोऽध्यायः ॥ ४४ ॥

१.४५ पञ्चचत्वारिंशोऽध्यायः

देवासुरसङ्ग्रामवर्णनम् About war of gods and demons
 देवासुरसङ्ग्रामः एवं और्वाग्नेः उत्पत्तिः
 वैशम्पायन उवाच ।
 ताभ्यां बलाभ्यां सञ्ज्ञे तुमुलो विग्रहस्तदा ।

सुराणामसुराणां च परस्परजयैषिणाम् ॥ १ ॥
दानवा दैवतैः सार्द्धं नानाप्रहरणोद्यताः ।
समीयुर्युध्यमाना वै पर्वताः पर्वतैरिव ॥ २ ॥
तत् सुरासुरसंयुक्तं युद्धमत्यद्भुतं बभौ ।
धर्माधर्मसमायुक्तं दर्पेण विनयेन च ॥ ३ ॥
ततो रथैः प्रजविभिर्वाहनैश्च प्रचोदितैः ।
उत्पतद्भिश्च गगनं सासिहस्तैः समन्ततः ॥ ४ ॥
विक्षिप्यमाणैर्मुसलैः सम्प्रेष्यद्भिश्च सायकैः ।
चापैर्विस्फार्यमाणैश्च पात्यमानैश्च मुद्गरैः ॥ ५ ॥
तद् युद्धमभवद् घोरं देवदानवसङ्कुलम् ।
जगतस्त्रासजननं युगसंवर्तकोपमम् ॥ ६ ॥
स्वहस्तमुक्तैः परिघैः क्षिप्यमाणैश्च पर्वतैः ।
दानवाः समरे जघ्नुर्देवानिन्द्रपुरोगमान् ॥ ७ ॥
ते बध्यमाना बलिभिर्दानवैर्जितकाशिभिः ।
विषण्णमनसो देवा जग्मुरार्तिं परां मृधे ॥ ८ ॥
तेऽस्त्रजालैः प्रमथिताः परिघैर्भिन्नमस्तकाः ।
भिन्नोरस्का दितिसुतैर्वैमू रक्तं व्रणैर्बहु ॥ ९ ॥
स्पन्दिताः पाशजालैश्च निर्यत्नाश्च शरैः कृताः ।
प्रविष्टा दानवी माया न शेकुस्ते विचेष्टितुम् ॥ १० ॥
संस्तम्भितमिवाभाति निष्प्राणसदृशाकृति ।
बलं सुराणामसुरैर्निष्प्रयत्नायुधं कृतम् ॥ ११ ॥
मायापाशान् विकर्षश्च भिन्दन् वज्रेण ताञ्शरान् ।
शक्रो दैत्यबलं घोरं विवेश बहुलोचनः ॥ १२ ॥
स दैत्यान् प्रमुखे हत्वा तद् दानवबलं महत् ।
तामसेनास्त्रजालेन तमोभूतमथाकरोत् ॥ १३ ॥
तेऽन्योन्यं नावबुध्यन्त देवान् वा दानवानपि ।
घोरेण तमसाऽऽविष्टाः पुरुहूतस्य तेजसा ॥ १४ ॥

मायापाशैर्विमुक्ताश्च यत्नवन्तः सुरोत्तमाः ।
 वपूंषि दैत्यसङ्घानां तमोभूतान्यपातयन् ॥ १५ ॥
 अपध्वस्ता विसंज्ञाश्च तमसा नीलवर्चसः ।
 पेतुस्ते दानवगणाश्छिन्नपक्षा इवाचलाः ॥ १६ ॥
 दैत्यानां तद्धनीभूतमन्धकारमहार्णवम् ।
 प्रविष्टं बलमुत्तस्तं तमोभूतमिवाबभौ ॥ १७ ॥
 तदासृजन्महामायां मयस्तां तामसीं दहन् ।
 युगान्ताग्निमिवात्युग्रां सृष्टामौर्वेण वह्निना ॥ १८ ॥
 सा ददाह तमः सर्वं माया मयविकल्पिता ।
 दैत्याश्च दीप्तवपुषः सद्य उत्तस्थुराहवे ॥ १९ ॥
 मायामौर्वीं समासाद्य दह्यमाना दिवोकसः ।
 भेजिरे चन्द्रविषयं शीतांशुसलिले शयात् ॥ १.४५.२० ॥
 ते दह्यमाना ह्यौर्वेण तेजसा भ्रष्टतेजसः ।
 शशंसुर्वज्रिणे देवाः सन्तप्ताः शरणैषिणः ॥ २१ ॥
 सन्तप्ते मायया सैन्ये दह्यमाने च दानवैः ।
 चोदितो देवराजेन वरुणो वाक्यमब्रवीत् ॥ २२ ॥
 वरुण उवाच ।
 पुरा ब्रह्मर्षिजः शक्र तपस्तेपेऽतिदारुणम् ।
 ऊर्वो मुनिः स तेजस्वी सहशो ब्रह्मणो गुणैः ॥ २३ ॥
 तं तपन्तमिवादित्यं तपसा जगदव्ययम् ।
 उपतस्थुर्मुनिगणा देवा ब्रह्मर्षिभिः सह ॥ २४ ॥
 हिरण्यकशिपुश्चैव दानवो दानवेश्वरः ।
 ऋषिं विज्ञापयामास पुरा परमतेजसम् ॥ २५ ॥
 तमूचुर्ब्रह्मऋषयो वचनं ब्रह्मसम्मितम् ।
 ऋषिवंशेषु भगवञ्छिन्नमूलमिदं कुलम् ॥ २६ ॥
 एकस्त्वमनपत्यश्च गोत्रं यन्नानुवर्तसे ।
 कौमारं व्रतमास्थाय क्लेशमेवानुवर्तसे ॥ २७ ॥
 बहूनि विप्र गोत्राणि मुनीनां भावितात्मनाम् ।

एकदेहानि तिष्ठन्ति विभक्तानि विना प्रजाः ॥ २८ ॥

कुलेषूच्छिन्नमूलेषु तेषु नो नास्ति कारणम् ।

भवांस्तु तपसा श्रेष्ठः प्रजापतिसमद्युतिः ॥ २९ ॥

तत् प्रवर्तस्व वंशाय वर्द्धयात्मानमात्मना ।

त्वमाधत्स्वोर्जितं तेजो द्वितीयां वै तनुं कुरु ॥ १.४५.३० ॥

स एवमुक्तो मुनिभिर्मुनिर्मनसि ताडितः ।

जगर्हं तानृषिगणान् वचनं चेदमब्रवीत् ॥ ३१ ॥

यथायं शाश्वतो धर्मो मुनीनां विहितः पुरा ।

सदाऽऽर्षं सेवतां कर्म वन्यमूलफलाशिनाम् ॥ ३२ ॥

ब्रह्मयोनौ प्रसूतस्य ब्राह्मणस्यानुवर्तिनः ।

ब्रह्मचर्यं सुचरितं ब्रह्माणमपि चालयेत् ॥ ३३ ॥

द्विजानां वृत्तयस्तिस्त्रो ये गृहाश्रमवासिनः ।

अस्माकं तु वनं वृत्तिर्वनाश्रमनिवासिनाम् ॥ ३४ ॥

अम्बुभक्षा वायुभक्षा दन्तोलूखलिकास्तथा ।

अश्मकुट्टा दशनपाः पञ्चातपतपाश्च ये ॥ ३५ ॥

एते तपसि तिष्ठन्तो व्रतैरपि सुदुष्करैः ।

ब्रह्मचर्यं पुरस्कृत्य प्रार्थयन्ते परां गतिम् ॥ ३६ ॥

ब्रह्मचर्याद् ब्राह्मणस्य ब्राह्मणत्वं विधीयते ।

एवमाहुः परे लोके ब्रह्म ब्रह्मविदो जनाः ॥ ३७ ॥

ब्रह्मचर्यं स्थितं धैर्यं ब्रह्मचर्यं स्थितं तपः ।

ये स्थिता ब्रह्मचर्येषु ब्राह्मणास्ते दिवि स्थिताः ॥ ३८ ॥

नास्ति योगं विना सिद्धिर्नास्ति सिद्धिं विना यशः ।

नास्ति लोके यशोमूलं ब्रह्मचर्यात् परं तपः ॥ ३९ ॥

तन्निगृह्येन्द्रियग्रामं भूतग्रामं च पञ्चमम् ।

ब्रह्मचर्येण वर्तेत किमतः परमं तपः ॥ १.४५.४० ॥

अयोगे केशहरणमसङ्कल्पे व्रतक्रिया ।

अब्रह्मचर्यं चर्या च त्रयं स्याद् दम्भसंज्ञितम् ॥ ४१ ॥

क्व दाराः क्व च संयोगः क्व च भावविपर्ययः ।
 यदेयं ब्रह्मणा सृष्टा मनसा मानसी प्रजा ॥ ४२ ॥
 यद्यस्ति तपसो वीर्यं युष्माकममितात्मनाम् ।
 सृजध्वं मानसान् पुत्रान् प्राजापत्येन कर्मणा ॥ ४३ ॥
 मनसा निर्मिता योनिराधातव्या तपस्विना ।
 न दारयोगं बीजं वा व्रतमुक्तं तपस्विनाम् ॥ ४४ ॥
 यदिदं लुप्तधर्मार्थं युष्माभिरिह निर्भयैः ।
 व्याहृतं सद्भिरत्यर्थमसद्भिरिव मे मतिः ॥ ४५ ॥
 वपुर्दीप्तान्तरात्मानमेष कृत्वा मनोमयम् ।
 दारयोगं विना स्रक्ष्ये पुत्रमात्मतनूरुहम् ॥ ४६ ॥
 एवमात्मानमात्मा मे द्वितीयं जनयिष्यति ।
 वन्येनानेन विधिना दिधक्षन्तमिव प्रजाः ॥ ४७ ॥
 ऊर्वस्तु तपसाऽऽविष्टो निवेश्योरुं हुताशने ।
 ममन्थैकेन दर्भेण पुत्रस्य प्रभवारणिम् ॥ ४८ ॥
 तस्योरुं सहसा भित्त्वा ज्वालामाली निरिन्धनः ।
 जगतो निधनाकाङ्क्षी पुत्रोऽग्निः सम्पद्यत ॥ ४९ ॥
 ऊर्वस्योरुं विनिर्भिद्य और्वो नामान्तकोऽनलः ।
 दिधक्षन्निव लोकांस्त्रीञ्जज्ञे परमकोपनः ॥ १.४५.५० ॥
 उत्पन्नमात्रश्चोवाच पितरं दीप्तया गिरा ।
 क्षुधा मे बाधते तात जगद् भक्षे त्यजस्व माम् ॥ ५१ ॥
 त्रिदिवारोहिभिर्ज्वालैर्जृम्भमाणो दिशो दश ।
 निर्दहन्निव भूतानि ववृधे सोऽन्तकोऽनलः ॥ ५२ ॥
 एतस्मिन्नन्तरे ब्रह्मा सर्वलोकपतिः प्रभुः ।
 आजगाम मुनिर्यत्र व्यसृजत् पुत्रमुत्तमम् ॥ ५३ ॥
 स ददर्शोरुमूर्वस्य दीप्यमानं सुताग्निना ।
 और्वकोपाग्निसन्तप्तौल्लोकांश्च ऋषिभिः सह ॥ ५४ ॥
 तमुवाच ततो ब्रह्मा मुनिमूर्वं सभाजयन् ।
 धार्यतां पुत्रजं तेजो लोकानां हितकाम्यया ।

अस्यापत्यस्य ते विप्र करिष्ये साह्यमुत्तमम् ॥ ५५ ॥

वासं चास्य प्रदास्यामि प्राशनं चामृतोपमम् ।

तथ्यमेतन्मम वचः शृणु त्वं वदतां वर ॥ ५६ ॥

ऊर्व उवाच ।

धन्योऽस्म्यनुगृहीतोऽस्मि यन्ममाद्य भवाञ्छिशोः ।

मतिमेतां ददातीह परमानुग्रहाय वै ॥ ५७ ॥

प्रभावकाले सम्प्राप्ते काङ्क्षितव्ये समागमे ।

भगवंस्तर्पितः पुत्रः कैर्हव्यैः प्राप्स्यते सुखम् ॥ ५८ ॥

कुत्र चास्य निवासो वै भोजनं च किमात्मकम् ।

विधास्यति भवानस्य वीर्यतुल्यं महौजसः ॥ ५९ ॥

ब्रह्मोवाच ।

वडवामुखेऽस्य वसतिः समुद्रास्ये भविष्यति ।

मम योनिर्जलं विप्र तच्च तोयमयं वपुः ॥ १.४५.६० ॥

तद्धविस्तव पुत्रस्य विसृजाम्यालयं तु तत् ।

तत्रायमास्तां नियतः पिबन् वारिमयं हविः ॥ ६१ ॥

ततो युगान्ते भूतानामेव चाहं च सुव्रत ।

सहितौ विचरिष्यावो लोकानिति पुनः पुनः ॥ ६२ ॥

एषोऽग्निरन्तकाले तु सलिलाशी मया कृतः ।

दहनः सर्वभूतानां सदेवासुररक्षसाम् ॥ ६३ ॥

एवमस्त्विति सोऽप्यग्निः संवृतज्वालमण्डलः ।

प्रविवेशार्णवमुखं निक्षिप्य पितरि प्रभाम् ॥ ६४ ॥

प्रतियातस्ततो ब्रह्मा ते च सर्वे महर्षयः ।

और्वस्याग्नेः प्रभावज्ञाः स्वां स्वां गतिमुपाश्रिताः ॥ ६५ ॥

हिरण्यकशिपुर्दृष्ट्वा तदद्भुतमपूजयत् ।

ऊर्वं प्रणतसर्वाङ्गो वाक्यं चेदमुवाच ह ॥ ६६ ॥

भगवन्नद्भुतमिदं निर्वृत्तं लोकसाक्षिकम् ।

तपसा ते मुनिश्रेष्ठ परितुष्टः पितामहः ॥ ६७ ॥

अहं तु तव पुत्रस्य तव चैव महाव्रत ।

भृत्य इत्यवगन्तव्यः श्लाघ्योऽस्मि यदि कर्मणा ॥ ६८ ॥

तन्मां पश्य समापन्नं तवैवाराधने रतम् ।

यदि सीदे मुनिश्रेष्ठ तवैव स्यात् पराजयः ॥ ६९ ॥

ऊर्व उवाच ।

धन्योऽस्म्यनुगृहीतोऽस्मि यस्य तेऽहं गुरुर्मतः ।

नास्ति ते तपसानेन भयमद्येह सुव्रत ॥ १.४५.७० ॥

इमां च मायां गृह्णीष्व मम पुत्रेण निर्मिताम् ।

निरिन्धनामग्निमयीं दुःस्पर्शां पावकैरपि ॥ ७१ ॥

एषा ते स्वस्य वंशस्य वशगारिविनिग्रहे ।

रक्षिष्यत्यात्मपक्षं सा परांश्च प्रहरिष्यति ॥ ७२ ॥

एवमस्त्विति तां गृह्य प्रणम्य मुनिपुङ्गवम् ।

जगाम त्रिदिवं हृष्टः कृतार्थो दानवेश्वरः ॥ ७३ ॥

वरुण उवाच ।

सैषा दुर्विषहा माया देवैरपि दुरासदा ।

और्वेण निर्मिता पूर्वं पावकेनोर्वसूनुना ॥ ७४ ॥

तस्मिंस्तु व्युत्थिते दैत्ये निर्वीयैषा न संशयः ।

शापो ह्यस्याः पुरा दत्तः सृष्टा येनैव तेजसा ॥ ७५ ॥

यद्येषा प्रतिहन्तव्या कर्तव्यो भगवान् सुखी ।

दीयतां मे सखा शक्र तोययोनिर्निशाकरः ॥ ७६ ॥

तेनाहं सह सङ्गम्य यादोभिश्च समावृतः ।

मायामेतां हनिष्यामि त्वत्प्रसादान्न संशयः ॥ ७७ ॥

इति श्रीमहाभारते खिलभागे हरिवंशे हरिवंशपर्वणि और्वाग्निसम्भवो नाम

पञ्चचत्वारिंशोऽध्यायः ॥ ४५ ॥

१.४६ चत्वारिंशोऽध्यायः

दैत्यपराजयः Of demons defeat

इन्द्रेण चन्द्रमसः स्तुतिः, चन्द्रेण एवं वरुणेन दैत्यसैन्यस्य संहारः, मयदानवेन मायायाः प्रयोगः, दैत्यसैन्येन सह पवनस्य एवं अग्निदेवस्य सङ्ग्रामम्, कालनेमिनः रणे आगमनम् ।

इन्द्रद्वारा चन्द्रमाकी स्तुति, चन्द्रदेव और वरुणदेवके द्वारा दैत्यसेनाका संहार, मयदानवद्वारा मायाका प्रयोग, पवन और अग्निदेवका दैत्यसेनाके साथ सङ्ग्राम और कालनेमिका रणमे आगमन वैशम्पायन उवाच ।

एवमस्त्विति संहृष्टः शक्रस्त्रिदशवर्द्धनः ।
सन्दिदेशाग्रतः सोमं युद्धाय शिशिरायुधम् ॥ १ ॥

शक्र उवाच ।

गच्छ सोम सहायत्वं कुरु पाशधरस्य वै ।
असुराणां विनाशाय जयाय च दिवौकसां २ ॥

त्वमप्रतिमवीर्यश्च ज्योतिषां चेश्वरेश्वरः ।
त्वन्मयं सर्वलोकानां रसं रसविदो विदुः ॥ ३ ॥

क्षयवृद्धी तवाव्यक्ते सागरस्येव मण्डले ।
परिवर्तस्यहोरात्रं कालं जगति योजयन् ॥ ४ ॥

लोकच्छायामयं लक्ष्म तवाङ्के शशसंशितम् ।
न विदुः सोमदेवाऽपि ये च नक्षत्रयोगिनः ॥ ५ ॥

त्वमादित्यपथादूर्ध्वं ज्योतिषां चोपरि स्थितः ।
तमश्चोत्सार्य वपुषा भासयस्यखिलं जगत् ॥ ६ ॥

श्वेतभानुर्हिमतनुर्ज्योतिषामधिपः शशी ।
अब्दकृत्कालयोगात्मा ईज्यो यज्ञरसोऽव्ययः ॥ ७ ॥

ओषधीशः क्रियायोनिरम्भोयोनिरनुष्णभाक् ।
शीतांशुरमृताधारश्चपलः श्वेतवाहनः ॥ ८ ॥

त्वं कान्तिः कान्तवपुषां त्वं सोमः सोमवृत्तिनाम् ।
सौम्यस्त्वं सर्वभूतानां तिमिरघ्नस्त्वमृक्षराट् ॥ ९ ॥

तद् गच्छ त्वं सहानेन वरुणेन वरूथिना ।
शमयस्वासुरीं मायां यया दह्याम सङ्गरे ॥ १.४६.१० ॥

सोम उवाच ।

यन्मां वदसि युद्धार्थं देवराज जगत्पते ।
 एष वर्षामि शिशिरं दैत्यमायापकर्षणम् ॥ ११ ॥
 एतान्मच्छीतनिर्दग्धान्पश्य त्वं हिमवेष्टितान् ।
 विमायान् विमदांश्चैव दानवांस्त्वं महामृधे ॥ १२ ॥
 वैशम्पायन उवाच ।
 ततो हिमकरोत्सृष्टाः सबाष्पा हिमवृष्टयः ।
 वेष्टयन्ति स्म तान्घोरान्दैत्यान् मेघगणा इव ॥ १३ ॥
 तौ पाशशुक्लांशुधरौ वरुणेन्दू महारणे ।
 जघ्नतुर्हिमपातैश्च पाशघातैश्च दानवान् ॥ १४ ॥
 द्वावम्बुनाथौ समरे तौ पाशहिमयोधिनौ ।
 मृधे चेरतुरम्भोभिः क्षुब्धाविव महार्णवौ ॥ १५ ॥
 ताभ्यामाल्लावितं सैन्यं तद् दानवमदृश्यत ।
 जगत् संवर्तकाम्भोदैः प्रवृष्टैरिव संवृतम् ॥ १६ ॥
 तावुद्यतांशुपाशौ द्वौ शशाङ्कवरुणौ रणे ।
 शमयामासतुर्मायां देवौ दैतेयनिर्मिताम् ॥ १७ ॥
 शीतांशुजयनिर्दग्धाः पाशैश्च प्रसिता रणे ।
 न शेकुश्चलितुं दैत्या विशिरस्का इवाद्रयः ॥ १८ ॥
 शीतांशुनिहतास्ते तु पेतुर्दैत्या हिमार्दिताः ।
 हिमप्रावृतसर्वाङ्गा निरूष्माण इवाग्रयः ॥ १९ ॥
 तेषां तु दिवि दैत्यानां विपरीतप्रभाणि च ।
 विमानानि विचित्राणि निपतन्त्युत्पतन्ति च ॥ १.४६.२० ॥
 तान् पाशहस्तग्रथिताञ्छादितान्हिमरश्मिना ।
 मयो ददर्श मायावी दानवान् दिवि दानवः ॥ २१ ॥
 स शिलाजालविततां गण्डशैलाट्टहासिनीम् ।
 पादपोत्कटकूटाग्रां कन्दराकीर्णकाननाम् ॥ २२ ॥
 सिंहव्याघ्रगजाकीर्णां नदन्तीमिव यूथपैः ।
 ईहामृगगणाकीर्णां पवनाघूर्णितद्रुमाम् ॥ २३ ॥
 निर्मितां स्वेन पुत्रेण क्रौञ्चेन दिविकामगाम् ।

प्रथितां पार्वतीं मायां ससृजे दानवोत्तमः ॥ २४ ॥
 सास्मशब्दैः शिलावर्षैः सम्पतद्भिश्च पादपैः ।
 निजघ्ने देवसङ्घांस्तान् दानवांश्चाप्यजीवयत् ॥ २५ ॥
 नैशाकरी वारुणी च मायेऽन्तर्दधतस्ततः ।
 अश्मभिश्चायसघनैः कीर्णां देवगणा रणे ॥ २६ ॥
 साश्मसङ्घातविषमा द्रुमपर्वतसङ्कटा ।
 अभवद् घोरसञ्चारा पृथिवी पर्वतैरिव ॥ २७ ॥
 नानाहतोऽश्मभिः कश्चिच्छिलाभिश्चाप्यताडितः ।
 नानिरुद्धो द्रुमगणैर्देवोऽदृश्यत संयुगे ॥ २८ ॥
 तदपभ्रष्टधनुषं भग्नप्रहरणाविलम् ।
 निष्प्रयत्नं सुरानीकं वर्जयित्वा गदाधरम् ॥ २९ ॥
 स हि युद्धगतः श्रीमानीशो न स्म व्यकम्पत ।
 सहिष्णुत्वाज्जगत्स्वामी न चुक्रोध गदाधरः ॥ १.४६.३० ॥
 कालज्ञः कालमेघाभः समैक्षत् कालमाहवे ।
 देवासुरविमर्दं स द्रष्टुकामो जनार्दनः ॥ ३१ ॥
 ततो भगवताऽऽदिष्टौ रणे पावकमारुतौ ।
 शमनार्थं प्रवृद्धाया मायाया मयसृष्टया ॥ ३२ ॥
 ततः प्रवृद्धावन्योन्यं प्रबुद्धौ ज्वालवाहिनौ ।
 चोदितौ विष्णुवाक्येन तां मायां व्यपकर्षताम् ॥ ३३ ॥
 ताभ्यामुद्भ्रान्तवेगाभ्यां प्रवृद्धाभ्यां महाहवे ।
 दग्धा सा पार्वती माया भस्मीभूता ननाश ह ॥ ३४ ॥
 सोऽनिलोऽनलसंयुक्तः सोऽनलश्चानिलाकुलः ।
 दैत्यसेनां ददहतुर्युगान्तेष्विव मूर्च्छितौ ॥ ३५ ॥
 वायुः प्रधावितस्तत्र पश्चादग्निश्च मारुतात् ।
 चेरतुर्दानवानीके क्रीडन्तावनलानिलौ ॥ ३६ ॥
 भस्मावयवभूतेषु प्रपतच्छपतत्सु च ।
 दानवेषु विनष्टेषु कृतकर्मणि पावके ॥ ३७ ॥

वातस्कन्धापविद्धेषु विमानेषु समन्ततः ।
 मायाबन्धे विनिर्वृत्ते स्तूयमाने गदाधरे ॥ ३८ ॥
 निष्प्रयत्नेषु दैत्येषु त्रैलोक्ये मुक्तबन्धने ।
 सम्प्रहृष्टेषु देवेषु साधु साध्विति सर्वशः ॥ ३९ ॥
 जये दशशताक्षस्य मयस्य च पराजये ।
 दिक्षु सर्वासु शुद्धासु प्रवृत्ते धर्मसंस्तरे ॥ १.४६.४० ॥
 अपावृत्ते चन्द्रपथे अयनस्थे दिवाकरे ।
 प्रकृतिस्थेषु लोकेषु नृषु चारित्रबन्धुषु ॥ ४१ ॥
 अभिन्नबन्धने मृत्यौ ह्ययमाने हुताशने ।
 यज्ञभागिषु देवेषु स्वर्गार्थं दर्शयत्सु च ॥ ४२ ॥
 लोकपालेषु सर्वेषु दिक्षु संयानवर्तिषु ।
 भावे तपसि शुद्धानामभावे दुष्टकर्मणाम् ॥ ४३ ॥
 देवपक्षे प्रमुदिते दैत्यपक्षे विषीदति ।
 त्रिपादविग्रहे धर्मे अधर्मे पादविग्रहे ॥ ४४ ॥
 अपावृतमहाद्वारे वर्तमाने च सत्पथे ।
 स्वधर्मस्थेषु वर्णेषु लोकेऽल्मिन्नाश्रमेषु च ॥ ४५ ॥
 प्रजारक्षणयुक्तेषु भ्राजमानेषु राजसु ।
 गीयमानासु गाथासु देवसंस्तवनादिषु ॥ ४६ ॥
 प्रशान्तकलुषे लोके शान्ते तपसि दारुणे ।
 अग्निमारुतयोस्तस्मिन् वृत्ते सङ्ग्रामकर्मणि ।
 तन्मया विमलालोकास्ताभ्यां जयकृतप्रियाः ॥ ४७ ॥
 पूर्वदेवभयं श्रुत्वा मारुताग्निकृतं महत् ।
 कालनेमिरिति ख्यातो दानवः प्रत्यदृश्यत ॥ ४८ ॥
 भास्कराकारमुकुटः शिञ्जिताभरणाङ्गदः ।
 मन्दराचलसङ्काशो महारजतसंवृतः ॥ ४९ ॥
 शतप्रहरणोदग्रः शतबाहुः शताननः ।
 शतशीर्षा स्थितः श्रीमाञ्छतशृङ्ग इवाचलः ॥ १.४६.५० ॥
 कक्षे महति संवृद्धो हिमान्त इव पावकः ॥ ५१ ॥

धूम्रकेशो हरिच्छ्रुद्ग्लालोष्ठपुटाननः ।
 त्रैलोक्यानन्तरविस्तारो धारयन् विपुलं वपुः ॥ ५२ ॥
 बाहुभिस्तुलयन् व्योम क्षिपन्पञ्चां महीधरान् ।
 ईरयन् मुखनिःश्वासैर्वृष्टिमन्तो बलाहकान् ॥ ५३ ॥
 तिर्यगायतरक्ताक्षं मन्दरोश्ग्रवर्चसम् ।
 दिग्धक्षन्तमिवायान्तं सर्वान् देवगणान्मृधे ॥ ५५४ ॥
 तर्जयन्तं सुरगणांश्छादयन्तं दिशो दश ।
 संवर्तकाले क्षुधितं दृप्तं मृत्युमिवोत्थितम् ॥ ५५ ॥
 सुतलेनोच्छ्रितवता विपुलाङ्गुलिपर्वणा ।
 माल्याभरणपूर्णं किञ्चिच्चलितवर्मणा ॥ ५६ ॥
 उच्छ्रितेनाग्रहस्तेन दक्षिणेन वपुष्मता ।
 दानवान् देवनिहतानुत्तिष्ठध्वमिति ब्रुवन् ॥ ५७ ॥
 तं कालनेमिं समरे द्विषतां कालसन्निभम् ।
 वीक्षन्ति स्म सुराः सर्वे भयविक्लवमानसाः ॥ ५८ ॥
 तं स्म वीक्षन्ति भूतानि क्रमन्तं कालनेमिनम् ।
 त्रिविक्रमं विक्रमन्तं नारायणमिवापरम् ॥ ५९ ॥
 सोच्छ्रयन् प्रथमं पादं मारुताघूर्णिताम्बरः ।
 प्राक्रामदसुरो युद्धे त्रासयन् सर्वदेवताः ॥ १.४६.६० ॥
 स मयेनासुरेन्द्रेण परिष्वक्तः क्रमन् रणे ।
 कालनेमिर्बभौ दैत्यः विष्णुनेव पुरन्दरः ॥ ६१ ॥
 अथ विव्यथिरे देवाः सर्वे शक्रपुरोगमाः ।
 दृष्ट्वा कालमिवायान्तं कालनेमिं भयावहम् ॥ ६२ ॥
 इति श्रीमहाभारते खिलभागे हरिवंशे हरिवंशपर्वणि कालनेमिप्रक्रमणे
 षड्वत्वारिंशोऽध्यायः ॥ ४६ ॥

१.४७ सप्तचत्वारिंशोऽध्यायः

कालनेमि पराक्रमः Valour of kAlanemi
 कालनेमिनः युद्धं एवं प्रभावं
 वैशम्पायन उवाच ।
 दानवांश्चापि पिप्रीषुः कालनेमिर्महासुरः ।
 व्यवर्धत महातेजास्तपान्ते जलदो यथा ॥ १ ॥
 त्रैलोक्यान्तर्गतं तं तु दृष्ट्वा तै दानवेश्वराः ।
 उत्तस्थुरपरिश्रान्ताः प्राप्येवामृतमुत्तमम् ॥ २ ॥
 ते वीतभयसन्त्रासा मयतारपुरोगमाः ।
 तारकामयसङ्ग्रामे सततं जयकाङ्क्षिणः ।
 रेजुरायोधनगता दानवा युद्धकाङ्क्षिणः ॥ ३ ॥
 अस्त्रमभ्यस्यतां तेषां व्यूहं च परिधावताम् ।
 प्रेक्षतां चाभवत् प्रीतिर्दानवं कालनेमिनम् ॥ ४ ॥
 ये तु तत्र मयस्यासन् मुख्या युद्धपुरस्सराः ।
 तेऽपि सर्वे भयं त्यक्त्वा हृष्टा योद्धुमुपस्थिताः ॥ ५ ॥
 मयस्तारो वराहश्च हयग्रीवश्च वीर्यवान् ।
 विप्रचित्तिसुतः श्वेतः खरलम्बावुभावपि ॥ ६ ॥
 अरिष्टो बलिपुत्रस्तु किशोरोष्ट्रौ तथैव च ।
 स्वर्भानुश्चामरप्रख्यो वक्रयोधी महासुरः ॥ ७ ॥
 एतेऽस्त्रविदुषः सर्वे सर्वे तपसि सुव्रताः ।
 दानवाः कृतिनो जग्मुः कालनेमिनमुत्तमम् ॥ ८ ॥
 ते गदाभिश्च गुर्वीभिश्चक्रैश्च सपरश्वधैः ।
 अश्मभिश्चाद्रिसदृशैर्गण्डशैलैश्च दंशितैः ॥ ९ ॥
 पट्टिशैर्भिन्दिपालैश्च परिघैश्चोत्तमायुधैः ।
 घातनीभिश्च गुर्वीभिः शतघ्नीभिस्तथैव च ॥ १.४७.१० ॥
 कालकल्पैश्च मुसलैः क्षेपणीयैश्च मुद्गरैः ।
 युगैर्यन्त्रैश्च निर्मुक्तैर्गलैश्चाग्रताडितैः ॥ ११ ॥
 दोर्भिश्चायतपीनांसैः पाशैः प्रासैश्च मूर्च्छितैः ।

सर्पैर्लिह्यमानैश्च विसर्पद्भिश्च सायकैः ॥ १२ ॥
वज्रैः प्रहरणीयैश्च दीप्यमानैश्च तोमरैः ।
विकोशैश्चासिभिस्तीक्ष्णैः शूलैश्च शितनिर्मलैः ॥ १३ ॥
ते वै सन्दीप्तमनसः प्रगृहीतोत्तमायुधाः ।
कालनेमिं पुरस्कृत्य तस्थुः सङ्ग्राममूर्धनि ॥ १४ ॥
सा दीप्तशस्त्रप्रवरा दैत्यानां शुशुभे चमूः ।
द्यौर्निमीलितनक्षत्रा सघनेवाम्बुदागमे ॥ १५ ॥
देवतानामपि चमू रुरुचे शक्रपालिता ।
दीप्ता शीतोष्णतेजोभ्यां चन्द्रभास्करवर्चसा ॥ १६ ॥
वायुवेगवती सौम्या तारागणपताकिनी ।
तोयदाविद्धवसना ग्रहनक्षत्रहासिनी ॥ १७ ॥
यमेन्द्रधनदैर्गुप्ता वरुणेन च धीमता ।
सम्प्रदीप्ताग्निपवना नारायणपरायणा ॥ १८ ॥
सा समुद्रौघसदृशी दिव्या देवमहाचमूः ।
रराजास्त्रवती भीमा यक्षगन्धर्वशालिनी ॥ १९ ॥
तयोश्चम्बोस्तदा तत्र बभूव स समागमः ।
द्यावापृथिव्योः संयोगो यथा स्याद् युगपर्यये ॥ १.४७.२० ॥
तद् युद्धमभवद् घोरं देवदानवसङ्कुलम् ।
क्षमापराक्रममयं दर्पस्य विनयस्य च ॥ २१ ॥
निश्चक्रमुर्बलाभ्यां तु ताभ्यां भीमाः सुरासुराः ।
पूर्वापराभ्यां संख्याः सागराभ्यामिवाम्बुदाः ॥ २२ ॥
ताभ्यां बलाभ्यां संहृष्टाश्चेरुस्ते देवदानवाः ।
वनाभ्यां पर्वतीयाभ्यां पुष्पिताभ्यां यथा गजाः ॥ २३ ॥
समाजघ्नस्ततो भेरीः शङ्खान् दध्मुश्च नैकशः ।
स शब्दो द्यां भुवं चैव दिशश्च समपूरयत् ॥ २४ ॥
ज्याघाततलनिर्घोषो धनुषां कूजितानि च ।
दुन्दुभीनां निनदतां दैत्यानां निर्दधुः स्वनान् ॥ २५ ॥

तेऽन्योन्यमभिसम्पेतुः पातयन्तः परस्परम् ।
 बभञ्जुर्बाहुभिर्बाहून् द्वन्द्वमन्ये युयुत्सवः ॥ २६ ॥
 देवतास्त्वशनीर्घोराः परिघांश्चोत्तमायसान् ।
 ससर्जुराजौ निखिंशान् गदा गुर्वीश्च दानवाः ॥ २७ ॥
 गदानिपातैर्भग्नाङ्गा बाणैश्च शकलीकृताः ।
 परिपेतुर्भृशं केचिन्द्रजाः केचित् ससर्जिरे ॥ २८ ॥
 ततो रथैः सतुरगैर्विमानैश्चाशुगामिभिः ।
 समीयुस्ते नु संरब्धा रोषादन्योन्यमाहवे ॥ २९ ॥
 संवर्तमानाः समरे विवर्तन्तस्तथापरे ।
 रथा रथैर्निरुध्यन्ते पदाताश्च पदातिभिः ॥ १.४७.३० ॥
 तेषां रथानां तुमुलः स शब्दः शब्दवाहिनाम् ।
 बभूवाथ प्रसक्तानां नभसीव पयोमुचाम् ॥ ३१ ॥
 बभञ्जिरे रथान् केचित् केचित् सम्मृदिता रथैः ।
 सम्बाधमेके सम्प्राप्य न शेकुश्चलितुं रथाः ॥ ३२ ॥
 अन्योन्यस्याभिसमरे दोर्भ्यामुत्क्षिप्य दर्पिताः ।
 संह्लादमानाभरणा जघ्नस्तत्रासिचर्मिणः ॥ ३३ ॥
 अस्त्रैरन्ये विनिर्भिन्ना रक्तं वेमुर्हता युधि ।
 क्षरज्जलानां सदृशा जलदानां समागमे ॥ ३४ ॥
 तदस्त्रशस्त्रग्रथितं क्षिप्तोत्क्षिप्तगदाविलम् ।
 देवदानवसङ्घुब्ध सकुलं युद्धमाबभौ ॥ ३५ ॥
 तद् दानवमहामेघं देवायुधतडित्प्रभम् ।
 अन्योन्यबाणवर्षं तद् युद्धं दुर्दिनमाबभौ ॥ ३६ ॥
 एतस्मिन्नन्तरे क्रुद्धः कालनेमिर्महासुरः ।
 व्यवर्द्धत समुद्रौघैः पूर्यमाण इवास्तुदः ॥ ३७ ॥
 तस्य विद्युच्च्यला पीडाः प्रदीप्ताशनिवर्षिणः ।
 गात्रे नगशिरः प्रख्या विनिष्पेषुर्बलाहकाः ॥ ३८ ॥
 क्रोधान्निःश्वररतस्तस्य भ्रूभेदस्वेदवर्षिणः ।
 साग्निनिष्पेषपवना मुखान्निश्चरुरर्चिषः ॥ ३९ ॥

तिर्यगूर्ध्वं च गगने ववृधुस्तस्य बाहवः ।
पञ्चास्याः कृष्णवपुषो लेलिहाना इवोरगाः ॥ १.४७.४० ॥
सोऽस्त्रजालैर्बहुविधैर्धनुर्भिः परिघैरपि ।
दिव्यैराकाशमावत्रे पर्वतैरुच्छ्रितैरिव ॥ ४१ ॥
सोऽनिलोद्धूतवसनस्तस्थौ सङ्ग्राममूर्धनि ।
सन्ध्यातपग्रस्तशिखः सार्चिर्मैरुरिवापरः ॥ ४२ ॥
ऊरुवेगप्रतिक्षिप्तैः शैलशृङ्गाग्रपादपैः ।
अपातयद् देवगणान् वज्रेणेव महागिरीन् ॥ ४३ ॥
बाहुभिः शस्त्रनिस्त्रिंशैश्छिन्नभिन्नशिरोरसः ।
न शेकुश्चलितुं देवाः कालनेमिहता युधि ॥ ४४ ॥
मुष्टिभिर्निहताः केचित् केचिच्च विदलीकृताः ।
यक्षगन्धर्वपतयः पेतुः सह महोरगैः ॥ ४५ ॥
तेन वित्रासिता देवाः समरे कालनेमिना ।
न शेकुर्यत्नवन्तोऽपि प्रतिकर्तुं विचेतसः ॥ ४६ ॥
तेन शक्रः सहस्राक्षः स्तम्भितः शरबन्धनैः ।
ऐरावतगतः सङ्घे चलितुं न शशाक ह ॥ ४७ ॥
निर्जलाम्भोदसदृशो निर्जलार्णवसप्रभः ।
निर्व्यापारः कृतस्तेन विपाशो वरुणो मृधे ॥ ४८ ॥
रणे वैश्रवणस्तेन परिघैः कालरूपिभिः ।
व्यलपल्लोकपालेशस्त्याजितो धनदक्रियाम् ॥ ४९ ॥
यमः सर्वहरस्तेन दण्डप्रहरणो रणे ।
याम्यामवस्थां समरे नीतः स्वां दिशमाविशत् ॥ १.४७.५० ॥
स लोकपालानुत्साद्य कृत्वा तेषां च कर्म तत् ।
दिक्षु सर्वासु देहं स्वं चतुर्धा विदधे तदा ॥ ५१ ॥
स नक्षत्रपथे गत्वा दिव्यं स्वर्भानुदर्शितम् ।
जहार लक्ष्मीं सोमस्य तं चास्य विषयं महत् ॥ ५२ ॥
चालयामासदीप्तांशुं स्वर्गद्वारात्स भास्करम् ।

सायनं चास्य विषयं जहार दिनकर्म च ॥ ५३ ॥
सोऽग्निं देवमुखे दृष्ट्वा चकारात्ममुखे स्वयम् ।
वार्युं च तरसा जित्वा चकारात्मवशानुगम् ॥ ५४ ॥
ससमुद्राः समानीय सर्वाश्च सरितो बलात् ।
चकारात्मवशे वीर्याद् देहभूताश्च सिन्धवः ॥ ५५ ॥
अपः स्ववशगाः कृत्वा दिविजा याश्च भूमिजाः ।
स्थापयामास जगतीं सुगुप्तां धरणीधरैः ॥ ५६ ॥
स स्वयम्भूरिवाभाति महाभूतपतिर्महान् ।
सर्वलोकमयो दैत्यः सर्वलोकभयावहः ॥ ५७ ॥
स लोकपालैकवपुश्चन्द्रसूर्यग्रहात्मवान् ।
पावकानिलसङ्घातो रराज युधि दानवः ॥ ५८ ॥
पारमेष्ठ्ये स्थितः स्थाने लोकानां प्रभवाप्यये ।
तुष्टुवुस्तं दैत्यगणा देवा इव पितामहम् ॥ ५९ ॥
इति श्रीमहाभारते खिलभागे हरिवंशे हरिवंशपर्वणि आश्चर्यतारकामये
सप्तचत्वारिंशोऽध्यायः ॥ ४७ ॥

१.४८ अष्टचत्वारिंशोऽध्यायः

कालनेमिवधः Eimination of kAlanemi
कालनेमिनः विष्णुना सह संवादं, विष्णुना कालनेमेः वधं एवं देवानां आश्वासयित्वा
ब्रह्मलोके प्रस्थानम् ।
वैशम्पायन उवाच ।
पञ्च तं नाभ्यवर्तन्त विपरीतेन कर्मणा ।
वेदो धर्मः क्षमा सत्यं श्रीश्च नारायणाश्रया ॥ १ ॥
स तेषामनुपस्थानात् सक्रोधो दानवेश्वरः ।
वैष्णवं पदमन्विच्छन् ययौ नारायणान्तिकम् ॥ २ ॥
स ददर्श सुपर्णस्थं शङ्खचक्रगदाधरम् ।
दानवानां विनाशाय भ्रामयन्तं गदां शुभाम् ॥ ३ ॥
सजलाम्भोदसदृशं विद्युत्सदृशवाससम् ।

स्वारूढं स्वर्णपत्राढ्यं शिखिनं काश्यपं खगम् ॥ ४ ॥
 दृष्ट्वा दैत्यविनाशाय रणे स्वस्थमवस्थितम् ।
 दानवो विष्णुमक्षोभ्यं बभाषे क्षुब्धमानसः ॥ ५ ॥
 अयं स रिपुरस्माकं पूर्वेषां दानवर्षिणाम् ।
 अर्णवावासिनश्चैव मधोर्वै कैटभस्य च ॥ ६ ॥
 मयं स विग्रहोऽस्माकमशाम्यः किल कथ्यते ।
 येन नः संयुगेष्वाद्या बहवो दानवा हताः ॥ ७ ॥
 अयं स निर्घृणो युद्धेऽस्त्री बालनिरपत्रपः ।
 येन दानवनारीणां सीमन्तोद्धरणं कृतम् ॥ ८ ॥
 अयं स विष्णुर्देवानां वैकुण्ठश्च दिवोकसाम् ।
 अनन्तो भोगिनामप्सु स्वयम्भूश्च स्वयम्भुवः ॥ ९ ॥
 अयं स नाथो देवानामस्माकं विप्रिये स्थितः ।
 अस्य क्रोधेन महता हिरण्यकशिपुर्हतः ॥ १० ॥
 अस्यच्छायां समासाद्य देवा मखमुखे स्थिताः ।
 आज्यं महर्षिभिर्दत्तमश्रुवन्ति त्रिधा हुतम् ॥ ११ ॥
 अयं स निधने हेतुः सर्वेषां देवविद्विषाम् ।
 यस्य तेजःप्रविष्टानि कुलान्यस्माकमाहवे ॥ १२ ॥
 अयं स किल युद्धेषु सुरार्थं त्यक्तजीवितः ।
 सवितुस्तेजसा तुल्यं चक्रं क्षिपति शत्रुषु ॥ १३ ॥
 अयं स कालो दैत्यानां कालभूते मयि स्थिते ।
 अतिक्रान्तस्य कालस्य फलं प्राप्स्यति दुर्मतिः ॥ १४ ॥
 दिष्ट्येदानीं समक्षं मे विष्णुरेव समागतः ।
 अद्य मद्वाणनिष्पिष्टो मामेव प्रणमिष्यति ॥ १५ ॥
 यास्याम्यपचितिं दिष्ट्या पूर्वेषामद्य संयुगे ।
 इमं नारायणं हत्वा दानवानां भयावहम् ॥ १६ ॥
 क्षिप्रमेव वधिष्यामि रणे नारायणाश्रितान् ।
 जात्यन्तरगतोऽप्येष मृधे बाधति दानवान् ॥ १७ ॥

एषोऽनन्तः पुरा भूत्वा पद्मनाभ इति स्मृतः ।
 जघानैकार्णवे घोरे तावुभौ मधुकैटभौ ।
 विनिवेश्य स्वके ऊरौ निहतौ दानवेश्वरौ ॥ १८ ॥
 द्विधाभूतं वपुः कृत्वा सिंहार्धं नरसंस्थितम् ।
 पितरं मे जघानैको हिरण्यकशिपुं पुरा ॥ १९ ॥
 शुभं गर्भमधत्तेममदितिर्देवतारणिः ।
 यज्ञकाले बलेर्यो वै कृत्वा वामनरूपताम् ।
 त्रीँल्लोकानाजहारैकः क्रममाणस्त्रिभिः क्रमैः ॥ १.४८.२० ॥
 भूयस्त्विदानीं समरे सम्प्राप्ते तारकामये ।
 मया सह समागम्य सह देवैर्विनङ्घ्रति ॥ २१ ॥
 स एवमुक्त्वा बहुधा क्षिपन्नारायणं रणे ।
 वाग्भिरप्रतिरूपाभिर्युद्धमेवाभ्यरोचयत् ॥ २२ ॥
 क्षिप्यमाणोऽसुरेन्द्रेण न चुकोप गदाधरः ।
 क्षमाबलेन महता सस्मितं वाक्यमब्रवीत् ॥ २३ ॥
 अल्पदर्पबलो दैत्य स्थितः क्रोधादसद्वदन् ।
 हतस्त्वमात्मनो दोषैः क्षमां योऽतीत्य भाषसे ॥ २४ ॥
 अधमस्त्वं मम मतो धिगेतत् तव वाग्बलम् ।
 न तत्र पुरुषाः सन्ति यत्र गर्जन्ति योषितः ॥ २५ ॥
 अहं त्वां दैत्य पश्यामि पूर्वेषां मार्गगामिनम् ।
 प्रजापतिकृतं सेतुं को भित्त्वा स्वस्तिमान्भवेत् ॥ २६ ॥
 अद्य त्वां नाशयिष्यामि देवव्यापारकारकम् ।
 स्वेषु स्वेषु च स्थानेषु स्थापयिष्यामि देवताः ॥ २७ ॥
 वैशम्पायन उवाच ।
 एवं ब्रुवति यद् वाक्यं मृधे श्रीवत्सधारिणि ।
 जहास दानवः क्रोधाद्धस्तांश्चक्रे च सायुधान् ॥ २८ ॥
 स बाहुशतमुद्यम्य सर्वास्त्रग्रहणं रणे ।
 क्रोधाद् द्विगुणरक्ताक्षो विष्णुं वक्षस्यताडयत् ॥ २९ ॥
 दानवाश्चापि समरे मयतारपुरोगमाः ।

उद्यतायुधनिस्त्रिंशा दृष्ट्वा विष्णुमथाद्रवन् ॥ १.४८.३० ॥
 स ताड्यमानोऽतिबलैर्दैत्यैः सर्वायुधोद्यतैः ।
 न चचाल हरिर्युद्धेऽकम्प्यमान इवाचलः ॥ ३१ ॥
 संसक्तश्च सुपर्णेन कालनेमी महासुरः ।
 सर्वप्राणेन महतीं गदामुद्यम्य बाहुभिः ॥ ३२ ॥
 मुमोच ज्वलितां घोरां संरब्धो गरुडोपरि ।
 कर्मणा तेन दैत्यस्य विष्णुर्विस्मयमागतः ॥ ३३ ॥
 यदा तस्य सुपर्णस्य पतिता मूर्ध्नि सा गदा ।
 तदाऽऽगमत्पदा भूमिं पक्षी व्यथितविग्रहः ॥ ३४ ॥
 सुपर्णं व्यथितं दृष्ट्वा क्षतं च वपुरात्मनः ।
 क्रोधात् संरक्तनयनो वैकुण्ठश्चक्रमाददे ॥ ३५ ॥
 व्यवर्धत च वेगेन सुपर्णेन समं प्रभुः ।
 भुजाश्चास्य व्यवर्धन्त व्याप्तुवन्तो दिशो दश ॥ ३६ ॥
 स दिशः प्रदिशश्चैव खं च गां चैव पूरयन् ।
 ववृधे स पुनर्लोकान् क्रान्तुकाम इवौजसा ॥ ३७ ॥
 तं जयाय सुरेन्द्राणां वर्धमानं नभस्तले ।
 ऋषयः सह गन्धर्वैस्तुष्टुवुर्मधुसूदनम् ॥ ३८ ॥
 स द्यां किरीटेन लिखन् साभ्रमम्बरमम्बरैः ।
 पद्भ्यामाक्रम्य वसुधां दिशः प्रच्छाद्य बाहुभिः ॥ ३९ ॥
 सूर्यस्य रश्मितुल्याभं सहस्रारमरिक्षयम् ।
 दीप्ताग्निसदृशं घोरं दर्शनीयं सुदर्शनम् ॥ १.४८.४० ॥
 सुवर्णनेमिपर्यन्तं वज्रनाभं भयावहम् ।
 मेदोमज्जास्थिरुधिरैर्दिग्धं दानवसम्भवैः ॥ ४१ ॥
 अद्वितीयं प्रहारेषु क्षुरपर्यन्तमण्डलम् ।
 स्रग्दाममालाविततं कामगं कामरूपिणं ४२ ॥
 स्वयं स्वयम्भुवा सृष्टं भयदं सर्वविद्विषाम् ।
 महर्षिरोषैराविष्टं नित्यमाहवदर्पितम् ॥ ४३ ॥

क्षेपणाद्यस्य मुह्यन्ति लोकाः सस्थाणुजङ्गमाः ।
 क्रव्यादानि च भूतानि तृप्तिं यान्ति महाहवे ॥ ४४ ॥
 तमप्रतिमकर्माणं समानं सूर्यवर्चसा ।
 चक्रमुद्यम्य समरे क्रोधदीप्तो गदाधरः ॥ ४५ ॥
 सम्मुष्णन् दानवं तेजः समरे स्वेन तेजसा ।
 चिच्छेद बाहुं चक्रेण श्रीधरः कालनेमिनः ४४६ ॥
 तञ्च वक्रशतं घोरं साग्निचूर्णाट्टहासिनम् ।
 तस्य दैत्यस्य चक्रेण प्रममाथ बलाद्धरिः ॥ ४७ ॥
 स च्छिन्नबाहुर्विशिरा न प्राकम्पत दानवः ।
 कबन्धोऽवस्थितः सङ्घो विशाख इव पादपः ॥ ४८ ॥
 तं वितत्य महापक्षी वायोः कृत्वा समं जवम् ।
 उरसा पातयामास गरुडः कालनेमिनम् ॥ ४९ ॥
 स तस्य देहो विमुखो विशाखः खात्परिभ्रमन् ।
 निपपात दिवं त्यक्त्वा क्षोभयन्धरणीतलम् ॥ १.४८.५० ॥
 तस्मिन्निपतिते दैत्ये देवाः सर्षिगणास्तदा ।
 साधु साध्विति वैकुण्ठं समेताः प्रत्यपूजयन् ॥ ५१ ॥
 अपरे ये तु दैत्या वै युद्धे दुष्टपराक्रमाः ।
 ते सर्वे बाहुभिर्व्याप्ता न शकुश्चलितुं रणे ॥ ५२ ॥
 कांश्चित्केशेषु जग्राह कांश्चित्कण्ठेऽभ्यपीडयत् ।
 पाटयत्कस्यचिद् वक्रं मध्ये कांश्चिदथाग्रहीत् ॥ ५३ ॥
 ते गदाचक्रनिर्दग्धा गतसत्त्वा गतासवः ।
 गगनाद् भ्रष्टसर्वाङ्गा निपेतुर्धरणीतले ॥ ५४ ॥
 तेषु सर्वेषु दैत्येषु हतेषु पुरुषोत्तमः ।
 तस्थौ शक्रप्रियं कृत्वा कृतकर्म्मा गदाधरः ॥ ५५ ॥
 तस्मिन् विमर्दे निर्वृत्ते सङ्ग्रामे तारकामये ।
 तं देशमाजगामाशु ब्रह्मा लोकपितामहः ॥ ५६ ॥
 सर्वैर्ब्रह्मर्षिभिः सार्धं गन्धर्वैः साप्सरोगणैः ।
 देवदेवो हरि देवं पूजयन् वाक्यमब्रवीत् ॥ ५७ ॥

ब्रह्मोवाच ।
 कृतं देव महत्कर्म सुराणां शल्यमुद्धृतम् ।
 वधेनानेन दैत्यानां वयं हि परितोषिताः ॥ ५८ ॥
 योऽयं हतस्त्वया विष्णो कालनेमी महासुरः ।
 त्वमेकोऽस्य मृधे हन्ता नान्यः कश्चन विद्यते ॥ ५९ ॥
 एष देवान् परिभवंल्लोकांश्च सचराचरान् ।
 ऋषीणां कदनं कृत्वा मामपि प्रतिगर्जति ॥ १.४८.६० ॥
 तदनेन तवोग्रेण परितुष्टोऽस्मि कर्मणा ।
 यदयं कालतुल्याभः कालनेमी निपातितः ॥ ६१ ॥
 तदागच्छस्व भद्रं ते गच्छाम दिवमुत्तमम् ।
 ब्रह्मर्षस्त्वां तत्रस्थाः प्रतीक्षन्ते सदोगताः ॥ ६२ ॥
 अहं महर्षयश्चैव तत्र त्वां वदतां वर ।
 विधिवश्चार्चयिष्यामो गीर्भिर्दिव्याभिरच्युत ॥ ६३ ॥
 किं चाहं तव दास्यामि वरं वरभृतां वर ।
 सुरेष्वपि सदैत्येषु वराणां वरदो भवान् ॥ ६४ ॥
 निर्यातयैतच्चैलोक्यं स्फीतं निहतकण्टकम् ।
 अस्मिन्नेव मृधे विष्णो शक्राय सुमहात्मने ॥ ६५ ॥
 एवमुक्तो भगवता ब्रह्मणा हरिरव्ययः ।
 देवाञ्छक्रमुखान् सर्वानुवाच शुभया गिरा ॥ ६६ ॥
 विष्णुरुवाच ।
 श्रूयतां त्रिदशाः सर्वे यावन्तोऽत्र समागताः ।
 श्रवणावहितैर्देहैः पुरस्कृत्य पुरन्दरम् ॥ ६७ ॥
 अस्मिन्नः समरे सर्वे कालनेमिमुखा हताः ।
 दानवा विक्रमोपेताः शक्रादपि महत्तराः ॥ ६८ ॥
 तस्मिन् महति सङ्गन्दे द्वावेव तु विनिस्सृतौ ।
 वैरोचनश्च दैत्येन्द्रः स्वर्भानुश्च महाग्रहः ॥ ६९ ॥
 तदिष्टां भजतां शक्रो दिशं वरुण एव च ।

याम्यां यमः पालयतामुत्तरां च धनाधिपः ॥ १.४८.७० ॥

ऋक्षैः सह यथायोगं काले चरतु चन्द्रमाः ।

अब्दं चतुर्मुखं सूर्यो भजतामयनैः सह ॥ ७१ ॥

आज्यभागाः प्रवर्तन्तां सदस्यैरभिपूजिताः ।

हूयन्तामग्नयो विप्रैर्वेददृष्टेन कर्मणा ॥ ७२ ॥

देवाश्च बलिहोमेन स्वाध्यायेन महर्षयः ।

श्राद्धेन पितरश्चैव तृप्तिं यान्तु यथा पुरा ॥ ७३ ॥

वायुश्चरतु मार्गस्थस्त्रिधा दीप्यतु पावकः ।

त्रयो वर्णाश्च लोकांस्त्रीन् वर्द्धयन्त्यात्मजैर्गुणैः ॥ ७४ ॥

ऋतवः सम्प्रवर्तन्तां दीक्षणीयैर्द्विजातिभिः ।

दक्षिणाश्चोपवर्तन्तां यथार्हं सर्वसत्रिणाम् ॥ ७५ ॥

गाश्च सूर्यो रसान्सोमो वायुः प्राणांश्च प्राणिषु ।

तर्पयन्तः प्रवर्तन्तां शिवैः सौम्यैश्च कर्मभिः ॥ ७६ ॥

यथावदानुपूर्व्येण महेन्द्रसलिलोद्भवाः ।

त्रैलोक्यरमातरः सर्वाः सागरं यान्तु निम्नगाः ॥ ७७ ॥

दैत्येभ्यस्त्यज्यतां भीश्च शान्तिं व्रजत देवताः ।

स्वस्ति वोऽस्तु गमिष्यामि ब्रह्मलोकं सनातनम् ॥ ७८ ॥

स्वगृहे सर्वलोके वा सङ्ग्रामे वा विशेषतः ।

विश्रम्भो वो न मन्तव्यो नित्यं क्षुद्रा हि दानवाः ॥ ७९ ॥

अपने घरमे अथवा समन्त जगच्च या विशेषतः

छिद्रेषु प्रहरन्त्येते न चैषां संस्थितिर्ध्रुवा ः

सौम्यानामृजुभावानां भवतां चार्जवे मतिः ॥ १.४८.८० ॥

अहं तु दुष्टभावानां युष्मासु सुदुरात्मनाम् ।

असम्यग्वर्तमानानां मोहं दास्यामि देवताः ॥ ८१ ॥

यदा च सुदुराधर्षं दानवेभ्यो भयं भवेत् ।

तदा समुपगम्याशु विधास्ये वस्ततोऽभयम् ॥ ८२ ॥

वैशम्पायन उवाच ।

एवमुक्त्वा सुरगणान् विष्णुः सत्यपराक्रमः ।

जगां ब्रह्मणा सार्धं ब्रह्मलोकं महायशाः ॥ ८३ ॥

एतदाश्चर्यमभवत् सङ्ग्रामे तारकामये ।

दानवानां च विष्णोश्च यन्मां त्वं परिपृच्छसि ॥ ८४ ॥

इति श्रीमहाभारते खिलभागे हरिवंशे हरिवंशपर्वणि कालनेमिवधेऽष्टचत्वारिंशोऽध्यायः
॥ ४८ ॥

१.४९ एकोनपञ्चाशत्तमोऽध्यायः

लोकवर्णनम् An account of the worlds

ब्रह्मलोके भगवतः विष्णोः सत्कारं

जनमेजय उवाच ।

ब्रह्मणा देवदेवेन सार्धं सलिलयोनिना ।

ब्रह्मलोकगतो ब्रह्मन् वैकुण्ठः किं चकार ह ॥ १ ॥

किमर्थं चादिदेवेन नीतः कमलयोनिना ।

विष्णुर्देत्यवधे वृत्ते देवैश्च कृतसत्क्रियः ॥ २ ॥

ब्रह्मलोके च किं स्थानं कं वा योगमुपास्त सः ।

कं वा दधार नियमं स विभुर्भूतभावनः ॥ ३ ॥

कथं तस्याऽऽसतस्तत्र विश्वं जगदिदं महत् ।

श्रियमाप्नोति विपुलां सुरासुरनरार्चिताम् ॥ ४ ॥

कथं स्वपिति घर्मान्ते बुध्यते चाम्बुदल्लवे ।

कथं च ब्रह्मलोकस्थो धुरं वहति लौकिकीम् ॥ ५ ॥

चरितं तस्य विप्रेन्द्र दिव्यं भगवतो दिवि ।

विस्तरेण यथातत्त्वं सर्वमिच्छामि वेदितुम् ॥ ६ ॥

वैशम्पायन उवाच ।

शृणु नारायणस्यादौ विस्तरेण प्रवृत्तयः ।

ब्रह्मलोकं यथारूढो ब्रह्मणा सह मोदते ॥ ७ ॥

कामं तस्य गतिः सूक्ष्मा देवैरपि दुरासदा ।

यत् तु वक्ष्याम्यहं राजंस्तन्मे निगदतः शृणु ॥ ८ ॥

एष लोकमयो देवो लोकाश्चैतन्मयास्त्रयः ।

एष देवमयश्चैव देवाश्चैतन्मया दिवि ॥ ९ ॥
 तस्य पारं न पश्यन्ति बहवः पारचिन्तकाः ।
 एष पारं परं चैव लोकानां वेद माधवः ॥ १.४९.१० ॥
 अस्य देवान्धकारस्य मार्गितव्यस्य दैवतैः ।
 शृणु वै यत्तदा वृत्तं ब्रह्मलोके पुरातनम् ॥ ११ ॥
 स गत्वा ब्रह्मणो लोकं दृष्ट्वा पैतामहं पदम् ।
 ववन्दे तानृषीन् सर्वान् विष्णुरार्षेण कर्मणा ॥ १२ ॥
 सोऽग्निं प्राक्सवने दृष्ट्वा हूयमानं महर्षिभिः ।
 अवन्दत महातेजाः कृत्वा पौर्वाह्निकीं क्रियाम् ॥ १३ ॥
 स ददर्श मखेष्वाज्यैरिज्यमानं महर्षिभिः ।
 भागं यज्ञियमश्नानं स्वदेहमपरं स्थितम् ॥ १४ ॥
 अभिवाद्याभिवाद्यानामृषीणां ब्रह्मवर्चसाम् ।
 परिचक्राम सोऽचिन्त्यो ब्रह्मलोकं सनातनम् ॥ १५ ॥
 स ददर्शोच्छ्रितान् यूपांश्चषालाग्रविभूषितान् ।
 मखेषु च ब्रह्मर्षिभिः शतशः कृतलक्षणान् ॥ १६ ॥
 आज्यधूमं समाग्राय शृण्वन्वेदान्द्विजेरितान् ।
 यज्ञैरिज्यन्तमात्मानं पश्यंस्तत्र चचार ह ॥ १७ ॥
 ऊचुस्तमृषयो देवाः सदस्याः सदसि स्थिताः ।
 अर्घ्योद्यतभुजाः सर्वे पवित्रान्तरपाणयः ॥ १८ ॥
 देवेषु वर्तते यद् वै तद्धि सर्वं जनार्दनात् ।
 यत्प्रवृत्तं च देवेभ्यस्तद्विद्धि मधुसूदनात् ॥ १९ ॥
 अग्नीषोममयं लोकं यं विदुर्विदुषो जनाः ।
 तं सोममग्निं लोकं च वेद विष्णुं सनातनम् ॥ १.४९.२० ॥
 क्षीराद् यथा दधि भवेद्दध्नः सर्पिर्भवेद् यथा ।
 मध्यमानेषु भूतेषु तथा लोको जनार्दनात् ॥ २१ ॥
 यथेन्द्रियैश्च भूतैश्च परमात्मा विधीयते ।
 तथा देवैश्च वेदैश्च लोकैश्च विहितो हरिः ॥ २२ ॥

यथा भूतेन्द्रियावाप्तिर्विहिता भुवि देहिनाम् ।
 तथा प्राणेश्वरावाप्तिर्देवानां दिवि वैष्णवी ॥ २२ ॥
 सत्रिणां सत्रफलदः पवित्रं परमात्मवान् ।
 लोकतन्त्रधरो ह्येष मन्त्रैर्मन्त्र इवोच्यते ॥ २४ ॥
 ऋषय ऊचुः ।
 स्वागतं ते सुरश्रेष्ठ पद्मनाभ महाद्युते ।
 इदं यज्ञियमातिथ्यं मन्त्रतः प्रतिगृह्यताम् ॥ २५ ॥
 त्वमस्य यज्ञपूतस्य पात्रं पाद्यस्य पावनः ।
 अतिथिस्त्वं हि मन्त्रोक्तः स दृष्टः सततं मतः ॥ २६ ॥
 त्वयि योद्धुं गते विष्णौ न प्रावर्तन्त नः क्रियाः ।
 अवैष्णवस्य यज्ञस्य न हि कर्म विधीयते ॥ २७ ॥
 सदक्षिणस्य यज्ञस्य त्वत्प्रसूतिः फलं लभेत् ।
 अद्यात्मानमिहास्माभिरिज्यमानं निरीक्षसे ॥ २८ ॥
 एवमस्त्विति तान्सर्वान्भगवान्प्रत्यपूजयत् ।
 मुमुदे ब्रह्मलोकस्थो ब्रह्मा लोकपितामहः ॥ २९ ॥
 इति श्रीमहाभारते खिलभागे हरिवंशे हरिवंशपर्वणि लोकवर्णनं नामैकोनपञ्चाशत्तमोऽध्यायः
 ॥ ४९ ॥

१.५० पञ्चाशत्तमोऽध्यायः

नारायणाश्रमवर्णनम् Description of the reclusion of nArAyaNa
 पञ्चाशत्तमोऽध्यायः
 नारायणाश्रमे भगवतः विष्णोः शयनं उत्थानं च, निकटवर्तिभ्यः ब्रह्मादि देवेभ्यः
 तेषां आगमनस्य प्रयोजनस्य पृच्छा ।
 वैशम्पायन उवाच ।
 ऋषिभिः पूजितस्तैस्तु विवेश हरिरीश्वरः ।
 पौराणं ब्रह्मसदनं दिव्यं नारायणाश्रमम् ॥ १ ॥
 स तद् विवेश हृष्टात्मा तानामन्त्र्य सदोगतान् ।
 प्रणम्य चादिदेवाय ब्रह्मणे पद्मयोनये ॥ २ ॥

स्वेन नाम्ना परिज्ञातं स तं नारायणाश्रमम् ।
 प्रविशन्नेव भगवानायुधानि व्यसर्जयत् ॥ ३ ॥
 स तत्राम्बुपतिप्रख्यं ददर्शालयमात्मनः ।
 स्वधिष्ठितं देवगणैः शाश्वतैश्च महर्षिभिः ॥ ४ ॥
 संवर्तकाम्बुदोपेतं नक्षत्रस्थानसङ्कुलम् ।
 तिमिरौघपरिक्षिप्तमप्रधृष्यं सुरासुरैः ॥ ५ ॥
 न तत्र विषयो वायोर्नेन्दोर्न च विवस्वतः ।
 वपुषः पद्मनाभस्य स देशस्तेजसाऽऽवृतः ॥ ६ ॥
 स तत्र प्रविशन्नेव जटाभारं समुद्धहन् ।
 सहस्रशीर्षो भूत्वा तु शयनायोपचक्रमे ॥ ७ ॥
 लोकानामन्तकालज्ञा काली नयनशालिनी ।
 उपतस्थे महात्मानं निद्रा तं कालरूपिणी ॥ ८ ॥
 स शिश्ये शयने दिव्ये समुद्राम्भोदशीतले ।
 हरिरेकार्णवोक्तेन व्रतेन व्रतिनां वरः ॥ ९ ॥
 तं शयानं महात्मानं भवाय जगतः प्रभुम् ।
 उपासाञ्चक्रिरे विष्णुं देवाः सर्षिगणास्तथा ॥ १०.१० ॥
 तस्य सुप्तस्य शुशुभे नाभिमध्यात्समुत्थितम् ।
 आद्यं तस्यासनं पद्मं ब्रह्मणः सूर्यवर्चसम् ।
 सहस्रपत्रं वर्णाढ्यं सुकुमारं सुपुष्पितम् ॥ ११ ॥
 ब्रह्मसूत्रोद्यतकरः स्वपन्नेव महामुनिः ।
 आवर्तयति लोकानां सर्वेषां कालपर्ययम् ॥ १२ ॥
 विवृतात् तस्य वदनाग्निःश्वासपवनेरिताः ।
 प्रजानां पङ्क्तयो ह्युच्चैर्निष्पतन्त्युत्पतन्ति च ॥ १३ ॥
 ते सृष्टाःप्राणिनो मेध्या विभक्ता ब्रह्मणा स्वयम् ।
 चतुर्धा स्वां गतिं जग्मुः कृतान्तोक्तेन कर्मणा ॥ १४ ॥
 न तं वेद स्वयं ब्रह्मा नापि ब्रह्मर्षयोऽव्ययाः ।
 विष्णोर्निद्रामयं योगं प्रविष्टं तमसावृतम् ॥ १५ ॥
 ते तु ब्रह्मर्षयः सर्वे पितामहपुरोगमाः ।

न विदुस्तं क्वचित् सुप्तं क्वचिदासीनमासने ॥ १६ ॥
 जागर्ति कोऽत्र कः शेते कश्च शक्तश्च नेङ्गते ।
 को भोगवान्कोद्युतिमान्कृष्णात्कृष्णातरश्च कः ॥ १७ ॥
 विमृशन्ति स्म तं देवा दिव्याभिरुपपत्तिभिः ।
 न चैनं शेकुरन्वेष्टुं कर्मतो जन्मतोऽपि वा ॥ १८ ॥
 गाथाभिस्तत्प्रदिष्टाभिर्ये तस्य चरितं विदुः ।
 पुराणास्तं पुराणेषु ऋषयः सम्प्रचक्षते ॥ १९ ॥
 श्रूयते चास्य चरितं देवेष्वपि पुरातनम् ।
 महापुराणात् प्रभृति परं तस्य न विद्यते ॥ १.५०.२० ॥
 यच्चास्य देवदेवस्य चरितं स्वप्रभावजम् ।
 तेनेमाः श्रुतयो व्याप्ता वैदिक्यो लौकिकाश्च याः ॥ २१ ॥
 भवकाले भवत्येष लोकानां लोकभावनः ।
 दानवानामभावाय जागर्ति मधुसूदनः ॥ २२ ॥
 यत्रैनं वीक्षितुं देवा न शेकुः सुप्तमव्ययम् ।
 ततः स्वपिति घर्मान्ते जागर्ति जलदक्षये ॥ २३ ॥
 स हि वेदाश्च यज्ञाश्च यज्ञाङ्गानि च सर्वशः ।
 या तु यज्ञगतिः प्रोक्ता स एष पुरुषोत्तमः ॥ २४ ॥
 तस्मिन् सुप्ते न वर्तन्ते मन्त्रपूताः क्रतुक्रियाः ।
 शरत्प्रवृत्तयज्ञोऽयं जागर्ति मधुसूदनः ॥ २५ ॥
 तदिदं वार्षिकं चक्रं कारयत्यम्बुदेश्वरः ।
 वैष्णवं कर्म कुर्वाणः सुप्ते विष्णौ पुरन्दरः ॥ २६ ॥
 या ह्येषा गह्वरा माया निद्रेति जगति स्थिता ।
 साकस्माद् द्वेषिणी घोरा कालरात्रिर्महीक्षिताम् ॥ २७ ॥
 तस्यास्तनुस्तमोद्वारा निशा दिवसनाशिनी ।
 जीवितार्धहरा घोरा सर्वप्राणभृतां भुवि ॥ २८ ॥
 नैतया कश्चिदाविष्टो जृम्भमाणो मुहुर्मुहुः ।
 शक्तः प्रसहितुं वेगं मज्जन्निव महार्णवे ॥ २९ ॥

अन्नजा भुवि मर्त्यानां श्रमजा वा कथञ्चन ।
 सैषा भवति लोकस्य निद्रा सर्वस्य लौकिकी ॥ १.५०.३० ॥
 स्वप्नान्ते क्षीयते ह्येषा प्रायशो भुवि देहिनाम् ।
 मृत्युकाले च भूतानां प्राणान् नाशयते भृशम् ॥ ३१ ॥
 देवेष्वपि दधारैनां नान्यो नारायणादृते ।
 सखी सर्वहरस्यैषा माया विष्णुशरीरजा ॥ ३२ ॥
 सैषा नारायणमुखे दृष्टा कमललोचना ।
 लोकानल्पेन कालेन ग्रसते लोकमोहिनी ॥ ३३ ॥
 एवमेषा हितार्थाय लोकानां कृष्णवर्त्मना ।
 ध्रियते सेवनीया हि पत्येव च पतिव्रता ॥ ३४ ॥
 स तया निद्रया च्छन्नस्तस्मिन् नारायणाश्रमे ।
 स्वपिति स्म तदा विष्णुर्मोहयञ्जगदव्ययः ॥ ३५ ॥
 तस्य वर्षसहस्राणि शयानस्य महात्मनः ।
 जग्मुः कृतयुगं चैव त्रेता चैव युगोत्तमम् ॥ ३६ ॥
 स तु द्वापरपर्यन्ते ज्ञात्वा लोकान् सुदुःखितान् ।
 प्राबुध्यत महातेजाः स्तूयमानो महर्षिभिः ॥ ३७ ॥
 ऋषय ऊचुः ।
 जहीहि निद्रां सहजां भुक्तपूर्वामिव स्रजम् ।
 इमे ते ब्रह्मणा सार्धं देवा दर्शनकाङ्क्षिणः ॥ ३८ ॥
 इमे त्वां ब्रह्मविद्वांसो ब्रह्मसंस्तववादिनः ।
 वर्धयन्ति हृषीकेश ऋषयः संशितव्रताः ॥ ३९ ॥
 एतेषामात्मभूतानां भूतानां भूतभावन ।
 शृणु विष्णो शुभा वाचो भूव्योमाग्र्यनिलाम्भसाम् ॥ १.५०.४० ॥
 इमे त्वा सप्त मुनयः सहिता मुनिमण्डलैः ।
 स्तुवन्ति देव दिव्याभिर्गीयाभिर्गीर्भिरञ्जसा ॥ ४१ ॥
 उत्तिष्ठ शतपत्राक्ष पद्मनाभ महाद्युते ।
 कारणं किञ्चिदुत्पन्नं देवानां कार्यगौरवात् ॥ ४२ ॥
 वैशम्पायन उवाच ।

स सङ्क्षिप्य जलं सर्वं तिमिरौघं विदारयन् ।
उदतिष्ठद्वृषीकेशः श्रिया परमया ज्वलन् ॥ ४३ ॥
स ददर्श सुरान्सर्वान्समेतान्सपितामहान् ।
विवक्षतः प्रक्षुभिताञ्जगदर्थं समागतान् ॥ ४४ ॥
तानुवाच हरिर्देवो निद्राविश्रान्तलोचनः ।
तत्त्वदृष्टार्थया वाचा धर्महेत्वर्थयुक्तया ॥ ४५ ॥
श्रीभगवानुवाच ।
कुतो वो विग्रहो देवाः कुतो वो भयमागतम् ।
कस्य वा केन वा कार्यं किं वा मयि न वर्तते ॥ ४६ ॥
किं खल्वकुशलं लोके वर्तते दानवोत्थितम् ।
नृणामायासजननं शीघ्रमिच्छामि वेदितुम् ॥ ४७ ॥
एष ब्रह्मविदां मध्ये विहाय शयनोत्तमम् ।
शिवाय भवतामर्थं स्थितः किं करवाणि वः ॥ ४८ ॥
इति श्रीमहाभारते खिलभागे हरिवंशे हरिवंशपर्वणि विष्णोर्योगशयनोत्थाने
पञ्चाशत्तमोऽध्यायः ॥ ५० ॥

१.५१ एकपञ्चाशत्तमोऽध्यायः

भारावतरणम् Dialog of viShNu with gods
ब्रह्मणा भगवन्तं विष्णुं जगतः वर्तमानायाः अवस्थायाः वर्णनं कृत्वा पृथिव्याः भारं
उद्धरणाय मन्त्रणं
ब्रह्माजीका भगवान् विष्णुसे जगत्की वतमान अवस्थाका वर्णन करते हुए
पृथ्वीका भार उतारनेके लिये मन्त्रणा करनेका अनुरोध
वैशम्पायन उवाच ।
तच्छ्रुत्वा विष्णुगदितं ब्रह्मा लोकपितामहः ।
उवाच परमं वाक्यं हितं सर्वदिवौकसाम् ॥ १ ॥
नास्ति किञ्चिद्भयं विष्णो सुराणामसुरान्तक ।
येषां भवानभयदः कर्णधारो रणे रणे ॥ २ ॥
शक्रे जयति देवेशे त्वयि चासुरसूदने ।

धर्मे प्रयतमानानां मानवानां कुतो भयम् ॥ ३ ॥
 सत्ये धर्मे च निरतान् मानवान् विगतज्वरान् ।
 नाकाले धर्मिणो मृत्युः शक्नोति प्रसमीक्षितुम् ॥ ४ ॥
 मानवानां च पतयः पार्थिवाश्च परस्परम् ।
 षड्भागमुपभुञ्जाना न भयं कुर्वते मिथः ॥ ५ ॥
 ते प्रजानां शुभकराः करदैरविगर्हिताः ।
 सुकरैर्विप्रयुक्तार्थाः कोशमापूरयन्त्युत ॥ ६ ॥
 स्फीताञ्जनपदान् सर्वान् पालयन्तः क्षमापराः ।
 अतीक्षणदण्डांश्चतुरो वर्णाञ्जुगुपुरञ्जसा ॥ ७ ॥
 नोद्वेजनीया भूतानां सचिवैः साधुपूजिताः ।
 चतुरङ्गबलैर्गुप्ताः षड्गणानुपयुञ्जते ॥ ८ ॥
 धनुर्वेदपराः सर्वे सर्वे वेदेषु निष्ठिताः ।
 यजन्ते च यथाकालं यज्ञैर्विपुलदक्षिणैः ॥ ९ ॥
 वेदानधीत्य दीक्षाभिर्महर्षीन् ब्रह्मचर्यया ।
 श्राद्धैश्च मेधैः शतशस्तर्पयन्ति पितामहान् ॥ १० ॥
 नैषामविदितं किञ्चित्त्रिविधं भुवि दृश्यते ।
 वैदिकं लौकिकं चैव धर्मशास्त्रोक्तमेव च ॥ ११ ॥
 ते परावरदृष्टार्था महर्षिसमतेजसः ।
 भूयः कृतयुगं कर्तुमुत्सहन्ते नराधिपाः ॥ १२ ॥
 तेषामेव प्रभावेण शिवं वर्षति वासवः ।
 यथार्थं च ववुर्वाता विरजस्का दिशो दश ॥ १३ ॥
 निरुत्पाता च वसुधा सुप्रचाराश्च खे ग्रहाः ।
 चन्द्रमाश्च सनक्षत्रः सौम्यं चरति योगतः ॥ १४ ॥
 अनुलोमकरः सूर्यस्त्वयने द्वे चचार ह ।
 हव्यैश्च विविधैस्तप्तः शुभगन्धो हुताशनः ॥ १५ ॥
 एवं सम्यक् प्रवृत्तेषु विवृद्धेषु मखादिषु ।
 तर्पयत्सु महीं कृत्स्नां नृणां कालभयं कुतः ॥ १६ ॥

तेषां ज्वलितकीर्तीनामन्योन्यवशवर्तिनाम् ।
 राज्ञां बलैर्बलवता पीड्यते वसुधातलम् ॥ १७ ॥
 सेयं भारपरिश्रान्ता पीड्यमाना नराधिपैः ।
 पृथिवी समनुप्राप्ता नौरिवासन्नविप्लवा ॥ १८ ॥
 युगान्तसदृशै रूपैः शैलोच्चलितबन्धना ।
 जलोत्पीडाकुला स्वेदं धारयन्ती मुहुर्मुहुः ॥ १९ ॥
 क्षत्रियाणां वपुर्भिश्च तेजसा च बलेन च ।
 नृणां च राष्ट्रैर्विस्तीर्णैः श्राम्यतीव वसुन्धरा ॥ १.५१.२० ॥
 पुरे पुरे नरपतिः कोटिसङ्घैर्बलैर्वृतः ।
 राष्ट्रे राष्ट्रे च बहवो ग्रामाः शतसहस्रशः ॥ २१ ॥
 भूमिपानां सहस्रैश्च तेषां च बलिनां बलैः ।
 ग्रामायुताढ्यै राष्ट्रैश्च भूमिर्निर्विवराकृता ॥ २२ ॥
 सेयं निरामयं कृत्वा निश्चेष्टा कालमग्रतः ।
 प्राप्ता ममालयं विष्णो भवांश्चास्याः परा गतिः ॥ २३ ॥
 कर्मभूमिर्मनुष्याणां भूमिरेषा व्यथां गता ।
 यथा न सीदेत् तत् कार्यं जगत्येषा हि शाश्वती ॥ २४ ॥
 अस्या हि पीडने दोषो महान् स्यान्मधुसूदन ।
 क्रियालोपश्च लोकानां पीडितं च जगद् भवेत् ॥ २५ ॥
 श्राम्यते व्यक्तमेवेयं पार्थिवौघप्रपीडिता ।
 सहजां या क्षमां त्यक्त्वा चलत्वमचला गता ॥ २६ ॥
 तदस्याः श्रुतवन्तः स्म तच्चापि भवता श्रुतम् ।
 भारावतरणार्थं हि मन्त्रायाम सह त्वया ॥ २७ ॥
 सत्पथे हि स्थिताः सर्वे राजानो राष्ट्रवर्धनाः ।
 नराणां च त्रयो वर्णा ब्राह्मणाननुयायिनः ॥ २८ ॥
 सर्वं सत्यपरं वाक्यं वर्णा धर्मपरास्तथा ।
 सर्वे वेदपरा विप्राः सर्वे विप्रपरा नराः ॥ २९ ॥
 एवं जगति वर्तन्ते मनुष्या धर्मकारणात् ।
 यथा धर्मवधो न स्यात् तथा मन्त्रः प्रवर्त्यताम् ॥ १.५१.३० ॥

सतां गतिरियं नान्या धर्मश्चास्याः सुसाधनम् ।
राज्ञां चैव वधः कार्यो धरण्या भारनिर्णये ॥ ३१ ॥

तदागच्छ महाभाग सह वै मन्त्रकारणात् ।
ब्रजामो मेरुशिखरं पुरस्कृत्य वसुन्धराम् ॥ ३२ ॥

एतावदुक्त्वा राजेन्द्र ब्रह्मा लोकपितामहः ।

इति श्रीमहाभारते खिलभागे हरिवंशे हरिवंशपर्वणि भारावतरणे एकपञ्चाशत्तमोऽध्यायः
॥ ५१ ॥

१.५२ द्विपञ्चाशत्तमोऽध्यायः

धरणीवाक्यम् Appeal of mother earth to viShNu

भगवतः विष्णोः सर्वैः देवेभिः सह मेरुपर्वतस्य दिव्यां सभायां उपस्थानम्, तत्र
पृथिव्या भगवन्तं भारस्य उद्धरणाय प्रार्थनं
भगवान् विष्णु तथा सव देवताओका मेरुपर्वतकी दिव्य सभामे उपस्थित होना
और वहाँ पृथ्वीका भगवान् से भार उतारनेके लिये प्रार्थना करना
वैशम्पायन उवाच ।

बाढमित्येव सह तैर्दुर्दिनाम्भोदनिःस्वनः ।
प्रतस्थे दुर्दिनाकारः सदुर्दिन इवाचलः ॥ १ ॥

समुक्तामणिविद्योतं सचन्द्राम्भोदवर्चसम् ।
सजटामण्डलं कृत्स्नं स विभ्रच्छ्रीधरो हरिः ॥ २ ॥

स चास्योरसि विस्तीर्णे रोमाञ्चोद्गतराजिमान् ।
श्रीवत्सो राजते श्रीमांस्तनद्वयमुखाञ्चितः ॥ ३ ॥
पीते वसानो वसने लोकानां गुरुरव्ययः ।
हरिः सोऽभवदालक्ष्यः स सन्ध्याभ्र इवाचलः ॥ ४ ॥

तं ब्रजन्तं सुपर्णेन पद्मयोनिगतानुगम् ।
अनुजग्मुः सुराः सर्वे तद्गतासक्तचक्षुषः ॥ ५ ॥

नातिदीर्घेण कालेन सम्प्राप्ता रत्नपर्वतम् ।
दडशुर्देवतास्तत्र तां सभां कामरूपिणीम् ॥ ६ ॥

मेरोः शिखरविन्यस्तां संयुक्तां सूर्यवर्चसा ।
 काञ्चनस्तम्भरचितां वज्रसन्धानतोरणाम् ॥ ७ ॥
 मनोनिर्माणचित्राढ्यां विमानशतमालिनीम् ।
 रत्नजालान्तरवतीं कामगां रत्नभूषिताम् ॥ ८ ॥
 क्लृप्तरत्नसमाकीर्णां सर्वर्तुकुसुमोत्कटाम् ।
 देवमायाधरां दिव्यां विहितां विश्वकर्मणा ॥ ९ ॥
 तां हृष्टमनसः सर्वे यथास्थानं यथाविधि ।
 यथानिदेशं त्रिदशा विविशुस्ते सभां शुभाम् ॥ १० ॥
 ते निषेदुर्यथोक्तेषु विमानेष्वासनेषु च ।
 भद्रासनेषु पीठेषु कुथास्वास्तरणेषु च ॥ ११ ॥
 ततः प्रभञ्जनो वायुर्ब्रह्मणा साधु चोदितः ।
 मा शब्दमिति सर्वत्र प्रचक्रामाथ तां सभाम् ॥ १२ ॥
 निःशब्दस्तिमिते तस्मिन्समाजे त्रिदिवौकसाम् ।
 बभाषे धरणी वाक्यं खेदात् करुणभाषिणी ॥ १३ ॥
 धरण्युवाच ।
 त्वया धार्या त्वहं दैव त्वया वै धार्यते जगत् ।
 त्वं धारयसि भूतानि भुवनानि बिभर्षि च ॥ १४ ॥
 यत् त्वया धार्यते किञ्चित्तेजसा च बलेन च ।
 ततस्तव प्रसादेन मया यत्नाच्च धार्यते ॥ १५ ॥
 त्वया धृतं धारयामि नाधृतं धारयाम्यहम् ।
 न हि तद् विद्यते भूतं यत् त्वया नानुधार्यते ॥ १६ ॥
 त्वमेव कुरुषे देव नारायण युगे युगे ।
 मम भारावतरणं जगतो हितकाम्यया ॥ १७ ॥
 तवैव तेजसाऽऽक्रान्तां रसातलतलं गताम् ।
 त्रायस्व मां सुरश्रेष्ठ त्वामेव शरणं गताम् ॥ १८ ॥
 दानवैः पीड्यमानाहं राक्षसैश्च दुरात्मभिः ।
 त्वामेव शरणं नित्यमुपयास्ये सनातनम् ॥ १९ ॥
 तावन्मेऽस्ति भयं भूयो यावन्न त्वां ककुब्धिनम् ।

शरणं यामि मनसा शतशो ह्युपलक्षये ॥ १.५२.२० ॥
 अहमादौ पुराणस्य सङ्क्षिप्ता पद्मयोनिना ।
 मां च बद्धा कृतौ पूर्वं मृन्मयौ द्वौ महासुरौ ॥ २१ ॥
 कर्णस्रोतोद्भवौ तौ हि विष्णोरस्य महात्मनः ।
 महार्णवे प्रस्वपतः काष्ठकुण्ड्यसमौ स्थितौ ॥ २२ ॥
 तौ विवेश स्वयं वायुर्ब्रह्मणा साधु चोदितः ।
 दिवं प्रच्छादयन्तौ तु ववृधाते महासुरौ ॥ २३ ॥
 वायुप्राणौ तु तौ गृह्य ब्रह्मा पर्यमृशच्छनैः ।
 एकं मृदुतरं मेने कठिनं वेद चापरम् ॥ २४ ॥
 नामनी तु तयोश्चक्रे स विभुः सलिलोद्भवः ।
 मृदुस्त्वयं मधुर्नाम कठिनः कैटभोऽभवत् ॥ २५ ॥
 तौ दैत्यौ कृतनामानौ चेरतुर्वलदर्पिन्तौ ।
 सर्वमेकार्णवं लोकं योद्धुकामौ सुदुर्जयौ ॥ २६ ॥
 तावागतौ समालोक्य ब्रह्मा लोकपितामहः ।
 एकार्णवाम्बुनिचये तत्रैवान्तरधीयत ॥ २७ ॥
 स पद्मे पद्मनाभस्य नाभिमध्यात् समुत्थिते ।
 रोचयामास वसतिं गुह्यां ब्रह्मा चतुर्मुखः ॥ २८ ॥
 तावुभौ जलगर्भस्थौ नारायणपितामहौ ।
 बहून् वर्षगणानप्सु शयानौ न चकम्पतुः ॥ २९ ॥
 अथ दीर्घस्य कालस्य तावुभौ मधुकैटभौ ।
 आजगमतुस्तमुद्देशं यत्र ब्रह्मा व्यवस्थितः ॥ १.५२.३० ॥
 दृष्ट्वा तावसुरौ घोरौ महाकायौ दुरासदौ ।
 ब्रह्मणा ताडितो विष्णुः पद्मनालेन वै तदा ।
 उत्पपाताथ शयनात् पद्मनाभो महाद्युतिः ॥ ३१ ॥
 तद् युद्धमभवद् घोरं तयोस्तस्य च वै तदा ।
 एकार्णवे तदा लोके त्रैलोक्ये जलतां गते ॥ ३२ ॥
 तदाभूत् तुमुलं युद्धं वर्षसङ्ख्या सहस्रशः ।
 न च तावसुरौ युद्धे तदा श्रममवापतुः ॥ ३३ ॥

अथातो दीर्घकालस्य तौ दैत्यौ युद्धदुर्मदौ ।
 ऊचतुः प्रीतमनसौ देवं नारायणं हरिम् ॥ ३४ ॥
 प्रीतौ स्वस्तव युद्धेन श्लाघ्यस्त्वं मृत्युरावयोः ।
 आवां जहि न यत्रोर्वी सलिलेन परिप्लुता ॥ ३५ ॥
 हतौ च तव पुत्रत्वं प्राप्नुयावः सुरोत्तम ।
 यो ह्यावां युधि निर्जेता तस्यावां विहितौ सुतौ ॥ ३६ ॥
 स तु गृह्य मृधे दोर्भ्यां दैत्यौ तावभ्यपीडयत् ।
 जग्मतुर्निधनं चापि तावुभौ मधुकैटभौ ॥ ३७ ॥
 तौ हतौ चाप्लुतौ तोये वपुर्भ्यामेकतां गतौ ।
 मेदो मुमुचतुर्दैत्यौ मथ्यमानौ जलोर्मिभिः ॥ ३८ ॥
 मेदसा तज्जलं व्याप्तं ताभ्यामन्तर्दधे ततः ।
 नारायणश्च भगवानसृजत् स पुनः प्रजाः ॥ ३९ ॥
 दैत्ययोर्मेदसाच्छना मेदिनीति ततः स्मृता ।
 प्रभावात्पद्मनाभस्य शाश्वती जगती कृता ॥ १.५२.४० ॥
 वराहेण पुरा भूत्वा मार्कण्डेयस्य पश्यतः ।
 विषाणेनाहमेकेन तोयमध्यात् समुद्धृता ॥ ४१ ॥
 हताहं क्रमता भूयस्तदा युष्माकमग्रतः ।
 बलेः सकाशाद्दैत्यस्य विष्णुना प्रभविष्णुना ॥ ४२ ॥
 साम्प्रतं खिद्यमानाहमेनमेव गदाधरम् ।
 अनाथा जगतो नाथ शरण्यं शरणं गता ॥ ४३ ॥
 अग्निः सुवर्णस्य गुरुर्गवां सूर्यो गुरुः स्मृतः ।
 नक्षत्राणां गुरुः सोमो मम नारायणो गुरुः ॥ ४४ ॥
 यदहं धारयाम्येका जगत् स्थावरजङ्गमम् ।
 मया धृतं धारयते सर्वमेतद् गदाधरः ॥ ४५ ॥
 जामदग्न्येन रामेण भारावतरणेप्सया ।
 रोषात् त्रिःसप्तकृत्वोऽहं क्षत्रियैर्विप्रयोजिता ॥ ४६ ॥
 सास्मि वेद्यां समारोप्य तर्पिता नृपशोणितैः ।

भार्गवेण पितुः श्राद्धे कश्यपाय निवेदिता ॥ ४७ ॥
 मांसमेदोऽस्थिदुर्गन्धा दिग्धा क्षत्रियशोणितैः ।
 रजस्वलेव युवतिः कश्यपं समुपस्थिता ॥ ४८ ॥
 स मां ब्रह्मर्षिरप्याह किमुर्वि त्वमवाङ्मुखी ।
 वीरपत्नीव्रतमिदं धारयन्ती विषीदसि ॥ ४९ ॥
 साहं विज्ञापितवती कश्यपं लोकभावनम् ।
 पतयो मे हता ब्रह्मन् भार्गवेण महात्मना ॥ १.५२.५० ॥
 साहं विहीना विक्रान्तैः क्षत्रियैः शस्त्रवृत्तिभिः ।
 विधवा शून्यनगरा न धारयितुमुत्सहे ॥ ५१ ॥
 तन्मह्यं दीयतां भर्ता भगवंस्त्वत्समो नृपः ।
 रक्षेत् सग्रामनगरां यो मां सागरमालिनीम् ॥ ५२ ॥
 स श्रुत्वा भगवान्वाक्यं बाढमित्यब्रवीत्प्रभुः ।
 ततो मां मानवेन्द्राय मनवे स प्रदत्तवान् ॥ ५३ ॥
 सा मनुप्रभवं दिव्यं प्राप्येक्ष्वाकुकुलं नृपम् ।
 विपुलेनास्मि कालेन पार्थिवात् पार्थिवं गता ॥ ५४ ॥
 एवं दत्तास्मि मनवे मानवेन्द्राय धीमते ।
 भुक्ता राजसहस्रैश्च महर्षिकुलसम्मितैः ॥ ५५ ॥
 बहवः क्षत्रियाः शूरा मां जित्वा दिवमाश्रिताः ।
 ते च कालवशं प्राप्य मय्येव प्रलयं गताः ॥ ५६ ॥ अ ।
 मत्कृते विग्रहा लोके वृत्ता वर्तन्त एव च ।
 क्षत्रियाणां बलवतां सङ्ग्रामेष्वनिवर्तिनाम् ॥ ५७ ॥
 एतद् युष्मत्प्रवृत्तेन दैवेन परिपाल्यते ।
 जगद्धितार्थं कुरुत राज्ञां हेतुं रणक्षये ॥ ५८ ॥
 यद्यस्ति मयि कारुण्यं भारशैथिल्यकारणात् ।
 एकश्चक्रधरः श्रीमानभयं मे प्रयच्छतु ॥ ५९ ॥
 यमहं भारसन्तप्ता सम्प्राप्ता शरणार्थिनी ।
 भारो यद्यवरोत्तव्यो विष्णुरेष ब्रवीतु माम् ॥ १.५२.६० ॥

इति श्रीमहाभारते खिलभागे हरिवंशे हरिवंशपर्वणि धरणीवाक्ये द्विपञ्चाशत्तमोऽध्यायः
॥ ५२ ॥

१.५३ त्रिपञ्चाशत्तमोऽध्यायः

अंशावतरणम् Prototypal incarnations of gods

ब्रह्मणः आज्ञया देवानां अंशावतरणं

वैशम्पायन उवाच ।

ते श्रुत्वा पृथिवीवाक्यं सर्व एव दिवोकसः ।

तदर्थकृत्यं सञ्चिन्त्य पितामहमथान्ब्रुवन् ॥ १ ॥

भगवन् हियतामस्या धरण्या भारसन्ततिः ।

शरीरकर्ता लोकानां त्वं हि लोकस्य चेश्वरः ॥ २ ॥

यत् कर्तव्यं महेन्द्रेण यमेन वरुणेन च ।

यद् वा कार्यं धनेशेन स्वयं नारायणेन वा ॥ ३ ॥

यद् वा चन्द्रमसा कार्यं भास्करेणानिलेन वा ।

आदित्यैर्वसुभिर्वापि रुद्रैर्वा लोकभावनैः ॥ ४ ॥

अश्विभ्यां देववैद्याभ्यां साध्यैर्वा त्रिदशालयैः ।

बृहस्पत्युशनोभ्यां वा कालेन कलिनापि वा ॥ ५ ॥

महेश्वरेण वा ब्रह्मन् विशाखेन गुहेन वा ।

यक्षराक्षसगन्धर्वैश्चारणैर्वा महोरगैः ॥ ६ ॥

पतङ्गैः पर्वतैश्चापि सागरैर्वा महोर्मिभिः ।

गङ्गामुखाभिर्दिव्याभिः सरिद्धिर्वा सुरेश्वर ॥ ७ ॥

शीघ्रमाज्ञापय विभो कथमंशः प्रयुज्यताम् ।

यदि ते पार्थिवं कार्यं कार्यं पार्थिवविग्रहे ॥ ८ ॥

कथमंशावतरणं कुर्मः सर्वे पितामह ।

अन्तरिक्षगता ये च पृथिव्यां पार्थिवाश्च ये ॥ ९ ॥

सदस्यानां च विप्राणां पार्थिवानां कुलेषु च ।

अयोनिजाश्चैव तनूः सृजामो जगतीतले ॥ १.५३.१० ॥

सुराणामेककार्याणां श्रुत्वैतन्तिश्चितं मतम् ।

देवैः परिवृतः प्राह वाक्यं लोकपितामहः ॥ ११ ॥
 रोचते मे सुरश्रेष्ठा युष्माकमपि निश्चयः ।
 सृजध्वं स्वशरीरांशांस्तेजसाऽऽत्मसमान्भुवि ॥ १२ ॥
 सर्व एव सुरश्रेष्ठास्तेजोभिरवरोहत ।
 भावयन्तो भुवं देवीं लब्ध्वा त्रिभुवनश्रियम् ॥ १३ ॥
 पार्थिवे भारते वंशे पूर्वमेव विजानता ।
 पृथिव्यां सम्भ्रममिमं श्रूयतां यन्मया कृतम् ॥ १४ ॥
 समुद्रेऽहं पुरा पूर्वं वेलामासाद्य पश्चिमाम् ।
 आसं सार्धं तनूजेन कश्यपेन महात्मना ॥ १५ ॥
 कथाभिः पूर्ववृत्ताभिर्लोकवेदानुगामिभिः ।
 इतिवृत्तैश्च बहुभिः पुराणप्रभवैर्गुणैः ॥ १६ ॥
 कुर्वतस्तु कथास्तास्ताः समुद्रः सह गङ्गया ।
 समीपमाजगामाशु युक्तस्तोयदमारुतैः ॥ १७ ॥
 स वीचिविषमा कुर्वन् गतिं वेगतरङ्गिणीम् ।
 यादोगणविचित्रेण सच्छन्नस्तोयवाससा ॥ १८ ॥
 शङ्खमुक्तामलतनुः प्रवालमणिभूषणः ।
 युक्तश्चन्द्रमसा पूर्णः साभ्रगम्भीरनिःस्वनः ॥ १९ ॥
 स मां परिभवन्नेव स्वां वेलां समतिक्रमन् ।
 ह्लेदयामास चपलैर्लावणैरम्बुविस्त्रवैः ॥ १.५३.२० ॥
 तं च देशं व्यवसितः समुद्रोऽद्भिर्विमर्दितुम् ।
 उक्तः संरब्धया वाचा शान्तोऽसीति मया तदा ॥ २१ ॥
 शान्तोऽसीत्युक्तमात्रस्तु तनुत्वं सागरो गतः ।
 संहतोर्मितरङ्गौघः स्थितो राजश्रिया ज्वलन् ॥ २२ ॥
 भूयश्चैव मया शप्तः समुद्रः सह गङ्गया ।
 सकारणां मतिं कृत्वा युष्माकं हितकाम्यया ॥ २३ ॥
 यस्मात् त्वं राजतुल्येन वपुषा समुपस्थितः ।
 गच्छार्णव महीपालो राजेव त्वं भविष्यसि ॥ २४ ॥

तत्रापि सहजां लीलां धारयन् स्वेन तेजसा ।
 भविष्यसि नृणां भर्ता भारतानां कुलोद्बहः ॥ २५ ॥
 शान्तोऽसीति मयोक्तस्त्वं यच्चासि तनुतां गतः ।
 सुतनुर्यशसा लोके शान्तनुस्त्वं भविष्यसि ॥ २६ ॥
 इयमप्यायतापाङ्गी गङ्गा सर्वाङ्गशोभना ।
 रूपिणी च सरिच्छ्रेष्ठा तत्र त्वामुपयास्यति ॥ २७ ॥
 एवमुक्तस्तु मां क्षुब्धः सोऽभिवीक्ष्यार्णवोऽब्रवीत् ।
 मां प्रभो देवदेवानां किमर्थं शप्तवानसि ॥ २८ ॥
 अहं तव विधेयात्मा त्वत्कृतस्त्वत्परायणः ।
 अशपोऽसदृशैर्वाक्यैरात्मजं मां किमात्मना ॥ २९ ॥
 भगवंस्त्वत्प्रसादेन वेगात् पर्वणि वर्धितः ।
 यद्यहं चलितो ब्रह्मन् कोऽत्र दोषो ममात्मनः ॥ १.५३.३० ॥
 क्षिप्ताभिः पवनैरद्भिः स्पृष्टो यद्यसि पर्वणि ।
 अत्र मे किं नु भगवन् विद्यते शापकारणम् ॥ ३१ ॥
 उद्धतैश्च महावातैः प्रवृद्धैश्च बलाहकैः ।
 पर्वणा चेन्दुयुक्तेन त्रिभिः क्षुब्धोऽस्मि कारणैः ॥ ३२ ॥
 एवं यद्यपराद्धोऽहं कारणैस्त्वत्प्रकल्पितैः ।
 क्षन्तुमर्हसि मे ब्रह्मञ्छापोऽयं विनिवर्त्यताम् ॥ ३३ ॥
 एवं मयि निरालम्बे शापाच्छिथिलतां गते ।
 कारुण्यं कुरु देवेश प्रमाणं यद्यवेक्षसे ॥ ३४ ॥
 अस्यास्तु देवगङ्गाया गां गतायास्त्वदाज्ञया ।
 मम दोषात् सदोषायाः प्रसादं कर्तुमर्हसि ॥ ३५ ॥
 तमहं श्लक्ष्णया वाचा महार्णवमथाब्रवम् ।
 अकारणज्ञं देवानां त्रस्तं शापानलेन तम् ॥ ३६ ॥
 शान्तिं ब्रज न भेतव्यं प्रसन्नोऽस्मि महोदधे ।
 शापेऽस्मिन् सरितां नाथ भविष्यं शृणु कारणम् ॥ ३७ ॥
 त्वं गच्छ भारते वंशे स्वं देहं स्वेन तेजसा ।
 आधत्स्व सरितां नाथ त्यक्त्वेमां सागरीं तनुम् ॥ ३८ ॥

महोदधे महीपालस्तत्र राजश्रिया वृतः ।
पालयंश्चतुरो वर्णान् रंस्यसे सलिलेश्वर ॥ ३९ ॥
इयं च ते सरिच्छ्रेष्ठा बिभ्रती रूपमुत्तमम् ।
तत्कालं रमणीयाङ्गी गङ्गा परिचरिष्यति ॥ १.५३.४० ॥
अनया सह जाह्नव्या मोदमानो ममाऽऽज्ञया ।
इमं सलिलसङ्कुन्दं विस्मरिष्यसि सागर ॥ ४१ ॥
त्वरता चैव कर्तव्यं त्वयेदं मम शासनम् ।
प्राजापत्येन विधिना गङ्गाया सह सागर ॥ ४२ ॥
वसवः प्रच्युताः स्वर्गात् प्रविष्टाश्च रसातलम् ।
तेषामुत्पादनार्थाय त्वं मया विनियोजितः ॥ ४३ ॥
अष्टौ ताञ्जाह्वी गर्भानपत्यार्थं दधात्वियम् ।
विभावसोस्तुल्यगुणान्सुराणां प्रीतिवर्धनान् ॥ ४४ ॥
उत्पाद्य त्वं वसूञ्छीघ्रं कृत्वा कुरुकुलं महत् ।
प्रवेष्टासि तनुं त्यक्त्वा पुनः सागर सागरीम् ॥ ४५ ॥
एवमेतन्मया पूर्वं हितार्थं वः सुरोत्तमाः ।
भविष्यं पश्यता भारं पृथिव्याः पार्थिवात्मकम् ॥ ४६ ॥
तदेष शान्तनोर्वंशः पृथिव्यां रोपितो मया ।
वसवो ये च गङ्गायामुत्पन्नास्त्रिदिवौकसः ॥ ४७ ॥
अद्यापि भुवि गाङ्गेयस्तत्रैव वसुरष्टमः ।
सप्तमे वसवः प्राप्ताः स एकः परिलम्बते ॥ ४८ ॥
द्वितीयायां स सृष्टायां द्वितीया शान्तनोस्तनुः ।
विचित्रवीर्यो द्युतिमानासीद् राजा प्रतापवान् ॥ ४९ ॥
वैचित्रवीर्यो द्वावेव पार्थिवौ भुवि साम्प्रतम् ।
धृतराष्ट्रश्च पाण्डुश्च विख्यातौ पुरुषर्षभौ ॥ १.५३.५० ॥
तत्र पाण्डोः श्रिया जुष्टे द्वे भार्ये सम्बभूवतुः ।
शुभे कुन्ती च माद्री च देवयोषोपमे तु ते ॥ ५१ ॥
धृतराष्ट्रस्य राज्ञस्तु भार्यैका तुल्यचारिणी ।

गान्धारी भुवि विख्याता भर्तुर्नित्यं व्रते स्थिता ॥ ५२ ॥
 तत्र वंशा विभज्यन्तां विपक्षाः पक्ष एव च ।
 पुत्राणां हि तयो राज्ञोर्भविता विग्रहो महान् ॥ ५३ ॥
 तेषां विमर्दे दायाद्ये नृपाणां भविता क्षयः ।
 युगान्तप्रतिमं चैव भविष्यति महद् भयम् ॥ ५४ ॥
 सबलेषु नरेन्द्रेषु शान्तयत्स्वितरेतरम् ।
 विविक्तपुरराष्ट्रौघा क्षितिः शैथिल्यमेष्यति ॥ ५५ ॥
 द्वापरस्य युगस्यान्ते मया दृष्टं पुरातनम् ।
 क्षयं यास्यन्ति शस्त्रेण मानवैः सह पार्थिवाः ॥ ५६ ॥
 तत्रावशिष्टान् मनुजान् सुप्तान् निशि विचेतसः ।
 धक्ष्यते शङ्करस्यांशः पावकेनास्त्रतेजसा ॥ ५७ ॥
 अन्तकप्रतिमे तस्मिन् निवृत्ते क्रूरकर्मणि ।
 समाप्तमिदमाख्यास्ये तृतीयं द्वापरं युगम् ॥ ५८ ॥
 महेश्वरांशेऽपसृते ततो माहेश्वरं युगम् ।
 शिष्यं प्रवर्तते पश्चाद् युगं दारुणदर्शनम् ॥ ५९ ॥
 अधर्मप्रायपुरुषं स्वल्पधर्मप्रतिग्रहम् ।
 उत्सन्नसत्यसंयोगं वर्धितानृतसञ्चयम् ॥ १.५३.६० ॥
 महेश्वरं कुमारं च द्वौ च देवौ समाश्रिताः ।
 भविष्यन्ति नराः सर्वे लोके न स्थविरायुषः ॥ ६१ ॥
 तदेष निर्णयः श्रेष्ठः पृथिव्यां पार्थिवान्तकः ।
 अंशावतरणं सर्वे सुराः कुरुत मा चिरम् ॥ ६२ ॥
 धर्मस्यांशस्तु कुन्त्यां वै माद्र्यां च विनियुज्यताम् ।
 विग्रहस्य कलिर्मूलं गान्धार्या विनियुज्यताम् ॥ ६३ ॥
 एतौ पक्षौ भविष्यन्ति राजानः कालचोदिताः ।
 जातरागाः पृथिव्यर्थे सर्वे सङ्ग्रामलालसाः ॥ ६४ ॥
 गच्छत्वियं वसुमती स्वां योनिं लोकधारिणी ।
 सृष्टोऽयं नैष्ठिको राज्ञामुपायो लोकविश्रुतः ॥ ६५ ॥

श्रुत्वा पितामहवचः सा जगाम यथागतम् ।
 पृथिवी सह कालेन वधाय पृथिवीक्षिताम् ॥ ६६ ॥
 देवानचोदयद् ब्रह्मा निग्रहार्थं सुरद्विषाम् ।
 नरं चैव पुराणर्षिं शेषं च धरणीधरम् ॥ ६७ ॥
 सनत्कुमारं साध्यांश्च सुरांश्चाग्निपुरोगमान् ।
 वरुणं च यमं चैव सूर्याचन्द्रमसौ तदा ॥ ६८ ॥
 गन्धर्वाप्सरसश्चैव रुद्रादित्यांस्तथाश्विनौ ।
 ततोऽशानवनिं देवाः सर्व एवावतारयन् ॥ ६९ ॥
 यथा ते कथितं पूर्वमंशावतरणं मया ।
 अयोनिजा योनिजाश्च ते देवाः पृथिवीतले ॥ १.५३.७० ॥
 दैत्यदानवहन्तारः सम्भूताः पुरुषेश्वराः ।
 क्षीरिकावृक्षसङ्काशा वज्रसंहननास्तथा ॥ ७१ ॥
 नागायुतबलाः केचित्केचिदोघबलान्विताः ।
 गदापरिघशक्तीनां सहाः परिघबाहवः ॥ ७२ ॥
 गिरिशृङ्गप्रहर्तारः सर्वे परिघयोधिनः ।
 वृष्णिवंशसमुत्पन्नाः शतशोऽथ सहस्रशः ॥ ७३ ॥
 कुरुवंशे च ते देवाः पञ्चालेषु च पार्थिवाः ।
 याज्ञिकानां समृद्धानां ब्राह्मणानां च योनिषु ॥ ७४ ॥
 सर्वास्त्रज्ञा महेष्वासा वेदव्रतपरायणाः ।
 सर्वर्द्धिगुणसम्पन्ना यज्वानः पुण्यकर्मिणः ॥ ७५ ॥
 आचालयेयुर्ये शैलान् क्रुद्धा भिन्द्युर्महीतलम् ।
 उत्पतेयुरथाकाशं क्षोभयेयुर्महोदधिम् ॥ ७६ ॥
 एवमादिश्य तान् सर्वान् भूतभव्यभवत्प्रभुः ।
 नारायणे समावेश्य लोकाञ्छान्तिमुपागमत् ॥ ७७ ॥
 भूयः शृणु यथा विष्णुरवतीर्णो महीतले ।
 प्रजानां वै हितार्थाय प्रभुः प्राणिहितेश्वरः ॥ ७८ ॥
 ययातिवंशजस्याथ वसुदेवस्य धीमतः ।
 कुले पूज्ये यशस्कर्मा जज्ञे नारायणः प्रभुः ॥ ७९ ॥

इति श्रीमहाभारते खिलभागे हरिवंशे हरिवंशपर्वणि देवानामंशावतरणे
त्रिपञ्चाशत्तमोऽध्यायः ॥ ५३ ॥

१.५४ चतुष्पञ्चाशत्तमोऽध्यायः

नारदवाक्यम् NArada's appeal to viShNu

भगवतः विष्णोः प्रति देवर्षेः नारदस्य वचनं - भूर्लोकस्य वर्तमानावस्थायाः परिचयं
दत्त्वा भगवन्तं अवतारग्रहणाय प्रेरणं
वैशम्पायन उवाच ।

कृतकार्ये गते काले जगत्यां च यथानयम् ।

अंशावतरणे वृत्ते सुराणां भारते कुले ॥ १ ॥

भागेऽवतीर्णं धर्मस्य शक्रस्य पवनस्य च ।

अश्विनोर्देवभिषजोर्भागे वै भास्करस्य च ॥ २ ॥

पूर्वमेवावनिगते भागे देवपुरोधसः ।

वसूनामष्टमे भागे प्रागेव धरणीं गते ॥ ३ ॥

मृत्योर्भागे क्षितिगते कलेर्भागे तथैव च ।

भागे शुक्रस्य सोमस्य वरुणस्य च गां गते ॥ ४ ॥

शङ्करस्य गते भागे मित्रस्य धनदस्य च ।

गन्धर्वोरगयक्षाणां भागांशेषु गतेषु च ॥ ५ ॥

भागेष्वेतेषु गगनादवतीर्णेषु मेदिनीम् ।

तिष्ठन्नारायणस्यांशे नारदः समदृश्यत ॥ ६ ॥

ज्वलिताग्निप्रतीकाशो बालार्कसदृशेक्षणः ।

सव्यापवृत्तं विपुलं जटामण्डलमुद्वहन् ॥ ७ ॥

चन्द्रांशुशुक्ले वसने वसानो रुक्मभूषितः ।

वीणां गृहीत्वा महतीं कक्षासक्तां सखीमिव ॥ ८ ॥

कृष्णाजिनोत्तरासङ्गो हेमयज्ञोपवीतवान् ।

दण्डी कमण्डलुधरः साक्षाच्छक्र इवापरः ॥ ९ ॥

भेत्ता जगति गुह्यानां विग्रहाणां ग्रहोपमः ।

गाता चतुर्णां वेदानामुद्गाता प्रथमर्त्विजाम् ।
महर्षिर्विग्रहरुचिर्विद्वान् गान्धर्वकोविदः ॥ १.५४.१० ॥
वैरिकेलिकिलो विप्रो ब्राह्मः कलिरिवापरः ।
देवगन्धर्वलोकानामादिवक्ता महामुनिः ॥ ११ ॥
स नारदोऽथ ब्रह्मर्षिर्ब्रह्मलोकचरोऽव्ययः ।
स्थितो देवसभामध्ये संरब्धो विष्णुमब्रवीत् ॥ १२ ॥
अंशावतरणं विष्णो यदिदं त्रिदशैः कृतम् ।
क्षयार्थं पृथिवीन्द्राणां सर्वमेतदकारणम् ॥ १३ ॥
यदेतत् पार्थिवं क्षत्रं स्थितं त्वयि यदीश्वर ।
नृनारायणयुक्तोऽयं कार्यार्थः प्रतिभाति मे ॥ १४ ॥
न युक्तं जानता देव त्वया तत्त्वार्थदर्शिना ।
देवदेव पृथिव्यर्थे प्रयोक्तुं कार्यमीदृशम् ॥ १५ ॥
त्वं हि चक्षुष्मतां चक्षुः श्लाघ्यः प्रभवतां प्रभुः ।
श्रेष्ठो योगवतां योगी गतिर्गतिमतामपि ॥ १६ ॥
देवभागान् गतान्दृष्ट्वा किं त्वं सर्वाश्रयो विभुः ।
वसुन्धरायाः साह्यार्थमंशं स्वं नानुयुञ्जसे ॥ १७ ॥
त्वया सनाथा देवांशास्त्वन्मयास्त्वत्परायणाः ।
जगत्यां सञ्चरिष्यन्ति कार्यात् कार्यान्तरं गताः ॥ १८ ॥
तदहं त्वरया विष्णो प्राप्तः सुरसभामिमाम् ।
तव सञ्चोदनार्थं वै शृणु चाप्यत्र कारणम् ॥ १९ ॥
ये त्वया निहता दैत्याः सङ्ग्रामे तारकामये ।
तेषां शृणु गतिं विष्णो ये गताः पृथिवीतलम् ॥ १.५४.२० ॥
पुरी पृथिव्यां मुदिता मथुरानामतः श्रुता ।
निविष्टा यमुनातीरे स्फीता जनपदायुता ॥ २१ ॥
मधुर्नाम महानासीद् दानवो युधि दुर्जयः ।
त्रासनः सर्वभूतानां बलेन महतान्वितः ॥ २२ ॥
तस्य तत्र महच्चासीन्महापादपसङ्कुलम् ।
घोरं मधुवनं नाम यत्रासौ न्यवसत् पुरा ॥ २३ ॥

तस्य पुत्रो महानासील्लवणो नाम दानवः ।
त्रासनः सर्वभूतानां महाबलपराक्रमः ॥ २४ ॥
स तत्र दानवः क्रीडन् वर्षपूगाननेकशः ।
स दैवतगणाँल्लोकानुद्वासयति दर्पितः ॥ २५ ॥
अयोध्यायामयोध्यायां रामे दाशरथौ स्थिते ।
राज्यं शासति धर्मज्ञे राक्षसानां भयावहे ॥ २६ ॥
स दानवो बलश्लाघी घोरं वनमुपाश्रितः ।
प्रेषयामास रामाय दूतं प्ररुषवादिनम् ॥ २७ ॥
विषयासन्नभूतोऽस्मि तव राम रिपुश्च ह ।
न च सामन्तमिच्छन्ति राजानो बलदर्पितम् ॥ २८ ॥
राज्ञा राज्यव्रतस्थेन प्रजानां हितकाम्यया ।
जेतव्या रिपवः सर्वे स्फीतं विषयमिच्छता ॥ २९ ॥
अभिषेकार्द्रकेशेन राज्ञा रञ्जनकाम्यया ।
जेतव्यानीन्द्रियाण्यादौ तज्जये हि ध्रुवो जयः ॥ १.५४.३० ॥
सम्यग् वर्तितुकामस्य विशेषेण महीपतेः ।
नयानामुपदेशेन नास्ति लोकसमो गुरुः ॥ ३१ ॥
व्यसनेषु जघन्यस्य धर्ममध्यस्य धीमतः ।
बलज्येष्ठस्य नृपतेर्नास्ति सामन्तजं भयम् ॥ ३२ ॥
सहजैर्बाध्यते सर्वः प्रवृद्धैरिन्द्रियादिभिः ।
अमित्राणां प्रियकरैर्मोहैरघृतिरीश्वरः ॥ ३३ ॥
यत् त्वया स्त्रीकृते मोहात्सगणो रावणो हतः ।
नैतदौपयिकं मन्ये महद् वै कर्म कुत्सिनम् ॥ ३४ ॥
वनवासप्रवृत्तेन यत् त्वया व्रतशालिना ।
प्रहृतं राक्षसानीके नैव दृष्टः सतां विधिः ॥ ३५ ॥
सतामक्रोधजो धर्मः शुभां नयति सद्गतिम् ।
यत् त्वया निहता मोहाद् दूषिताश्चाश्रमौकसः ॥ ३६ ॥
स एष रावणो धन्यो यस्त्वया व्रतचारिणा ।

स्त्रीनिमित्ते हतो युद्धे ग्राम्यान् धर्मानवेक्षता ॥ ३७ ॥
 यदि ते निहतः सङ्घो दुर्बुद्धिरजितेन्द्रियः ।
 युध्यस्वाद्य मया सार्धं मृधे यद्यसि वीर्यवान् ॥ ३८ ॥
 तस्य दूतस्य तच्छ्रुत्वा भाषितं रूक्षवादिनः ।
 धैर्यादसम्भ्रान्तवपुः सस्मितं राघवोऽब्रवीत् ॥ ३९ ॥
 असदेतत् त्वया दूत भाषितं तस्य गौरवात् ।
 यन्मां क्षिपसि दोषेण वेदात्मानं च सुस्थिरम् ॥ १.५४.४० ॥
 यद्यहं सत्पथे मूढो यदि वा रावणो हतः ।
 यदि वा मे हता भार्या का तत्र परिदेवना ॥ ४१ ॥
 न वाङ्मात्रेण दुष्यन्ति साधवः सत्पथे स्थिताः ।
 जागर्ति च यथा देवः सदा सत्स्वितरेषु च ॥ ४२ ॥
 कृतं दूतेन यत्कार्यं गच्छ त्वं दूत मा चिरम् ।
 नात्मश्लाघिषु नीचेषु दृढे प्रहरन्तीह मद्विधाः ॥ ४३ ॥
 अयं ममानुजो भ्राता शत्रुघ्नः शत्रुतापनः ।
 तस्य दैत्यस्य दुर्बुद्धेर्मृधे प्रतिकरिष्यति ॥ ४४ ॥
 एवमुक्तः स दूतस्तु ययौ सौमित्रिणा सह ।
 अनुज्ञातो नरेन्द्रेण राघवेण महात्मना ॥ ४५ ॥
 स शीघ्रयानः सम्प्राप्तस्तद् दानवपुरं महत् ।
 चक्रे निवेशं सौमित्रिर्वनान्ते युद्धलालसः ॥ ४६ ॥
 ततो दूतस्य वचनात् स दैत्यः क्रोधमूर्च्छितः ।
 पृष्ठतस्तद्वनं कृत्वा युद्धायाभिमुखः स्थितः ॥ ४७ ॥
 तद् युद्धमभवद् घोरं सौमित्रेर्दानवस्य च ।
 उभयोरेव बलिनोः शूरयो रणमूर्धनि ॥ ४८ ॥
 तौ शरैः साधु निशितैरन्योन्यमभिजघ्नतुः ।
 न च तौ युद्धवैमुख्यं श्रमं वाप्युपजग्मतुः ॥ ४९ ॥
 अथ सौमित्रिणा बाणैः पीडितो दानवो युधि ।
 ततः स शूलरहितः पर्यहीयत दानवः ॥ १.५४.५० ॥

स गृहीत्वाङ्कुशं चैव दैवैर्दत्तवरं रणे ।
कर्षणं सर्वभूतानां लवणो विररास ह ॥ ५१ ॥
शिरोधरायां जग्राह सोऽङ्कुशेन चकर्ष ह ।
प्रवेशयितुमारब्धो लवणो राघवानुजम् ॥ ५२ ॥
स रुक्मत्सरुमुद्यम्य शत्रुघ्नः खड्गमुत्तमम् ।
शिरश्चिच्छेद खड्गेन लवणस्य महामृधे ॥ ५३ ॥
स हत्वा दानवं सङ्घो सौमित्रिर्मित्रवत्सलः ।
तद् वनं तस्य दैत्यस्य चिच्छेदास्त्रेण बुद्धिमान् ॥ ५४ ॥
छित्त्वा वनं तत् सौमित्रिर्निवेशं सोऽभ्यरोचयत् ।
भवाय तस्य देशस्य पुर्याः प्ररूमधर्मवित् ॥ ५५ ॥
तस्मिन् मधुवनस्थाने मथुरा नाम सा पुरी ।
शत्रुघ्नेन पुरा सृष्टा हत्वा तं दानवं रणे ॥ ५६ ॥
सा पुरी परमोदारा साट्टप्राकारतोरणा ।
स्फीता राष्ट्रसमाकीर्णा समृद्धबलवाहना ॥ ५७ ॥
उद्यानवनसम्पन्ना सुसीमा सुप्रतिष्ठिता ।
प्रांशुप्राकारवसना परिखाकुलमेखला ॥ ५८ ॥
चयाट्टालककेयूरा प्रासादवरकुण्डला ।
सुसंवृतद्वारमुखा चत्वरोद्गारहासिनी ॥ ५९ ॥
अरोगवीरपुरुषा हस्त्यश्वरथसङ्कुला ।
अर्धचन्द्रप्रतीकाशा यमुनातीरशोभिता ॥ १.५४.६० ॥
पुण्यापणवती दुर्गा रत्नसञ्चयगर्विता ।
क्षेत्राणि सस्यवन्त्यस्याः काले देवश्च वर्षति ॥ ६१ ॥
नरनारीप्रमुदिता सा पुरी स्म प्रकाशते ।
निविष्टविषयश्चैव शूरसेनस्ततोऽभवत् ॥ ६२ ॥
तस्य पुर्यां महावीर्यो राजा भोजकुलोद्धहः ।
उग्रसेन इति ख्यातो महासेनपराक्रमः ॥ ६३ ॥
तस्य पुत्रत्वमापन्नो योऽसौ विष्णो त्वया हतः ।
कालनेमिर्महादैत्यः सङ्ग्रामे तारकामये ॥ ६४ ॥

कंसो नाम विशालाक्षो भोजवंशविवर्धनः ।
 राजा पृथिव्यां विख्यातः सिंहविस्पष्टविक्रमः ॥ ६५ ॥
 राज्ञां भयकरो घोरः शङ्कनीयो महीक्षिताम् ।
 भयदः सर्वभूतानां सत्यथाद् बाह्यतां गतः ॥ ६६ ॥
 दारुणाभिनिवेशेन दारुणेनान्तरात्मना ।
 युक्तस्तेनैव दर्पेण प्रजानां रोमहर्षणः ॥ ६७ ॥
 न राजधर्माभिरतो नात्मपक्षसुखावहः ।
 नात्मराज्ये प्रियकरश्चण्डः कररुचिः सदा ॥ ६८ ॥
 स कंसस्तत्र सम्भूतस्त्वया युद्धे पराजितः ।
 क्रव्यादो बाधते लोकानासुरेणान्तरात्मना ॥ ६९ ॥
 योऽप्यसौ हयविक्रान्तो हयग्रीव इति स्मृतः ।
 केशी नाम हयो जातः स तस्यैव जघन्यजः ॥ १.५४.७० ॥
 स दुष्टो ह्येषितपटुः केसरी निरवग्रहः ।
 वृन्दावने वसत्येको नृणां मांसानि भक्षयन् ॥ ७१ ॥
 अरिष्टो बलिपुत्रश्च ककुद्भी वृषरूपधृक् ।
 गवामरित्वमापन्नः कामरूपी महासुरः ॥ ७२ ॥
 रिष्टो नाम दितेः पुत्रो वरिष्ठो दानवेषु यः ।
 स कुञ्जरत्वमापन्नो दैत्यः कंसस्य वाहनः ॥ ७३ ॥
 लम्बो नामेति विख्यातो योऽसौ दैत्येषु दर्पितः ।
 प्रलम्बो नाम दैत्योऽसौ वटं भाण्डीरमाश्रितः ॥ ७४ ॥
 खर इत्युच्यते दैत्यो धेनुकः सोऽसुरोत्तमः ।
 घोरं तालवनं दैत्यश्चरत्युद्धासयन् प्रजाः ॥ ७५ ॥
 वाराहश्च किशोरश्च दानवौ यो महाबलौ ।
 मल्लौ रङ्गगतौ तौ तु जातौ चाणूरमुष्टिकौ ॥ ७६ ॥
 यौ तौ मयश्च तारश्च दानवौ दानवान्तक ।
 प्राग्ज्योतिषे तौ भौमस्य नरकस्य पुरे रतौ ॥ ७७ ॥
 एते दैत्या विनिहतास्त्वया विष्णो निराकृताः ।

मानुषं वपुरास्थाय बाधन्ते भुवि मानुषान् ॥ ७८ ॥

त्वत्कथाद्वेषिणः सर्वे त्वद्भक्तान् घ्नन्ति मानुषान् ।

तव प्रसादात् तेषां वै दानवानां क्षयो भवेत् ॥ ७९ ॥

त्वत्तस्ते बिभ्यति दिवि त्वत्तो बिभ्यति सागरे ।

पृथिव्यां तव बिभ्यन्ति नान्यतस्तु कदाचन ॥ १.५४.८० ॥

दुर्वृत्तस्य हतस्यापि त्वया नान्येन श्रीधर ।

दिवश्श्रुतस्य दैत्यस्य गतिर्भवति मेदिनी ॥ ८१ ॥

व्युत्थितस्य च मेदिन्यां हतस्य नृशरीरिणः ।

दुर्लभं स्वर्गगमनं त्वयि जाग्रति केशव ॥ ८२ ॥

तदागच्छ स्वयं विष्णो गच्छामः पृथिवीतलम् ।

दानवानां विनाशाय विसृजात्मानमात्मना ॥ ८३ ॥

मूर्तयो हि तवाव्यक्ता दृश्यादृश्याः सुरोत्तमैः ।

तासु सृष्टास्त्वया देवाः सम्भविष्यन्ति भूतले ॥ ८४ ॥

तवावतरणे विष्णो कंसः स विनशिष्यति ।

सेत्स्यते च स कार्यार्थी यस्यार्थं भूमिरागता ॥ ८५ ॥

त्वं भारते कार्यगुरुस्त्वं चक्षुस्त्वं परायणम् ।

तदागच्छ हृषीकेश क्षितौ ताञ्जहि दानवान् ॥ ८६ ॥

इति श्रीमहाभारते खिलभागे हरिवंशे हरिवंशपर्वणि नारदवाक्ये चतुष्पञ्चाशत्तमोऽध्यायः

॥ ५४ ॥

१.५५ पञ्चपञ्चाशत्तमोऽध्यायः

पितामहवाक्यम् Brahma's reply to viShNu

भगवतः विष्णुना नारदस्य कथनस्योत्तरं, ब्रह्मणा भगवन्तं तस्य अवतारतारयोग्यस्थानस्य एवं पितामातादीनां परिचयं

वैशम्पायन उवाच ।

नारदस्य वचः श्रुत्वा सस्मितं मधुसूदनः ।

प्रत्युवाच शुभं वाक्यं वरेण्यः प्रभुरीश्वरः ॥ १ ॥

त्रैलोक्यस्य हितार्थाय यन्मां वदसि नारद ।

तस्य सम्यक्प्रवृत्तस्य श्रूयतामुत्तरं वचः ॥ २ ॥
 विदिता देहिनो जाता मयैते भुवि दानवाः ।
 यां च यस्तनुमादाय दैत्यः पुष्यति विग्रहम् ॥ ३ ॥
 जानामि कंसं सम्भूतमुग्रसेनसुतं भुवि ।
 केशिनं चापि जानामि दैत्यं तुरगविग्रहम् ॥ ४ ॥
 नागं कुवल्यापीडं मल्लौ चाणूरमुष्टिकौ ।
 अरिष्टं चापि जानामि दैत्यं वृषभरूपिणम् ॥ ५ ॥
 विदितो मे खरश्चैव प्रलम्बश्च महासुरः ।
 सा च मे विदिता विप्र पूतना दुहिता बलेः ॥ ६ ॥
 कालियं चापि जानामि यमुनाहृदगोचरम् ।
 वैनतेयभयाद् यस्तु यमुनाहृदमाविशत् ॥ ७ ॥
 विदितो मे जरासन्धः स्थितो मूर्ध्नि महीक्षिताम् ।
 प्राग्ज्योतिषपुरे वापि नरकं साधु तर्कये ॥ ८ ॥
 मानुषे पार्थिवे लोके मानुषत्वमुपागतम् ।
 बाणं च शोणितपुरे गुहप्रतिमतेजसम् ॥ ९ ॥
 दृप्तं बाहुसहस्रेण देवैरपि सुदुर्जयम् ।
 मय्यासक्तां च जानामि भारतीं महतीं धुरम् ॥ १० ॥
 सर्वं तच्च विजानामि यथा योत्स्यन्ति ते नृपाः ।
 क्षयो भुवि मया दृष्टः शक्रलोके च सत्क्रिया ।
 एषां पुरुषदेहानामपरावृत्तदेहिनां गं ११ ॥
 सम्प्रवेक्ष्याम्यहं योगमात्मनश्च परस्य च ।
 सम्प्राप्य पार्थिवं लोकं मानुषत्वमुपागतः ॥ १२ ॥
 कंसादींश्चापि तान्सर्वान् वधिष्यामि महासुरान् ।
 तेन तेन विधानेन येन यः शान्तिमेष्यति ॥ १३ ॥
 अनुप्रविश्य योगेन तास्ता हि गतयो मया ।
 अमीषां हि सुरेन्द्राणां हन्तव्या रिपवो युधि ॥ १४ ॥
 जगत्यर्थं कृतो योऽयमंशोत्सर्गो दिवोकसैः ।
 सुरदेवर्षिगन्धर्वैरितश्चानुमते मम ॥ १५ ॥

विनिश्चयो प्रागेव नारदायं कृतो मया ।
 निवासं ननु मे ब्रह्मन् विदधातु पितामहः ॥ १६ ॥
 यत्र देशे यथा जातो येन वेषेण वा वसन् ।
 तानहं समरे हन्यां तन्मे ब्रूहि पितामह ॥ १७ ॥
 ब्रह्मोवाच ।
 नारायणेमं सिद्धार्थमुपायं शृणु मे विभो ।
 भुवि यस्ते जनयिता जननी च भविष्यति ॥ १८ ॥
 यत्र त्वं च महाबाहो जातः कुलकरो भुवि ।
 यादवानां महद् वंशमखिलं धारयिष्यसि ॥ १९ ॥
 तांश्चासुरान्समुत्पाद्य वंशं कृत्वाऽऽत्मनो महत् ।
 स्थापयिष्यसि मर्यादां नृणां तन्मे निशामय ॥ १.५५.२० ॥
 पुरा हि कश्यपो विष्णो वरुणस्य महात्मनः ।
 जहार यज्ञिया गा वै पयोदास्तु महामखे ॥ २१ ॥
 अदितिः सुरभिश्चैते द्वे भार्ये कश्यपस्य तु ।
 प्रदीयमाना गास्तास्तु नैच्छतां वरुणस्य वै ॥ २२ ॥
 ततो मां वरुणोऽभ्येत्य प्रणम्य शिरसा ततः ।
 उवाच भगवन् गावो गुरुणा मे हता इति ॥ २३ ॥
 कृतकार्यो हि गास्तास्तु नानुजानाति मे गुरुः ।
 अन्ववर्तत भार्ये द्वे अदितिं सुरभिं तथा ॥ २४ ॥
 मम ता ह्यक्षया गावो दिव्याः कामदुहः प्रभो ।
 चरन्ति सागरान् सर्वात्रक्षिताः स्वेन तेजसा ॥ २५ ॥
 कस्ता धर्षयितुं शक्तो मम गाः कश्यपादृते ।
 अक्षयं वा क्षरन्त्यग्र्यं पयो देवामृतोपमम् ॥ २६ ॥
 प्रभुर्वा व्युत्थितो ब्रह्मन् गुरुर्वा यदि वेतरः ।
 त्वया नियम्याः सर्वे वै त्वं हि नः परमा गतिः ॥ २७ ॥
 यदि प्रभवतां दण्डो लोके कार्यमजानताम् ।
 न विद्यते लोकगुरो न स्युर्वै लोकसेतवः ॥ २८ ॥

यथा वास्तु तथा वास्तु कर्तव्ये भगवान् प्रभुः ।
 मम गावः प्रदीयन्तां ततो गन्तास्मि सागरम् ॥ २९ ॥
 या आत्मदेवता गावो या गावः सत्त्वमव्ययम् ।
 लोकानां त्वत्प्रवृत्तानामेकं गोब्राह्मणं स्मृतम् ॥ १.५५.३० ॥
 त्रातव्याः प्रथमं गावस्त्रातास्त्रायन्ति ता द्विजान् ।
 गोब्राह्मणपरित्राणे परित्रातं जगद् भवेत् ॥ ३१ ॥
 इत्यम्बुपतिना प्रोक्तो वरुणेनाहमच्युत ।
 गवां कारणतत्त्वज्ञः कश्यपे शापमुत्सृजम् ॥ ३२ ॥
 येनांशेन हृता गावः कश्यपेन महर्षिणा ।
 स तेनांशेन जगतीं गत्वा गोपत्वमेष्यति ॥ ३३ ॥
 या च सा सुरभिर्नाम अदितिश्च सुरारणिः ।
 तेऽप्युभे तस्य भार्ये वै तेनैव सह यास्यतः ॥ ३४ ॥
 ताभ्यां च सह गोपत्वे कश्यपो भुवि रंस्यते ।
 स तस्य कश्यपस्यांशस्तेजसा कश्यपोपमः ॥ ३५ ॥
 वसुदेव इति ख्यातो गोषु तिष्ठति भूतले ।
 गिरिर्गोवर्धनो नाम मथुरायास्त्वदूरतः ॥ ३६ ॥
 तत्रासौ गोषु निरतः कंसस्य करदायकः ।
 तस्य भार्याद्वयं जातमदितिः सुरभिश्च ते ॥ ३७ ॥
 देवकी रोहिणी चेमे वसुदेवस्य धीमतः ।
 सुरभी रोहिणी देवी चादितिर्देवकी त्वभूत् ॥ ३८ ॥
 तत्र त्वं शिशुरेवाङ्गौ गोपालकृतलक्षणः ।
 वर्धयस्व मूहाबाहो पुरा त्रैविक्रमे यथा ॥ ३९ ॥
 छादयित्वाऽऽत्मनाऽऽत्मानं मायया योगरूपया ।
 तत्रावतर लोकानां भवाय मधुसूदन ॥ १.५५.४० ॥
 जयाशीर्वचनैस्त्वेते वर्धयन्ति दिवौकसः ।
 आत्मानमात्मना हि त्वमवतार्य महीतले ॥ ४१ ॥
 देवकीं रोहिणीं चैव गर्भाभ्यां परितोषय ।
 गोपकन्यासहस्राणि रमयंश्चर मेदिनीम् ॥ ४२ ॥

गाश्च ते रक्षतो विष्णो वनानि परिधावतः ।
 वनमालापरिक्षिप्तं धन्या द्रक्ष्यन्ति ते वपुः ॥ ४३ ॥
 विष्णौ पद्मपलाशाक्षे गोपालवसतिं गते ।
 बाले त्वयि महाबाहो लोको बालत्वमेष्यति ॥ ४४ ॥
 त्वद्भक्ताः पुण्डरीकाक्ष तव चित्तवशानुगाः ।
 गोषु गोपा भविष्यन्ति सहायाः सततं तव ॥ ४५ ॥
 वने चारयतो गाश्च गोष्ठेषु परिधावतः ।
 मज्जतो यमुनायां च रतिं प्राप्स्यन्ति ते त्वयि ॥ ४६ ॥
 जीवितं वसुदेवस्य भविष्यति सुजीवितम् ।
 यस्त्वया तात इत्युक्तः स पुत्र इति वक्ष्यति ॥ ४७ ॥
 अथवा कस्य पुत्रत्वं गच्छेथाः कश्यपाहते ।
 का च धारयितुं शक्ता त्वां विष्णो अदितिं विना ॥ ४८ ॥
 योगेनात्मसमुत्थेन गच्छ त्वं विजयाय वै ।
 वयमप्यालयान्स्वान्स्वान्नाच्छामो मधुसूदन ॥ ४९ ॥
 वैशम्पायन उवाच ।
 स देवानभ्यनुज्ञाय विविक्ते त्रिदिवालये ।
 जगाम विष्णुः स्वं देशं क्षीरोदस्योत्तरां दिशम् ॥ १.५५.५० ॥
 तत्र वै पार्वती नाम गुहा मेरोः सुदुर्गमा ।
 त्रिभिस्तस्यैव विक्रान्तैर्नित्यं पर्वसु पूजिता ॥ ५१ ॥
 पुराणं तत्र विन्यस्य देहं हरिरुदारधीः ।
 आत्मानं योजयामास वसुदेवगृहे प्रभुः ॥ ५२ ॥
 इति श्रीमहाभारते खिलभागो हरिवंशो हरिवंशपर्वणि पितामहवाक्ये
 पञ्चपञ्चाशत्तमोऽध्यायः ॥ ५५ ॥
 हरिवंशपर्व सम्पूर्ण ।